


မင်းသား

မာယဝါဒီ

BURMESE
CLASSIC
.com



စာမူခွင့်ပြုချက်အမှတ် - ၅၀/၂၀၀၄ (၁)

မျက်နှာဖုံးခွင့်ပြုချက်အမှတ် - ၉၃/၂၀၀၄ (၁)

ပုံနှိပ်ခြင်း

၂၀၀၄-ခုနှစ်၊ ဖေဖော်ဝါရီလ၊ ပထမအကြိမ်

အုပ်ရေ - ၅၀၀၊ တန်ဖိုး - ၁၁၀၀ ကျပ်

ထုတ်ဝေသူ

ဒေါ်မိုးကေခိုင် (၀၁၆၉၂)

ချိုတေးသံစာပေ

ရွှေနံသာကျေးရွာ၊ ပုလဲမြို့၊ သစ် (၃)

မင်္ဂလာဒုံမြို့နယ်၊ ရန်ကုန်မြို့။

အဖုံးပန်းချီ

ကောင်းစံ

အတွင်း/အဖုံးပုံနှိပ်သူ

ဦးညွန့်ဝေ (၀၅၄၂၅)

ပြုံးပန်းတစ်ရာပုံနှိပ်တိုက်

၃၉၊ ကွင်းကျောင်းလမ်း

အလုံ၊ ရန်ကုန်မြို့။

ဖြန့်ချိရေး

ပြုံးပန်းတစ်ရာစာပေ

ဖုန်း - ၂၄၅၃၆၀

BURMESE
CLASSIC
.com



မာယာဝိဇိတ်

BURMESE
CLASSIC
COM

အခန်း (၁)

ပန်းပဲဆရာကိုမာယ

ဒုတိယကမ္ဘာစစ်ကြီး မဖြစ်မီအချိန်...။ရန်ကုန်မြို့၊
ကျောက်မြောင်းရပ်ဘက်တွင် က္လစ္ဆာသယဟူသော လမ်းတစ်လမ်းသည်
ရှိ၏။ ထိုလမ်း၏ တစ်နေရာတွင် ပေလေးဆယ်၊ ပေခြောက်ဆယ် မြေကွက်
အတွင်း၌ ဆွမ်းလောင်းရုံ၏ပုံသဏ္ဌာန်မျိုး ဆောက်လုပ်ထားသည့်
အဆောက်အဦးတစ်ခုသည်ရှိ၏။ ထိုအဆောက်အဦး၏ မြင့်မိုရ်ပိတ်
နဖူးစည်းတွင် အောက်ပါဆိုင်းဘုတ်ကို တပ်ဆင်ထားလေ၏။

သိကြားသာသနာ ရောက်ချိန်နီးပါပြီ

အမှန်စင်စစ်အားဖြင့် ထိုအဆောက်အဦသည် လူနေအိမ်များ အကြားတွင်ရှိသော်လည်း လူနေအိမ်မဟုတ်ပေ။ အထက်ဂိုဏ်းဆရာ အချို့ စုဝေးသောနေရာဖြစ်၏။ ထိုအထက်ဂိုဏ်းဆရာတို့အထဲတွင် မြန်မာဆေးဆရာများလည်းပါ၏။ ပယောဂဆရာများလည်းပါ၏။ ဈေးသည်၊ ကုန်သည်များလည်းပါ၏။ ဗေဒင်ဆရာများလည်းပါ၏။ ၎င်းတို့ သည် လွန်စွာညီညွတ်ကြကုန်၏။ တစ်ဦးကိုတစ်ဦးလည်း လွန်စွာချစ်ခင်ကြ ကုန်၏။ အဖိတ်နေ့၊ ဥပုသ်နေ့များတွင် စုပေါင်း၍ ဆွမ်းချက်ကြ၏။ ဆွမ်းလောင်းကြ၏။ အခါကြီးရက်ကြီးများတွင် စုပေါင်း၍ ဘုရားရှိခိုးကြ ၏။ စုပေါင်း၍ ချက်ပြုတ်စားသောက်ကြ၏။ ထိုသူတို့သည် အခြားသော နေရာတွင် သူတို့၏ စုဝေးရာအဆောက်အဦးလေးကို မဆောက်ဘဲ ကုက္ကစ္ဆာသယမည်သော ဤလမ်းကလေး၌ လာရောက်၍ ဆောက်လုပ် ဝေးခြင်းသည် လမ်း၏အမည်ကို နှစ်သက်သဘောကျသောကြောင့်ဟု ပြောစမှတ်ပြုကြလေ၏။



ထိုသူတို့အားလုံးလိုလိုသည် မုတ်ဆိတ်မွေး၊ နှုတ်ခမ်းမွေးများ ထားကြကုန်၏။ လွယ်အိတ်တို့ယံစီ လွယ်ကြကုန်၏။ ထိုသူတို့သည် လွယ်အိတ်ကို လွယ်အိတ်ဟုမခေါ်ဘဲ ကုက္ကစ္ဆာသယဟု ခေါ်ကြကုန်၏။ တစ်ဦးစီတွင် တစ်ရာရှစ်လုံးပါသော စိပ်ပုတီးသုံးကုံးစီရှိကြကုန်၏။ တစ်ကုံးကို လည်ပင်းတွင် အစဉ်သဖြင့် ဆွဲထား၏။ တစ်ကုံးကို ညာဘက် လက် လက်ကောက်ဝတ်တွင် အစဉ်သဖြင့် ပတ်ထားတတ်၏။ ကျန် တစ်ကုံးကိုမူ ၎င်းတို့၏ ကုက္ကစ္ဆာသယဟူသော လွယ်အိတ်အတွင်း၌ အစဉ် သဖြင့် ထည့်ထားတတ်ကြကုန်၏။ စိပ်ပုတီးကိုလည်း ၎င်းတို့အချင်းချင်း

စကားပြောရာ၌ စိပ်ပုတီးဟုမပြောဘဲ 'အပြီးပေါက်'ဟုပြောကြကုန်၏။ ၎င်းတို့၏ စိပ်ပုတီးများမှာလည်း အခြားသော သစ်သားဖြင့်မလုပ်ဘဲ အားလုံးလိုလို ပိတောက်သားဖြင့် လုပ်ကြကုန်၏။ ပင်လယ်ကူးဟုခေါ် သော ထိပ်ဆုံးပုတီးလုံးနှင့် ပုတီးခေါင်းကိုမူ ကြေးဝါဖြင့်ပြုလုပ်ကြလေ၏။ ၎င်းတို့သည် ၎င်းတို့၏ပုတီးများကို 'ကြေးပိတောက်အပြီးပေါက်'ဟူ၍ မြတ်မြတ်နိုးနိုးခေါ်ဝေါ်ကြလေ၏။

၎င်းတို့အားလုံးလိုလိုသည် တပေါင်းလပြည့်နေ့တွင် စုံစုံညီညီ စုဝေးလေ့ရှိကြကုန်၏။ ၎င်းတို့သည် ဗျည်းသုံးဆယ့်သုံးလုံးတွင် 'ကြီး' ဟူသော အသံထွက်ပါသည့် ဗျည်းလေးလုံးကို အလေးဂရုပြုကြကုန်၏။ ထိုဗျည်း လေးလုံးမှာ 'က၊ကြီး၊ ဃ၊ကြီး၊ ဏ၊ကြီး၊ ဋ၊ကြီး' ဟူ၍ဖြစ်၏။ ထို့အပြင် ၎င်းတို့ချင်းချင်းလည်း ဆရာဟူ၍ ခေါ်ဝေါ်တတ်ကြကုန်၏။ ဖျင်ထူထူဖြင့် ချုပ်ထားသော တိုက်ပုံအင်္ကျီအဖြူများကို ဝတ်လေ့ရှိကြ ကုန်၏။ အချို့သော သူများမှာ ဖျင်ထူထူဖြင့်ချုပ်ထားသော လွန်စွာပွသည့် ရှမ်းဘောင်းဘီကဲ့သို့ ဘောင်းဘီမျိုးကိုလည်းဝတ်ဆင်လေ့ရှိ၏။ ၎င်းတို့ သည် သာသနာ နှစ်ထောင့်ငါးရာပြည့်ပြီးနောက် သိကြားမင်း၏ သာသနာ ရောက်မည်ဟု မကြာခဏပြောလေ့ရှိကြ၏။ မည်သည့်အတွက်ကြောင့် မှန်းမသိပေ။ ၎င်းတို့ အားလုံးလိုလိုသည် သိကြားသာသနာဟူသော အချိန် ကို အမျှော်ကြီး မျှော်နေကြကုန်၏။

ထိုလူစုသည် လွန်စွာအေးချမ်း၏။ လွန်စွာမှလည်း စည်းစည်းလုံး လုံးရှိ၏။ လွန်စွာမှလည်း တစ်ဦးကိုတစ်ဦး ချစ်ခင်ကြ၏။ ထိုရပ်ကွက်၌ အတွင်းမှ လူများက ထိုလူစုအား အထက်ဆရာများဟု ခေါ်ကြကုန်၏။ ထို အထက်ဆရာများထဲတွင် အသက်သုံးဆယ်ကျော်အရွယ်

ဆရာတစ်ဦးလည်းပါဝင်၏။ ထိုဆရာ၏အမည်မှာ ဆရာကိုမာဃဟု
ခေါ်၏။ သို့သော် ၎င်းထက်ကြီးသောဆရာများက ၎င်း၏အမည် ရှေ့တွင်
'မောင်-ကို-ဦး'ဟူသောအရွယ်ကို ညွှန်ပြသည့် စာလုံးများမထည့်ဘဲ
'ဆရာမာဃ'ဟုပင် ခပ်လွယ်လွယ်ခေါ်ကြကုန်၏။

၎င်းဆရာမာဃသည် အသက်အရွယ်နှင့် မလိုက်အောင်
ထက်မြက်လေ၏။ ဗိဇ္ဇာဆေးအတတ်ကို ကောင်းစွာတတ်၏။ အင်္ဂုစ္ဆာ
အတတ်ကိုလည်း တစ်ဖက်ကမ်းခတ်တတ်လေ၏။ မြောက်များစွာသော
ဂါထာ၊ မန္တန်တို့ကိုအလွတ်ရ၏။ အာယုဗေဒဟူသော ပေဒေပညာကိုလည်း
ကျွမ်း၏။ အင်းချခြင်း၊ 'စမ'ရေးခြင်းအလုပ်များကိုလည်း နှိုက်နှိုက်ခွတ်
ခွတ်သိလေ၏။ သို့ရာတွင် သူ၏ အသက်မွေးဝမ်းကျောင်းအလုပ်မှာ
ပန်းပဲအလုပ်သာဖြစ်၏။ သူသည် စုဝေးရာအဆောက်အဦးကလေးနှင့်
များစွာမဝေးလှသော ပုသိမ်ညွန့်ဟူသောအရပ်၌နေ၏။ သူ၏နေအိမ်မှာ
ကြီးမားသော တဲအိမ်တစ်လုံးသာဖြစ်၏။ ထိုတဲအိမ်ထဲတွင် ပန်းပဲဖိုလည်း
ရှိ၏။

သူသည် ဓားမများ၊ ဆောင်ဓားများ၊ ငှက်ကြီးတောင်ဟုခေါ်သည့်
ဓားရှည်များ၊ လက်နှစ်ဖက် ကိုင်၍ခုတ်ရသော ကိုင်းခုတ်ဓားများ၊ ထွန်သွား
များ၊ သံချိန်ခွင်များကိုပြုလုပ်၍ ဆိုင်များသို့သွင်းလေ၏။ အားသော
အချိန်များတွင် သမန်းမြက်ဖြင့်ယက်ထားသော ဖျာကလေးကိုခင်း၍
ပုတီးစိပ်နေတတ်လေ၏။ ပုတီးစိပ်သောအခါ၌လည်း အစဉ်သဖြင့် မျက်စိကို
ဖွင့်၍ ငိုတတ်လေ၏။ ထို့ပြင် လည်ပင်းတွင် ချိတ်ဆွဲ ထားသောပုတီးဖြင့်
ပုတီးကိုစိပ်၏။ လွယ်အိတ်ထဲတွင် ထည့်ထားတတ်သောပုတီးကို
မိမိနှင့်တစ်တောင်အကွာလောက်မြေပြင်တွင် အကွင်းလိုက်ချ၍ထားတတ်

၏။ ပုတီးစိပ်သောအခါ၌ သူ၏မျက်လုံးများသည် ထို ပုတီးကွင်းအတွင်းကို
သာကြည့်နေတတ်၏။

ကိုမာဃသည် တစ်ကိုယ်ရေ တစ်ကာယသမားဖြစ်၏။ ထို့ကြောင့်
အဝတ်အစားကို ကိုယ်တိုင် လျှော်ရ၏။ ထမင်းဟင်းကို ကိုယ်တိုင်ချက်
ရလေ၏။ လုံချည်ဝတ်သည်ဟူ၍မရှိဘဲ အထက်ကဆိုခဲ့သော ဘောင်းဘီ
ဖွဖွကြီးမျိုးကိုသာဝတ်လေ့ရှိလေ၏။ သူသည် သားငါးကိုမစား၊
အသက်သတ်လွတ်ကိုသာ စားလေ၏။ ပန်းပဲလုပ်လျှင်လုပ်၊ ပန်းပဲမလုပ်ရ
လျှင် ပုတီးစိပ်၊ ပုတီးမစိပ်ရလျှင် ဣစ္ဆာသယလမ်းရှိ ၎င်းတို့ လူစု စုဝေးရာသို့
သွားရောက်တတ်လေ၏။ ၎င်းတို့၏ လူစုတွင် ကိုမာဃနှင့်ပတ်သက်၍
ပြောစမှတ်ပြုရသော အကြောင်းအရာများသည်လည်းရှိ၏။ ဥပမာ
အားဖြင့်ဆိုရသော်

“အဖွဲ့က သိကြားသာသနာ အဖွဲ့၊ အဲဒီအထဲမှာမှ သူနာမည်က
မာဃတဲ့၊ သိကြားမင်းရဲ့ နာမည်၊ ဘယ်လောက်များနေရာကျသလဲ...”
ဟူ၍ ဖြစ်၏။

ကိုမာဃတို့၏ ဣစ္ဆာသယအဆောက်အဦးတွင် တံမြက်စည်း
လှည်းခြင်း၊ ဘုရားပန်းလဲခြင်း၊ သောက်ရေအိုးရေဖြည့်ခြင်း၊ ပြတင်းပေါက်
လိုက်ကာများလျှော်ခြင်း၊ အဖွဲ့သားများရောက်လာသောအခါ၌ ရေနွေးအိုး
တည်ပေးခြင်း... စသောအလုပ်များကိုလုပ်ရန်အတွက် တစ်လလျှင်
တစ်ဆယ့်ငါးကျပ်ပေး၍ ငှားထားရသော အသက်အစိတ်အရွယ် မိန်းက
လေးတစ်ဦးရှိ၏။ ထိုမိန်းကလေး၏အမည်မှာ မဇာလီဟူ၍ဖြစ်၏။ မဇာလီ
သည် အလုပ်လုပ်ရာ၌ သေသေသပ်သပ်လုပ်တတ်၏။ အလင်းပြီးမချင်း
အိမ်သို့မပြန်၊ ဇွဲကောင်းကောင်းလုပ်တတ်၏။ ထို့ကြောင့် ဣစ္ဆာသယ

အဆောက်အဦးမှဆရာများသည် မဇာလီအား လွန်စွာချစ်ခင်ကြလေ၏။
ထိုအထဲတွင် ဆရာကိုမာဃသည် မဇာလီကို အများသူငါထက်ပို၍
ချစ်ခင်လေ၏။ သနားလည်းသနား၏။ ထို့ကြောင့်

“မဇာလီ... နင့်ကို ငါပြောမယ်၊ နင့်ရဲ့ဘဝကို တစ်လဆယ့်
ငါးကျပ်ရတာနဲ့ တင်းတိမ်မနေနဲ့၊ တစ်နေ့တစ်ချိန်ချိန်မှာ ဒီအဖွဲ့က
လူတွေက လခမပေးနိုင်တော့ဘူးဆိုရင် နင့်အနေနဲ့ ရပ်တည်ဖို့ခက်
သွားလိမ့်မယ်၊ အဲဒီတော့ အချိန်ရတုန်း ပညာတစ်ခုခုသင်ထား” ဟု
ကိုမာဃက သတိပေးလေ၏။ ထိုအခါ မဇာလီက

“ကျွန်မက ဆေးလည်းကုတတ်ချင်တယ်၊ ပြီးတော့ အင်္ဂုဇ္ဈာ
လည်းတတ်ချင်တယ်၊ နောက်ပြီး ဟိုတစ်ခါတုန်းက ဆရာတွေရဲ့ စကားဝိုင်း
မှာ ကိုမာဃပြောခဲ့တဲ့ ယတြာအဆောင်လုပ်နည်းတွေလည်း တတ်ချင်
တယ်၊ အို... အကုန်လုံးတတ်ချင်တယ်၊ ကိုမာဃ မကြာခဏရေးနေတဲ့
အင်းတွေ၊ စမတွေလည်း ရေးတတ်ချင်တယ်၊ ပြီးတော့လေပြီးခဲ့တဲ့
တပေါင်းလပြည့် ညတုန်းက ဆရာတွေစုံတော့ ဂမုန်းပင်တွေအကြောင်း
ပြောကြတယ်မဟုတ်လား၊ အဲဒီပြောတဲ့အထဲမှာ ကိုမာဃပြောတာ
အကောင်းဆုံးပဲ၊ သူများတွေက ကြားဖူးသလောက်ပြောတာ၊ ကိုမာဃက
ဂမုန်းပင်တွေအကြောင်း အတော့်ကိုသိတာပဲ၊ နို့ကံနို့ကံချွတ်ချွတ်ကို
ပြောနိုင်တာ၊ အဲဒါတွေလည်း ကျွန်မတတ်ချင်တယ်၊ အခုတော့ မဖြစ်နိုင်
သေးပါဘူးလေ၊ ကျွန်မက ဦးလေးအိမ်မှာ ကပ်ပြီးနေရတာ၊ တစ်နေ့နေ့
တစ်ချိန်ချိန်မှာ ကိုယ့်အိမ်ကိုယ့်ယာနဲ့ နေနိုင်ရင် ကျွန်မကတော့ ဂမုန်းတွေ
စိုက်ထားမှာပဲ...” ဟု ပြောလေ၏။ ထိုအခါ ကိုမာဃက -

“တတ်ချင်ရုံနဲ့တော့ မပြီးဘူး မဇာလီရော့၊ ကြိုးစားပြီး သင်ယူမှ

တတ်မှာ၊ အဲဒီတော့ ကြိုးစားပါမယ်၊ တကယ်တတ်ချင်ပါတယ်ဆိုရင်တော့
ကိုမာဃ တာဝန်ထားလိုက်” ဟု ပြောလိုက်ရာ မဇာလီက -

“တကယ်ပြောတာလား ကိုမာဃ” ဟု မေးလေ၏။ ကိုမာဃက
လည်း

“တကယ်ပြောတာပါ မဇာလီ၊ ပြီးတော့ အရေးကြီးတဲ့ စကား
တစ်ခုပြောရဦးမယ်၊ မဇာလီကို ပညာသင်ပေးပြီးမှ ဒီစကားကိုပြောရင်
ဆရာက တပည့်ကိုကြိုသလိုဖြစ်နေမယ်၊ ဘာမှမသင်ရရင်၊ ဆရာ တပည့်
မတော်ခင်ပြောမှ ဖြစ်တော့မယ်၊ အဲဒါက ဘာလဲဆိုတော့ မဇာလီကို
ကျုပ် ချစ်တယ်...” ဟု ပြောလိုက်ရာ မဇာလီသည် အံ့သြလွန်းသဖြင့်-

“ဪ... ” ဟု အသံထွက်ကာ ပါးစပ် အဟောင်းသားလေး
ဖြစ်သွားရှာလေတော့သတည်း။





အခန်း (၂)

ကိုမာဃ မဇာလီကို ပညာသင်ပြီ

ကိုမာဃသည် မဇာလီအတွက် လွယ်အိတ်တစ်လုံးနှင့် ကတ်ထူဖုံးဝလာစာအုပ်တစ်အိင်ကိုဝယ်၍ ပေးထား၏။ ထို့နောက် ဣစ္ဆာသယအဆောက်အဦးသို့ ရောက်လာတိုင်း မဇာလီကိုခေါ်၍ ပညာသင်ပေးလေတော့၏။

“ဒီလို မဇာလီရဲ့... အခုပြောမှာက ဂမုန်းအကြောင်းပါ။ ဂမုန်းဆိုတာကို အလွယ်မှတ်ထားဖို့ကတော့ ဥပါတဲ့အပင်ကို ကုန်းအမျိုးအစားထဲထည့်လိုက်ပေါ့ကွယ်၊ ပြီးတော့ ဂမုန်းကလည်း သူ့လာသူ အပင်ပေါက်

တာရယ်.. အပင်ကြီးတစ်ပင်မှာ ကပ်ပေါက်တာရယ်.. နှစ်မျိုးရှိပြန်တယ် ကွဲ့... အပင်ကြီးမှာ ကပ်ပေါက်တဲ့ဂမုန်းအမျိုးအစားကတော့ ရုက္ခဗေဒ သဘောအရ ကပ်ပါးပင်ပါရာဆိုက်အမျိုးမှာ ပါဝင်တယ်။ နောက်တစ်ခု ကတော့ သူဟာ သူ့နဲ့ပေါက်တဲ့ ဂမုန်းတွေပဲထားတော့... သူတို့ အားလုံးဟာ နှုတ်တို့၊ ပရတတ်စာတို့၊ တောက်တာတို့လို အပင်မျိုးပါပဲ။ အဲဒီ ဂမုန်းလို့ယူဆရတဲ့ အပင် အားလုံးဟာ ကင်ဖင်ရီးယားလို့ခေါ်တာပေါ့ ကွယ်။ ဒါပေမဲ့ ဂမုန်းပင်တွေအားလုံးကိုတော့ ရုက္ခဗေဒအမည်တစ်မျိုး တည်းနဲ့ ခေါ်လို့ဖြစ်နိုင်မယ်မထင်ပါဘူး။ ဂမုန်းရဲ့အခြေခံသဘောကို သိပြီးရင်တော့ အခု ကျုပ်သင်မှာက ခင်ကြီးဖျော်ရဲ့ ကဝေသာရကျမ်းလာ ဂမုန်းအမျိုးပေါင်းတစ်ရာကိုးမျိုးကိုသင်မှာ...” ဟု ကိုမာယက မဇာလီ အား ဂမုန်းနှင့်ပတ်သက်၍ စတင်သင်ကြားပေးလေ၏။

ကိုမာယသည် မဇာလီအား ပညာသင်ကြားရာ၌ ထမင်းစား စားပွဲကလေးပေါ်တွင်ပင် မြေဖြူခဲဖြင့် ရေးပြသင့်သည်ကို ရေးပြ၍ သင်ကြား ပေးလေ၏။ ထိုစားပွဲကလေးအား မြေဖြူခဲနှင့်ရေးနိုင်ရန်အတွက် စားပွဲ မျက်နှာပြင်ကို သင်ပုန်းသုတ်ဆေးဖြင့်သုတ်ထားလေ၏။ မဇာလီကို သင်သောအခါ၌ အခြားသောသိကြားဂိုဏ်းဝင် ဆရာအချို့လည်း မလှမ်း မကမ်းမှ ရေနှေးကြမ်းသောက်ရင်း နားထောင်နေကြလေ၏။ ထို့နောက် ကိုမာယက -

“သင်္ဂဟဇာတ်ခပ်ကြီးဖျော်ရေးတဲ့ ကဝေသာရကျမ်းလာ ဂမုန်း အကြောင်းတွေကတော့ ဂမုန်းနီ၊ ဂမုန်းဖြူ၊ အဲဒီဂမုန်းဖြူက တစ်နေရာ တည်းမနေဘူး။ တစ်နှစ်ကို တစ်ကြိမ်နေရာရွှေ့ပြီးပေါက်တယ်။ ဒါကြောင့် အဲဒီဂမုန်းကို ရှေးလူကြီးတွေက ဂမုန်းအိမ်လည်လို့ခေါ်ကြတယ်။ ပြီးတော့

အလွန်နာမည်ကြီးတဲ့ ဂမုန်းနက်ပေါ့။ အင်္ဂါရတ်သမားတွေ ဒန်ကိုသတ်တဲ့ အခါ ဂမုန်းနက်နဲ့သတ်ပြီး ရွှေဖြစ်အောင်ထိုးတယ်ဆိုတဲ့ ဂမုန်းပေါ့။ ပြီးတော့ ဂမုန်းခတ္တာ၊ ဂမုန်းကတိုး၊ ဝိယဆေးဖော်တဲ့နေရာမှာ နာမည်ကြီးပေါ့။ ဂမုန်းဝက်လာ၊ အိတ်ထဲထည့်ထားရင် အနီးအနားမှာရှိတဲ့ ဝက်တွေလာပြီး အုံတတ်တယ်။ ဝက်ချစ်ဆေးပဲ။ ဂမုန်း ခွေးလာ၊ ဆောင်ထားရင် သိတဲ့ ခွေးရော၊ မသိတဲ့ခွေး ရောလာပြီးကပ်တော့တာပဲ။ ခွေးချစ်ဆေးပါပဲ။ ဂမုန်းကြက်လာ၊ အဲဒီဂမုန်းရှိတဲ့နေရာ ကြက်ရောက်လာတော့တာပဲ။ အဲဒီ ဂမုန်းဥလေး မြေမှာမြှုပ်ထားရင်လည်း ကြက်က မကြာခဏလာပြီး ခြေနဲ့ယက်တော့တာပဲ။ ကြက်ချစ်တဲ့ဆေးပါပဲ။ ဂမုန်းပျောက်ညီ၊ ဂမုန်း ပျောက်အစ်ကို၊ ဂမုန်းရှင်သူငယ်၊ အင်္ဂါရတ်ဆရာတွေ ဒန်သတ်တဲ့ နေရာမှာသုံးတယ်။ ဂမုန်းရစ်၊ အဆိပ်ကို နိုင်တယ်။ ဂမုန်းဂေါ်သဇင်၊ အဲဒါကတော့ တန်ပြန်တဲ့နေရာမှာ ကောင်းတယ်။ အခုပြောခဲ့တဲ့ ဂမုန်းတွေ ဟာ သစ်၊ ကျား၊ ဆင်၊ မြင်း၊ ကျွဲ၊ နွား၊ မိကျောင်း၊ ဝက်ဝံ၊ ဘီလူး၊ တစ္ဆေ... စတာတွေကို နိုင်စေတတ်တယ်” ဟု ကိုမာယက လွန်စွာ ကောင်းသော အသံဩဇာဖြင့် မဇာလီအား သင်ပြပေးရာ မဇာလီသည် ကတ်တူ ဗလာစာအုပ်တွင် ခွေးတံဆိပ်ခဲတံဖြင့် လိုက်လံရေး မှတ်နေလေ ၏။ မလှမ်းမကမ်းမှ နားထောင်နေသော ဆရာအချို့ကလည်း ကိုမာယ သင်ပြပုံ၊ ဂမုန်းအကြောင်းနဲ့စပ်ပတ်တို့ကို ချီးကျူးလေ၏။ သို့ရာတွင် ထိုဆရာများအနက်မှ ပဌမဝင်းထိန်ဆိုသူက -

“ဆရာကိုမာယတို့ အသင်အပြကောင်းတာလည်း မမြော်နိုင်လေ၊ သူမျက်လုံးက မဇာလီဆီမှာ အပ်ကိုသံလိုက်နဲ့ဆွဲထားသလို တန်းလန်း ကြီးမြစ်နေတာကြည့်ကြပါဦး” ဟု ပြောလိုက်ရာ ကိုမာယက စိတ်မဆိုးသည့်

အပြင် -

“ခင်ဗျားကို ပြောရဦးမယ် ပဌမဝင်းထိန်ရော... ကျုပ်ကလေ ဟောဒီမဇာလီကို ပညာသင်မပေးခင်ကတည်းက ချစ်တယ်ဆိုတဲ့ အကြောင်း အရင်ဖွင့်ပြောပြီးသားဗျ၊ သူ့ဆီက အဖြေမရသေးတာပဲရှိတယ်။ ကျုပ်ဘက်က တာဝန်ကျေပြီးပြီ၊ ခင်ဗျားအနေနဲ့ ဘယ်လိုပဲပြောပြော ကျုပ်အဖို့သိက္ခာကျဖို့ မရှိပါဘူး ပဌမရဲ့...” ဟု ပြန်၍ချေပလေ၏။ ထိုအခါ အခြားသော ဆရာများက ဝါးကနဲရယ်လိုက်ကြလေ၏။ ဆရာတစ်ယောက် ကမူ -

“မာယကြီးတို့ကတော့ ရိုးလှသဗျာ၊ အဲဒါကြောင့် သူပြောရင် လည်း အဖြောင့်ပဲပြောတယ်၊ သူတွေ့ရင်လည်း အဖြောင့်ပဲတွေ့တယ်၊ သေရင်လည်း သိကြားမင်းဖြစ်မယ့်လူပဲ၊ အဲဒါကြောင့် ပဌမဝင်းထိန် ရော... ကိုမာယကြီးသင်နေတာ မနှောင့်ယှက်ပါနဲ့၊ မဇာလီ တတ်ပါစေ၊ ခင်ဗျားနှောင့်ယှက်လို့ မာယကြီးက ဆက်ပြီးမသင်ရင် မဇာလီတစ်ယောက် ပညာတစ်ဝက်တစ်ပျက်နဲ့ ဒုက္ခရောက်ဖို့ရှိတယ်...” ဟုပြောလျှင် ပဌမဝင်းထိန်က -

“ကိုမာယမသင်လည်း ကျုပ်ဆက်ပြီး သင်ပါ့မယ်ဗျာ၊ ကျုပ်လည်း ဂမုန်းကျမ်းကျေပါတယ်...” ဟု ပြန်၍ပြောလေ၏။ ထိုအခါ ဗိန္ဒောဆရာကို လာဘ်က -

“ပဌမအနေနဲ့ ဂမုန်းကျမ်းပဲ ကျေကျေမကျေကျေ၊ မာယကြီး ကိုတော့မနိုင်နိုင်ဘူး၊ အသံဩဇာချင်းလည်း ကွာတယ်လေ၊ ဟို ကအသံက ရင်ခေါင်းထဲက ဟိန်းပြီးထွက်လာတာ၊ ပဌမဝင်းထိန် အသံက ဘဲနှုတ်သီး ကို ပြာပက်ထားသလို ပြာနွမ်းနွမ်း ရှာတာနဲ့၊ နားယားဖို့ကောင်းတဲ့ အသံမျိုး၊

ပြီးတော့ မာယကြီးက အရပ်အမောင်းကောင်းတယ်၊ ရင်အုပ်ကျယ်တယ်၊ နှုတ်ခမ်းက ပီရိတယ်၊ မျက်လုံးအရောင် တောက်တယ်၊ ပဌမကြီးက အသားအရေမွှေးခြောက်တယ်၊ အရပ်ပုတယ်၊ မျက်လုံးမေးတယ်၊ မျက်လုံး က လေးကလည်း ပုစွန်မျက်လုံးလိုပဲ၊ သေးသေးကလေး၊ ကိုရင်မျက်လုံး ကိုကြည့်ရတာ ရေတွင်းပျက်ထဲမှာ ကျနေတဲ့ နို့ဆီခွက်ကို ကြည့်ရသလိုပဲ၊ ရှုပါချင်းလည်းကွာတယ်၊ ကိုယ်ရင့်ရင်အုပ်က ကြက်ရင်အုပ်၊ မာယ ကြီးရင်အုပ်က ကားကားယားယား၊ လက်ရုန်းလက်တံကိုလည်း ကြည့် လိုက်ဦး၊ မာယကြီးမှာက ကြွက်သားတွေ ဖုထစ်လို့၊ ကိုယ်ရင့်လက် မောင်းက ကြွက်သားမရှိဘူး၊ မည်းမည်းရည်ရည်လေး၊ ကုလားမသာမှာ မှတ်တဲ့ ပုလွေလိုဟာမျိုး၊ အဲဒီတော့ အပုံကြီးကွာတယ်၊ စလေဦးပညာ စမှာလာတဲ့အတိုင်း မာယကြီးအသံက မိုးချုန်းသံ၊ ကိုယ်ရင့်အသံက လေလည်တဲ့အသံ၊ အဲဒီတော့ မိုးကြိုးနဲ့အီးသံလို၊ ခရီးမှန်ကွာလှမ်း၊ သွားပြီး မစမ်းစမ်းပါနဲ့” ဟု အားမနာ ပါးမနာဝင်၍ပြောလေတော့၏။ ထိုအခါ ပဌမဝင်းထိန်က -

“ဘာတွေပဲပြောပြော... မာယနဲ့ ဇာလီကတော့ ရကို မရစေရ ဘူး၊ ဇာလီဟာ ဆရာပဌမ ဝင်းထိန်ရဲ့ ကတော်ပဲဖြစ်ရမယ်၊ အဲဒါကတော့ မြဲမြဲ မှတ်ထားကြပေတော့...” ဟု ပြောဆိုကာ ရေခွေးကြမ်းတစ်ခွက်ကို ငဲ့၍ သောက်ပြီးလျှင် ဆတ်ကနဲထ၍သွားလေ၏။ သို့ရာတွင် လွယ်အိတ် မေ့ကျန်နေသောကြောင့် ဆရာတစ်ဦးက -

“ပဌမကြီး... ခင်ဗျားရဲ့ ဣစ္ဆာသယ ဒီမှာ မေ့ကျန်နေ ပြီ...” ဟုပြောလိုက်ရာ ကျန်သောဆရာများက ဝိုင်း၍ရယ်ကြလေ၏။ ပဌမဝင်းထိန်လည်း ရှက်ကိုးရှက်ကန်းဖြင့် သူ၏လွယ်အိတ်ကို ပြန်လာ၍

၁၆

မင်းသိင်္ခ

ယူကာ တရုတ်ရိုး တရားရိုး အမှုအယာဖြင့် ထွက်သွားလေတော့
သတည်း။



အခန်း (၃)

ကိုမာဃသွားမည့်ခရီး

တစ်နေ့တွင် ကိုမာဃတို့ဆရာများစုဝေးရာ ဣစ္ဆာသယ
လမ်းရှိ သိကြားရိပ်သာ၌ အဖွဲ့သားများ စုံစုံလင်လင် ရောက်ရှိနေကြ
လေ၏။ ၎င်းတို့သည် တန်ဆောင်မုန်းလပြည့်ညတွင် ဆေးဖော်ကြမည့်
ကိစ္စအတွက် စုဝေးတိုင်ပင်နေကြခြင်းဖြစ်၏။ ထိုသူများ စားရန်အတွက်
မဇာလီက သက်သတ်လွတ်ဟင်းလျာများ ချက်ပြုတ်လျက်ရှိလေ၏။
၎င်းတို့လူစုသည် ဆေးဖော်မည့် ကိစ္စကို ပြောဆိုကြပြီးနောက် စကားဝိုင်းကို
လက်စ သတ်လိုက်ကြလေ၏။ ထို့နောက် ထိုလမ်းနှင့် များစွာမဝေးသော

စိတ္တသုခဆိုသည့် လမ်းထိပ်တွင်ရောင်းသည့် ဦးဖိုးဒေါင်း၊ ဒေါ်ဆင့်တို့၏ လက်ဖက်ရည်ဆိုင်မှ လက်ဖက်ရည်များကိုမှာယူကာ သောက်ကြရင်း အခြားတစ်ပါးသောစကားများကို ပြောဆိုနေကြလေ၏။ ထိုသို့ပြောဆိုနေစဉ် ဆရာကိုကုလားဆိုသည့် သူက

“မောင်မာယရယ်... မင်းကတော့တို့ အဖွဲ့မှာ ဒိတ်ပါပဲကွာ၊ အရပ်အမောင်းရော၊ ရုပ်ရည်ရော... အတော့်ကို ကြည့်လို့ကောင်းတာ၊ ပြီးတော့ အသံကလည်း သြဇာသံအပြည့်ပဲ၊ ပညာကလည်း အတော့်ကို စုံတယ်၊ ဒါက မင်းကို ချီးမွမ်းတာပါ၊ မောင်မာယရဲ့၊ ကျုပ်ပြောချင်တာက ဒါမဟုတ်ပါဘူး၊ မောင်မာယသွားမယ့်ခရီးလမ်းကြောင်းကို သိချင်တာပါ၊ အခုတွေ့ရတာတော့ အရှိရတ်လည်း မထိုးဘူး၊ အင်းတွေ ဘာတွေလည်း မရေးဘူး၊ စမတွေ ဘာတွေလည်းမကိုင်ဘူး၊ ဆေးလည်းမကြိတ်ဘူး၊ ဘယ်လိုရည်ရွယ်ချက်နဲ့ ဘယ်ထိအောင် လျှောက်မယ်ဆိုတာ သိချင်တာပါ...”ဟု မေးလေတော့၏။ ကျန်သော ဆရာများကလည်း ဆရာကို ကုလား၏စကားကို ထောက်ခံကြကုန်၏။ ထိုအခါ ကိုမာယက -

“ကျုပ်က ဝိဇ္ဇာဖြစ်အောင်လုပ်မှာ၊ ပုတီးနဲ့ အဲဒီလမ်းကိုလိုက်နေတာ၊ ကျုပ်ရဲ့ မူလမဟာဘုတ်မှာက တနင်္ဂနွေအဓိပတိရတယ်၊ တနင်္လာက ရာဇရတယ်၊ ဒါကြောင့် အင်ကြင်းသားပုတီးနဲ့ အပြီးထွက်နိုင်အောင် ကြိုးစားနေတာ၊ အင်ကြင်းသားကလည်း တွေ့ကရာအင်ကြင်းသား မဟုတ်ဘူးဗျ၊ ဟိုနဲ့ နီပေါ တိုင်းပြည် လုမ္ဗိနီသာမော အင်ကြင်းတောက ရတဲ့ အင်ကြင်းသားကို ကျုပ်စိတ်ကြိုက် ပုတီးလုပ်ထားတာ၊ ဘိုးတော် သိကြားကို တိုင်တည်ပြီး ထွက်ရပ်ပေါက် လမ်းစဉ်ကို ပုတီးနဲ့လိုက်လာတာ လေးနှစ်ထဲကိုရောက်ပြီ၊ ကျုပ်က တကယ်ဖြစ်မှာ၊ အဲဒါကြောင့်

ဆရာ ကိုကုလားတို့သိတဲ့ ဝိဇ္ဇာစာရင်းမှာ မာယကြီးတစ်ယောက်ကိုပါ ထပ်ပြီးထည့်လိုက်”ဟု တည်ငြိမ်အေး ဆေးသောအသံဖြင့် ပြောလိုက်ရာ ကြားရသူအပေါင်း သည် နှစ်ထောင်းအားရလွန်းသဖြင့် လက်ခုပ်တီးကြကုန်၏။ ထိုအခါ မော်လမြိုင်ဘက်မှ မကြာခဏ ရောက်လာလေ့ရှိသောဆရာများအစုက -

“ဒီလိုဆိုရင် မာယကြီးကို မာယလို့ခေါ်လို့ မရတော့ဘူး၊ မာယဝိဇ္ဇာလို့ခေါ်မှ သင့်တော်ရောမယ်...”ဟု ပြောလိုက်ရာ ကျန်လူများကပါ ‘ဟုတ်တယ်...ဟုတ်တယ်...’ဟု ထောက်ခံကြပြီးလျှင်

“မာယဝိဇ္ဇာ...”ဟု ဝိုင်းဝန်းခေါ်ဝေါ်ခဲ့ကြလေ၏။ ထို့နောက် လက်ခုပ်တီးကြကုန်၏။ ထိုအထဲတွင် ဆရာကိုဗလဆိုသူက -

“မာယကြီးပြောတာကိုတော့ မငြင်းပါဘူး၊ တစ်ခုတော့ မေးစရာရှိတာပေါ့လေ၊ မာယကြီးက မဇာလီကို ချိန်နေတယ်မဟုတ်လား၊ တကယ်လို့ မဇာလီနဲ့အိမ်ထောင်ကျသွားရင် မာယကြီးရဲ့ ကျင့်စဉ်ဟာ ပျက်မသွားဘူးလား...”ဟု မေးလိုက်လေ၏။ ထိုအခါ ဆရာကိုကုလားကလည်း-

“မေးသင့်တဲ့မေးခွန်းပါပဲ ဆရာကိုဗလရော...”ဟု ထောက်ခံပြောလိုက်လေ၏။ ထိုအခါ ကိုမာယက -

“ကျုပ်ရဲ့ကျင့်စဉ်က နှစ်တွေအများကြီး ကျန်ပါသေးတယ်ဗျ၊ အဲဒီအတောအတွင်းမှာ ဖြစ်ရ ပျက်ရမယ့်ကိစ္စတွေက အများကြီးရှိတာပေါ့၊ ဘဝဆိုတာ ဇာတ်ခုံကြီးနဲ့ တူတယ်မဟုတ်လား၊ မဇာလီနဲ့ အိမ်ထောင်ကျတော့လည်း အိမ်ထောင်သည် ဇာတ်ကို ကရံပေါ့ဗျ၊ တကယ်လို့ ကွဲသွားတော့လည်း ဖော်ကွာဝေးဇာတ်ကို ကရံပေါ့၊ ဝိဇ္ဇာဖြစ်ပြီး တောထဲ ငါးသွားတော့လည်း ဝိဇ္ဇာတောလား ကရံပေါ့ဗျ”ဟု ပြန်၍ဖြေလိုက်လျှင်

ဆရာကိုဗလက -

“ကြိုက်တယ်ကွာ...”ဟု အားရပါးရ ထောက်ခံလိုက်လေ တော့သတည်း။

* * * *

ကိုမာယ ရုတ်တရက်မေ့မေ့သွားခြင်း

ထိုနေ့က လပြည့်နေ့ဖြစ်၏။ က္ကတ္တသယ အဆောက်အဦးလေး ထဲတွင် ဆရာများ စုပေါင်း၍ ဘုန်းကြီးကို ဆွမ်းကပ်ကြလေ၏။ ထိုသို့ ဆွမ်းကပ်ရာတွင် ကျောက်မြောင်း၊ ကျောင်းကုန်းမှ ဆရာတော်ကြီး ကြွရောက်လေ၏။ ဆွမ်းဘုဉ်းပေးပြီးသောအခါ၌ ဆရာတော်ကြီးသည် တရားဟောလေ၏။ ဆရာတော် ကြီးဟောသောတရားမှာ စိတ်ဝင်စားဖွယ်ရာလည်းကောင်း၏။ ထို့အတူ မှတ်သားဖွယ်ရာလည်းကောင်း၏။ ကိုမာယသည် အဆောက်အဦး၏ ပျဉ်ထရံတွင် ရိုက်ထားသော ကြွက်လျှောက်တန်းကို နောက်စေ့ဖြင့်ထိကာ မှီ၍ တရားနာနေလေ၏။

ထိုသို့တရားနာနေစဉ်အတွင်း မည်သို့ဖြစ် သည်မသိ၊ ကိုမာယ၏ နားထဲတွင် စိကနဲ တစ်ချက်မြည်ကာ ရင်ထဲတွင် တလုပ်လုပ်ဖြစ်လာ ပြီးလျှင် မျက်စိများပြာဝေကာ သတိလစ်သွားလေတော့၏။ အမှန် စင်စစ် ကိုမာယသည် ရုတ်တရက် လိပ်ပြာလွင့်သွားခြင်းဖြစ်၏။ ဤအဖြစ်မျိုး သည်အမှတ်မထင် အကြီးအကျယ်ထိတ်လန့်သောအခါ၌ လူတို့တွင် ဖြစ်တတ်လေ၏။ ဤသို့ သတိလစ်ခြင်းကို ရှေးလူကြီးသူမများက လိပ်ပြာလွင့်သည်ဟုခေါ်ကြလေ၏။ မသေဘဲ မြောနေသောသူနှင့် လွန်စွာတူ၏။

ဆရာတော်ကြီးမှာ တရားဟောပြီး၍ ပြန်ကြွသွားပြီဖြစ်၏။

တရားနာခဲ့ကြသော ဆရာအပေါင်းလည်း ထိုင်ရာမှထကြကုန်၏။ ကိုမာယ၏အဖြစ်ကို တွေ့မြင်ခဲ့ကြကုန်၏။ ဆရာတစ်ဦးကမူ -

“ဒါ ဘာမှမဟုတ်ဘူး၊ ဒါဟာ ရောဂါတစ်မျိုးပဲ၊ မင်သက်မိတဲ့ ရောဂါလို့ခေါ်တယ်၊ ဆရာတို့ မကြားဖူးဘူးလား၊ စစ်သူကြီးဗန္ဓုလရဲ့ စစ်သားစုဆောင်းတဲ့ အမိန့်ထဲမှာ မင်သက်မိသောရောဂါရှိသူကို တပ်တွင်းသို့ သွတ်သွင်းခွင့်မပြုဆိုတဲ့ အချက်တစ်ချက်ပါတယ်ဗျ၊ အခု မာယကြီးဖြစ်နေတဲ့အတိုင်းပဲ၊ မျက်လုံးလည်း မပိတ်ဘူး၊ အဲဒီမျက်လုံး ရှေ့မှာ ဘာပဲလုပ်ပြလုပ်ပြ သူမသိဘူး၊ မင်သက်မိတဲ့ ရောဂါပါဗျာ၊ နှာခေါင်းထဲကို နှာမူတ်သွင်းလိုက်ရင် အခုသတိပြန်ရလာမယ်...”ဟု ပြောလေ၏။ ဆရာမတစ်ယောက်ကမူ -

“နာတွေ ဘာတွေ မမှတ်ပါနဲ့ရှင်၊ ကိုမာယကြီးဟာ သူ့စိတ်ကို လျှော့ပြီး သူ သွားချင်တဲ့နေရာကို သူရဲ့ဟက်ခန္ဓာမဟုတ်တဲ့ ဇောတိခန္ဓာ လို့ခေါ်တဲ့ အနုခန္ဓာကို လွှတ်ထုတ်လိုက်တာဖြစ်မယ်...”ဟုဝင်၍ ပြော လေ၏။ ထို့ကြောင့် အနှောင့်အယှက်မပေးကြတော့ဘဲ ဇာခြင်ထောင် တစ်လုံးယူ၍ ယင်ကောင် မနားစေရန် ထောင်၍ပေးထားကြ၏။ ကိုမာ ယကြီးသည် နံနက်ဆယ်နာရီကျော်ကျော်ခန့်က သတိလစ်ခဲ့ရာ ညနေ ဖီးထွန်းချိန်ရောက်မှပင် သတိပြန်၍ လည်လာလေတော့၏။ ထိုအခါ၌ ကိုမာယကြီးအား မည်သို့ဖြစ်သည်ကို ဝိုင်းဝန်းမေးမြန်းကြလေတော့၏။ ထိုအခါ ကိုမာယက -

“ကျုပ်ဟာ ဒီမှာမရှိတော့ဘူး၊ အလွန်နက်တဲ့ တောကြီးထဲကို ရောက်နေတယ်၊ ရေအိုင်ကြီးတစ်အိုင်လည်းတွေ့ရတယ်၊ အဲဒီရေအိုင်က နေ စီးနေတဲ့ စမ်းချောင်းကိုလည်းတွေ့ရတယ်၊ အလင်းရောင်တော့ရှိ

တယ်။ နေကိုကြည့်တော့ နေကိုမတွေ့ဘူး။ ကျေးငှက်သာရကာတွေက
လည်း စုံလိုက်တာ မပြောနဲ့၊ ခေါင်းမှာ ဆံကျစ်တွေနဲ့၊ မုတ်ဆိတ်မွေး။
နှုတ်ခမ်းမွေးတွေနဲ့ ကုလားလူမျိုး သူတော်စင်တွေကိုလည်း တွေ့ရတယ်။
စကားပြောခွင့်ရလို့ ပြောကြည့်တော့ သူတို့အသက်တွေဟာ မယုံနိုင်
လောက်အောင် ကြီးနေတာကို တွေ့ရတယ်။ ထူးခြားတာက မွန်ဆရာတော်
တစ်ပါးကို ဖူးခွင့်ရတယ်။ ကျုပ်ကို အင်းချပ်ကလေးတစ်ချပ် ထုတ်ပြတယ်။
သင်လည်း သင်ပေးလိုက်တယ်။ ကျုပ် သတိရခါနီးမှာ ကျားအဖြူကြီးနဲ့
ကျားအနက်ကြီးနှစ်ကောင် ကျုပ်အနားကိုရောက်လာတယ်။ ကျုပ်ကို
ရန်မမူပါဘူး။ သူတို့နှစ်ယောက်ဖက်ပြီး ဆော့နေကြတယ်။ ကြောင်နှစ်
ကောင်လိုပဲ။ အတော့်ကိုယဉ်တဲ့ ကျားကြီးတွေ၊ တစ်ခုထူးဆန်းတာက
အဲဒီတောထဲမှာ အကောင်မျိုးစုံကိုတွေ့ရတယ်။ ဒါပေမဲ့ မြွေကို မတွေ့ရ
ဘူး။ မြွေနဲ့တူတဲ့အကောင်ဆိုလို့ ဘာမှကို မတွေ့ရဘူး။ အဲဒီတောကြီးထဲ
မှာရှိတဲ့ အပင်တွေအားလုံးအသီးတွေ သီးပွင့်နေတယ်။ အထူးသဖြင့်
အလွန်ကြီးတဲ့ သရက်ပင်ပဲ...။ သရက်သီးတစ်လုံးတစ်လုံးဟာ အစိတ်
ဝင် စဉ်းအိုးလောက်ရှိတယ်။ အဲဒီသရက်ပင်ရဲ့ သရက်သီးအကင်းဟာ
ဟောဟို ရေခွေးကရားလောက်ရှိတယ်။ ရေကန်ထဲမှာက ကြာပင်တွေရှိ
တယ်။ ကြာပန်းကတော့ သိပ်မဆန်းဘူး။ ကြာရွက်ကတော့ အတော့်ကို
ကြီးတယ်။ အသေးဆုံးကြာရွက်ဟာ ကျုပ်တို့ ထမင်းစား စားပွဲလောက်
ရှိတယ်။ ကျန်တာတွေက လှည်းဘီးလောက်ရှိတယ်။ ကျုပ်ဟာ ရေကန်ထဲ
ဆင်းပြီး ကြာရွက်ပေါ်ကို တက်ထိုင်ကြည့်တယ်။ ရေကန်ထဲမှာ ငါးတွေ
လည်းရှိတယ်။ တွေ့ဖူးမြင်ဖူးတဲ့ ငါးတွေ မဟုတ်ဘူး။ ရွှေရောင်၊ ငွေရောင်နဲ့
ငါးတွေ၊ အတော့်ကိုလှတယ်။ ငါးတွေဟာ ရေကန်ထဲမှာ ကူးလိုက်၊

ခေါင်းလေးတွေ စုပြီး အော်လိုက်လုပ်နေတယ်။ သူတို့ စုပြီး
အော်တဲ့အသံဟာ အလွန်ကောင်းတဲ့ ပုလွေမှုတ်သံ၊ ဒါမှမဟုတ်
ဘာကျာတွေ စုမှုတ်လိုက်သလိုပဲ။ သူတို့ အရမ်းအော်တာ မဟုတ်ဘူး။
သံစဉ်တစ်ခုကို အော်နေတယ်ဆိုတာ ကျုပ် ရိပ်စားမိတယ်။ အဲဒီသံစဉ်
ကတော့ 'တယ်××ရယ်××တယ်ရယ်××တယ်××တယ်××ရယ်×× တယ်ရယ်
××တယ်××'လို့ ကျုပ်နားထဲမှာ ကြားနေတယ်။ အနောက်တိုင်းသံစဉ်နဲ့
စဉ်းစားမယ်ဆိုရင်တော့ 'ဆို့ . လာ . ဇီ . ရေ . ဒို . 'လို့ ဖြစ်ဖို့ရှိတယ်။
အဲဒီတောရဲ့ ပန်းရနံ့တွေဟာ မွှေးတယ်။ ဒါပေမဲ့ ရေမွှေးတွေ မွှေးသလို
မဟုတ်ဘူး။ သင်းယုံပျံ့လေးမွှေးတာ၊ ပြီးတော့ သစ်ပင်တွေ၊ ဝါးပင်တွေ
အချင်းချင်းကြိတ်ပြီး လေတိုက်လို့ မြည်တဲ့အသံဟာလည်း 'လာခွဲ .
လာခွဲ . 'လို့ ကျုပ်ကိုခေါ်နေသလိုပဲ။ အမှန်မြည်တာကတော့
'ကျွီကျွီ . ကျွီကျွီ' ဖြစ်မှာပေါ့...''ဟု ပြောလိုက်လေ၏။ ထိုအခါ ဆရာ
ကိုကုလားက -

“မဟုတ်မှလွဲရောကွ...။ မာယကြီးတစ်ယောက် လိပ်ပြာထွက်
သွားပြီး ဝိဇ္ဇာဇော်ဂျီတပသီတွေနေတဲ့တောကို ရောက်သွားတာဖြစ်လိမ့်
မယ်...”ဟု ပြောလိုက်ရာ ကြားသူရသူအပေါင်းက

“ဟုတ်တယ်...ဟုတ်တယ်...”ဟု ဝိုင်းဝန်းထောက်ခံ
ကြလေတော့သတည်း။ ။



အခန်း (၄)

ရန်မလိရွာကလေး

ကိုမာယကြီးတစ်ယောက် သတိလစ်မေ့မျောကာ လိပ်ပြာ
လွင့်သွားသလိုဖြစ်ခြင်းသည် ၎င်းတို့၏ အသိုင်းအဝိုင်းတွင် အထူး
ရေပန်းစားလျက်ရှိလေ၏။

“ကိုမာယကြီးကတော့... လူအရှင်လတ်လတ်သာ ဝိဇ္ဇာတွေနေ
တဲ့ မဟာမြိုင်တောကို မရောက်တာ...၊ သူ့ရဲ့ဝိညာဉ်ကတော့ ရောက်သွား
ပြီးပြီ နောက်ဆုံးတစ်နေ့မှာ သူဟာ လူအကောင်လိုက် ရောက်သွားတော့
မှာ၊ ဘာပဲဖြစ်ဖြစ် ကျုပ်တို့ ခင်ဗျားတို့ ဟောဒီကုဏ္ဍာသယလမ်းမှာရှိတဲ့

သိကြားသာသနာ ကိုမျှော်တဲ့ ဆရာအုပ်စုမှာ မာယကြီးဟာ ငွေဆော် ဦးအနေနဲ့ ဝိဇ္ဇာဖြစ်သွားမှာ၊ အဲဒါကြောင့် ကျုပ်ကတော့ မာယကြီးကို မာယဝိဇ္ဇာလို့ပဲ ခေါ်ချင်တော့တာပဲ...''ဟု ဆရာကိုစိန်ကလားဆိုသူက ပြောလေ၏။ ကျန်သောဆရာများကလည်း 'ကိုစိန်ကလားပြောတာ ဟုတ်လိမ့်မယ်ဗျို့...''ဟု ထောက်ခံကြလေ၏။

တစ်နေ့တွင် ၎င်းတို့ဆရာအဖွဲ့၌ ဆရာတစ်ဦးတိုးလာလေ၏။ ထိုဆရာ၏အမည်မှာ မာဠုလိ ဟူ၍ဖြစ်၏။ ၎င်းကိုမာဠုလိသည် တောင်ငူမြို့ နှင့် ညောင်လေးပင်ကြားလောက်တွင်ရှိသော အလယ်ရိုးမ တောင်ခြေ တွင်ရှိသည့် ရွာကလေးတစ်ရွာမှ ကျောက်ထိုးဆရာဖြစ်၏။ ၎င်း ကျောက်ထိုး ဆရာမာဠုလိသည် အသက်မွေးဝမ်းကျောင်းအဖြစ် ကျောက်ထိုးဆရာလုပ်သော်လည်း သူသည် ပုတီးသမားတစ်ဦးဖြစ်၏။ ထို့ကြောင့် သိကြားသာသနာကိုမျှော်သော ဆေးဆရာများအသိုင်းအဝိုင်းမှ ကိုရေချမ်းဆိုသော ဆရာတစ်ဦးနှင့် သိကျွမ်းခင်မင်ခဲ့ရာမှအစ ထိုအဖွဲ့သို့ ရောက်လာခဲ့ခြင်းဖြစ်၏။

သူသည် တစ်လလျှင်တစ်ကြိမ် ကျန်းမာရေးဌာနတွင် လခထုတ်ရ သောကြောင့် ရန်ကုန်တွင် ဈေးဝယ်စရာရှိသည်များကိုလည်းဝယ်၏။ ပြီးလျှင် ရွှေတိဂုံတရားတက်၏။ ရွှေတိဂုံတရားရောက်လျှင် တနင်္ဂနွေထောင့် တွင် အစဉ်သဖြင့်ရှိနေတတ်သော သိကြားမြစ်နိမ့်ဆိုသောအဘိုးကြီးနှင့် သွားရောက် စကားပြောလေ့ရှိ၏။ ထို့နောက် ခေါင်းလောင်းကြီး အနီးတွင် ပုတီးစိပ်၏။ ပုတီးစိပ်ပြီးလျှင် ဗဟန်းမုခ်ရှိ 'အဒေါ်ကြီး'ထမင်းဆိုင်တွင် ထမင်းစား၏။ ထို့နောက်မှ ကန်တော်ကြီးကိုပတ်၍ ကုန်းကြောင်း လျှောက် ပြီးလျှင် ကိုမာယတို့ရှိရာ ကျောက်မြောင်း၊ ဣစ္ဆာသယလမ်းရှိ ပုတီးသမား

ဆေးဆရာများ စုဝေးရာသို့ ရောက်လာတတ်မြဲဖြစ်၏။

ရောက်လာသည့်အခါတိုင်း၌လည်း ၎င်း၌ ကောက်ညှင်းထုပ်နှင့် တောင်ငူပဲလှော်များ ပါလာ တတ်မြဲဖြစ်လေ၏။ သူသည် ထိုပစ္စည်းများကို ထိုအဖွဲ့၏ အလုပ်သမားဖြစ်သော မဇာလီလက်သို့ အပ်လိုက်လေ၏။ မဇာလီသည် ကောက်ညှင်းထုပ်များကိုလှီး၍ သကြားများဖြူးကာ ကျွေးမွေးလေ့ရှိ၏။ လူအများသည် ကောက်ညှင်းထုပ်ကို မြင်လျှင် လည်းကောင်း၊ ပဲကြီးလှော်ကိုမြင်လျှင်လည်းကောင်း

“ဩ... ကျောက်ထိုးဆရာ ကိုမာဠုလိရောက်လာပြီကို...” ဟု ပြောစမှတ်ပြုကြကုန်၏။ ထိုကျောက်ထိုးဆရာ ကိုမာဠုလိသည် ထို အသိုင်းအဝိုင်းသို့ ရောက်လာသည့်နေ့မှစ၍ ကိုမာယကြီးနှင့် စတင် ရင်းနှီးခင်မင်လေ၏။ တစ်ခါတရံမိုးချုပ်၍ ၎င်း၏ရွာသို့ မပြန်နိုင်လျှင် ဣစ္ဆာသယလမ်းရှိ အဖွဲ့ တည်ရာတွင် အိပ်သည့်အခါအိပ်၏။ များသော အားဖြင့်မူ ကိုမာယကြီး၏ ပန်းပဲဖိုတွင် လိုက်၍အိပ်တတ်လေ၏။

တစ်ခါတွင် ကိုမာဠုလိသည် ကိုမာယ၏ ပန်းပဲဖိုတွင် လိုက်၍ အိပ်၏။ ကိုမာယကလည်း ကြည်ကြည်ဖြူဖြူပင် လက်ခံလေ၏။ ညအချိန် သို့ရောက်လျှင် ကိုမာယက ကိုမာဠုလိအား ချင်းသုပ်၊ ရေနွေးကြမ်းတို့ဖြင့် ဧည့်ဝတ်ပြုလေ၏။ ကိုမာဠုလိလည်း ချင်းသုပ်နှင့် ရေနွေးကြမ်းကို စားသောက်ရင်း ကိုမာယနှင့် စကားပြောလေ့ရှိလေ၏။

“ကိုမာယရယ်... တစ်ခါလောက် ကျုပ်တို့ရွာကို အသွယ် အပတ်လိုက်ခဲ့စမ်းပါဗျ...''ဟု ကိုမာဠုလိက ပြောလေ၏။

“ဘယ်ရွာတုံးဗျ... ပြောပြစမ်းပါဦး''ဟု ကိုမာယက ပြန်၍ မေးလေ၏။

“ကျုပ်တို့ရွာနာမည်က ရန်မလိုတဲ့ နာမည်လေးက အတော်ကို ကျက်သရေရှိတယ်။ ပဲခူး ရိုးမတောင်ခြေနားမှာရှိတယ်။ မန္တလေး၊ ရန်ကုန် ကားလမ်းကနေ ကျုပ်တို့ ရွာကိုအရောက် ရွာသူရွာသားတွေဖောက်ထားတဲ့ လမ်းတွေရှိတယ်။ လှည်းလမ်းပေါ်များ၊ အဲဒီလှည်းလမ်းကိုမှ ကျောက် သမားတွေက အုတ်ကျိုးတွေ၊ ဂဝံကျောက်တွေနဲ့ အကျအနပ်ပြုပြင်ပေး ထားတဲ့အပြင် လမ်းဘေးနှစ်ဖက်မှာလည်း ရေနုတ်မြောင်းပါ လုပ်ပေးထား တော့ လမ်းကလေးဟာ အပျက်အစီးမရှိဘဲ ပြူးနေတာပဲ။ အဲဒီရေနုတ် မြောင်းကလေးဘေးမှာလည်း ရှေးအခါကတည်းက စိုက်ထားတဲ့ ကုက္ကိုပင်တန်းလေးရှိတယ်ဗျ။ နွေအခါဆိုရင် အရိပ်ကောင်းကောင်း ရတာပေါ့ဗျား...”ဟု ကိုမာဋလိက ပြောလေ၏။

“နေစမ်းပါဦး ကိုမာဋလိရယ်၊ ခင်ဗျား စောစောကပြောတဲ့ အထဲ မှာ ကျောက်သမားတွေဆိုတာပါတယ်ဗျ။ အဲဒါက ဘယ်လိုကျောက်သမား တွေလဲဗျ...”ဟု ကိုမာဋက ပြန်၍မေးလေ၏။

“ဪ... ဒါက ဒီလိုပါခင်ဗျ။ အဲဒီဘက်မှာက ကျောက်ကြော ရှိတယ်ဗျ။ လိပ်သည်းကျောက်တွေ ထွက်တယ်ပေါ့ဗျ။ အစိုးရခါမှာ ကျောက် ထုတ်ခွင့်တောင်းပြီး အဲဒီကျောက်တွေ လာလာတူးကြတယ် ဗျ။ အဲဒီကျောက်သမားတွေပါဗျ။ တစ်ချို့နေရာမှာ တောင်ကမ်းပါးယံကြီး ကိုပြီး တူးသလို တစ်ချို့နေရာမှာတော့ မြေပုံနဲ့တူးကြတယ်။ ဒါကြောင့် တူးထားတဲ့ကျောက်တွင်းကြီးတွေလည်း အများကြီးဗျ။ ကျုပ်တို့ရွာက အဲဒီကျောက်ထွက်တဲ့နေရာနဲ့ ကပ်လျက် ရိုးမတောင်ခြေမှာပဲဗျ။ အဲဒီနေရာကိုရောက်တော့ ကျောက်တူးခွင့်မပေးတော့ဘဲ ရပ်ပစ်လိုက် တယ်။ ကျောက်လည်း သိပ်ပြီးမရနိုင်တော့လို့ပေါ့ဗျ။ အဲဒါကြောင့်

ကျောက်သမားတွေနဲ့ အဲဒီနေရာမှာနေတဲ့ လူတွေက ဒီနေရာလေးမှာ တူးရန်မလိုတော့ဘူးလို့ ရှေးအခါက ပြောစမှတ်ပြုကြတယ်။ ဒါပေမဲ့ ကာလ ကြာညောင်းတဲ့အခါမှာ ရှေ့က ‘တူး’ဆိုတဲ့ တစ်လုံး ပြုတ်ပြီး ‘ရန်မလို’ဘဲ ကျန်တော့တာဗျ။ ဒါကြောင့် ကျုပ်တို့ရွာကလေးဟာ တူးရန်မလိုကနေ ရန်မလိုလို့ အမည်တွင်တော့တာပဲဗျို့...”ဟု ကိုမာဋလိက ရှင်းပြလျှင် ကိုမာဋက -

“ကောင်းတယ်ဗျို့။ ရွာနာမည်ကိုက အန္တတ္တသညာကိုးဗျ။ အကြောင်းအရာ ခိုင်ခိုင်လုံလုံနဲ့ ဖြစ်ပေါ်လာတဲ့အမည်ပေကိုး” ဟု ပြောလေ၏။

“ရွာက အရိပ်အာဝါသလည်း ကောင်းတယ်။ ရွာကြီးတစ်ခုလုံး ဟာ အံ့မှိုင်းစိမ်းစိုတဲ့ ဝါးပိုးပင်တွေနဲ့ အံ့ဆိုင်းနေတာ။ ရွာထဲမှာလည်း ကုက္ကိုပင်၊ သရက်ပင်၊ ဗန်ဒါပင် စတဲ့ ပင်စည်ပင်စောက်ရှိပြီး အရိပ် အာဝါသရတဲ့အပင်တွေ ပြည့်နေတာဗျ။ ရွာထိပ်မှာက ရန်မလိုဆိုတဲ့ ဘုန်းကြီးကျောင်းတစ်ကျောင်းရှိတယ်။ အဲဒီကျောင်းက ရန်မလို ဆရာ တော်က စာလည်းတတ်တယ်ဗျ။ တရားဟောတဲ့နေရာမှာလည်း ဒိတ်ပဲဗျို့။ ရွာသူရွာသားတွေက ဆရာတော်ကို ကြည်ညို တာသက်သက် မဟုတ်ဘူး နော်၊ ချစ်လည်း ချစ်ကြတယ်ဗျ။ ဆရာတော် နေမကောင်း ထိုင်မကောင်း ဖြစ်ရင် တစ်ရွာလုံးပြာကုန်တော့တာပဲ...”ဟု ကိုမာဋလိက ပြောပြန် လေ၏။

“ခင်ဗျားတို့ ရန်မလိုရွာကို အုပ်ချုပ်တာက...”ဟု ကိုမာဋ က စကားစ၊ လိုက်လျှင် ကိုမာဋလိက -

“သူကြီး အုပ်ချုပ်တာဗျ။ သူကြီးနာမည်ကလော့ မှတ်လို့

လွယ်တယ်ဗျို့၊ ဦးကြက်ဆန်ကွဲတဲ့၊ အဲဒီနားကို အလုပ်တာဝန်နဲ့ ရောက်လာတဲ့ ယစ်မျိုးတို့၊ ပုလိပ်အရာရှိတို့၊ မြို့ပိုင်တို့၊ မြို့အုပ်တို့ဟာ အနီးအပါး ဘယ်ရွာကိုပဲလာလာ အဲဒီရွာတွေမှာ ညမအိပ်ဘူး၊ ကျုပ်တို့ ရန်မလိုမှာပဲ ညအိပ်တယ်၊ ပြီးတော့ ကျုပ်တို့ ရွာသားတွေဟာ သိပ်ပြီး ညီတာဗျို့၊ ရပ်ရေးရွာရေး လုပ်စရာရှိရင် တက်ညီလက်ညီ ဝိုင်းလုပ်ကြ တာဗျို့၊ လူငယ်ရော၊ လူကြီးပါ ကိုယ့်ရွာကို ကိုယ်ချစ်ကြတယ်ဗျို့...''ဟု ပြောပြနိုင်လေ၏။

“ရေတွေ ဘာတွေရော လုံလောက်ရဲ့လားဗျို့...''ဟု ကိုမာဃက မေးလိုက်လျှင် -

“အလိုလေး ကိုမာဃရယ်...၊ ရိုးမကနေ စီးကျလာတဲ့ ရန်မလိုချောင်းဟာ ရွာဘေးကနေကပ်ပြီးသွားတာဗျို့၊ ပြီးတော့ ရေကြော လည်းကောင်းတယ်လေ၊ တစ်ရွာလုံးမှာ ရေတွင်းတွေ တူးထားလိုက်တာ မှနေတာပဲ၊ ကျုပ်တို့ရွာမှာက ရေတွင်းတူးပြီး ဒီအတိုင်းသုံးတာမဟုတ် ဘူးဗျို့၊ ကျောက်ပေါတော့... ကျောက်တွေစီသေးတာ၊ ကျောက်ရေတွင်း က ထွက်တဲ့ရေဆိုတော့ဗျို့... သိပ်ပြီးအေးတာပေါ့၊ ရေခဲရေ အတိုင်း ပါပဲ၊ သောက်ရေကို အဲဒီကျောက်ရေတွင်း တွေက သုံးတယ်၊ လျှော်တာ ဖွပ်တာကိုတော့ ချောင်းရေကိုပဲ သုံးကြတယ်၊ ပြီးတော့ ကျုပ်တို့ရွာနားက ရိုး မအတက် တစ်နေရာမှာလည်း ရေကန်ကြီးတစ်ခုဖြစ်နေသေးတာဗျို့၊ အဲဒီရေကန်ကြီးကနေ စိမ့်ပြီး စမ်းချောင်းလိုစီးနေတဲ့ စမ်းချောင်းကလေးက ရွာနောက်ဖက်ကနေ ဟိုးကားလမ်းအထိ စီးနေသေးတာ၊ စမ်းချောင်းရေ ကလည်းဗျာ ကြည်စိမ်းနေတာ၊ စောစောက ကျုပ်ပြောတဲ့ ရေကန်ကြီးကို ‘ကန်သာယာ’လို့ ခေါ်ကြတာဗျို့၊ ငှက်ပေါင်းစုံလာပြီး ကျတော့တာပဲ၊

ကန်သာယာကနေစီးတဲ့ စမ်းချောင်းကလေးကိုတော့ ‘မချောဆု’စမ်းလို့ ခေါ်တယ်ဗျို့၊ ကျုပ်တို့တော့ မမီပါဘူးဗျို့၊ ကျုပ်တို့ရွာမှာက တစ်ခါက မချောဆုဆိုတဲ့ မိန်းမချောတစ်ယောက်ရှိခဲ့ဖူးတယ်၊ ပြန်မလာတဲ့ ရည်း စားကိုလွမ်းပြီး စိတ်နောက်သွားရှာတယ်၊ အဲဒီ မချောဆုဟာ မိုးလင်းတာနဲ့ တောပန်းလေးတွေခူးပြီး ချောင်းဝပ်မှာထိုင်ပြီး ပန်းတွေကို မျှောတော့တာပဲ၊ မျှောတဲ့အခါမှာ ‘ပန်းကလေးဇေ... သူ့ဆီကို အရောက်သွားပြီး ချောဆု မျှော်နေတယ်လို့ပြောလိုက်ပါ...’လို့ မှာပြီးမှ မျှောတာ၊ တစ်နေ့ကုန် မျှောတာ၊ အဲဒီလိုနဲ့ပဲ တပိန်ပိန် တစ်လိမ်လိမ်နဲ့ မစားနိုင်မသောက်နိုင်ဖြစ် ပြီး စမ်းချောင်းကလေးဘေးမှာပဲ သေသွားရှာတယ်၊ ဒါကြောင့် အဲဒီ စမ်းချောင်းကလေးကို မချောဆုစမ်းလို့ အမည်တွင်တာဗျို့...''ဟု ကိုမာဃလိကပြောလေ၏။

“မချောဆုရဲ့လူကလည်း ဘာဖြစ်လို့ မချောဆုဆီ ပြန်မလာတာ လဲဗျို့၊ သူ့ခမျာ သနားစရာ...''ဟု ကိုမာဃက ပြောလိုက်ရာ

“ဒီလိုဗျို့...၊ မချောဆုနဲ့ယူမယ့် လူက ကိုမာဒင်တဲ့၊ မင်္ဂလာ မဆောင်ခင်မှာ အရောင်းအဝယ်နဲ့ မန္တလေးတက်သွားတာ၊ ဒီလူက လူတော်ဆိုပဲ၊ ဒါပေမဲ့ ဒီရွာက မဟုတ်ဘူးဗျို့၊ တောင်ငူဘက်ကဗျို့၊ ကျုပ်တို့ ရွာကလည်း ဒီလူကို သဘောကျပါတယ်၊ အဲဒီခေတ်တုန်းက ကားလမ်း တစ်ချို့နေရာတွေမှာ ဓားပြတွေ ဘာတွေရှိတယ်ဗျို့၊ သူပါသွားတဲ့ကား ကို ဓားပြတိုက်တယ်ဗျို့၊ ဓားပြက ပစ္စည်းယူရုံတင်မဟုတ်ဘူး၊ မိန်းကလေး တစ်ဦးကို ဆွဲလားလွဲလားလုပ်တယ်ဆိုပဲ၊ အဲဒီမှာ ကိုမာဒင်ကြီးက တံငါပြီး ကာကွယ်တာ၊ ဓားပြက ကိုမာဒင်ကို သတ်ပစ်လိုက်တာဗျို့၊ ဒါကြောင့် မချောဆု မျှော်ပေမဲ့လည်း ပြန်မလာနိုင်ရှာတော့ဘူးပေါ့ဗျို့...''ဟု ကိုမာ

www.burmeseclassic.com

ဇုလိကပြောလျှင် ကိုမာယက

“ခင်ဗျားတို့ ရန်မလိုရွာလေးကတော့ ခင်ဗျားပြောတာနဲ့
စိတ်ဝင်စားစရာကောင်းနေပြီဗျ” ဟု ပြောလိုက်လျှင် ကျောက်ထိုးဆရာ
ကိုမာဇုလိက -

“ဒါကြောင့် ရန်မလိုကို အလည်တစ်ခေါက်လောက်တော့
လိုက်ခဲ့စမ်းပါဗျာ” ဟု လေးလေးနက်နက် ဘိမန္တက ပြုလိုက်လေ
တော့သတည်း။





အခန်း (၅)

ချစ်တီးထမင်းဆိုင်၌
သုံးယောက်သား ထမင်းစားကြခြင်း

ကဆုန်လပြည့်နေ့သို့ရောက်သောအခါ၌ ကုဏ္ဍာသယ
လမ်းရှိ ဆရာများစုဝေးရာတွင် သံဃာတော်ကိုးပါးပင့်၍ ဆွမ်းကပ်ကြ
လေ၏။ မဇာလီက ဆွမ်းချက်သော တာဝန်ကိုယူရ၏။ ပဌမဝင်းတိန်က
ဈေးဝယ်သော တာဝန်ကိုယူရ၏။ ကျောက်ထိုးဆရာကိုမူမူလီက
လက်ဖက်ရည်ဖျော်ခြင်းနှင့် သံဃာတော်များအတွက် အချိုပျဉ်းဆင်ခြင်းကို

တာဝန်ယူရ၏။ ၎င်းတို့သည် ဆွမ်းကပ်ပြီးသည်နှင့်တစ်ပြိုင်နက် ရွှေတိဂုံဘုရားသို့တက်ကာ ညောင်ရေသွန်းကြမည်ဖြစ်၏။

ကိုမာဃသည် ဘုန်းကြီးဆွမ်းကပ်သည့်အချိန်မှစ၍ နံရံရှိ ကြွက်လျှောက်တန်းကို ခေါင်းဖြင့်မှီကာ လိပ်ပြာလွင့်သွားပြီ ဖြစ်၏။ ထို့ကြောင့် ပဌမဝင်းထိန်သည် ကိုမာဃကြီးအား လာရောက်မထိ စေရန်အတွက် ကိုမာဃအနီးတွင်ထိုင်ကာ ကာကွယ် ပေးထားရလေ၏။ သံဃာတော်များပြန်၍ကြသွား သောအခါ၌ ညောင်ရေသွန်းသွားရန် အတွက် ပြင်ဆင်ကြလေ၏။ ထိုအခါ၌ ကိုမာဃကြီးအား မည်သို့ မည်ပုံ ထားခဲ့ကြရမည်ကို တစ်ယောက်တစ်ပေါက်ပြောဆိုကုန်ကြတော့၏။

ထိုအခါ မဇာလိက ကိုမာဃကြီးကို သူ စောင့်ရှောက်ပေးမည် ဖြစ်ကြောင်း ကတိပေးလေ၏။ ထို့ကြောင့် မဇာလိအား ကိုမာဃကြီးကို စောင့်ရန် ထားခဲ့ပြီးနောက် အားလုံးလိုလိုသည် ညောင်ရေသွန်းအတွက် ရွှေတိဂုံဘုရားသို့ သွားကြလေ၏။

ဆရာများအဖွဲ့သည် ညောင်ရေသွန်းပြီးသောအခါ၌ ဗဟန်းမုခ် တွင်ရှိသော ထမင်းဆိုင်တွင် နံနက်စာကို စားကြလေ၏။ ပြီးလျှင် ဘုရားပေါ်သို့ ပြန်၍တက်ကာ အရိပ်အာဝါသကောင်းသောနေရာများတွင် ပုစီးစိပ်သူစိပ်၊ တုံးလုံးလဲ့သူလဲ့ဖြင့် အေးချမ်းစွာနေကြကုန်၏။ ကျောက်ထုံး ဆရာကိုမာဇ္ဈလိမှာမူ ကိုမာဃအား စိတ်မချသဖြင့် ၎င်းတို့ အသင်းတိုက် ရှိရာသို့ပြန်၍လာခဲ့လေတော့၏။ မဇာလိသည် ကိုမာဃကြီး အနီးတွင် ထိုင်ကာ ယပ်တောင်တစ်ချောင်းဖြင့် ယင်များမလာစေရန် ယပ်ခပ်ပေးနေ သည်ကို ကိုမာဇ္ဈလိတွေ့ရလေ၏။

“မဇာလိနားရင်နားတော့၊ ကျုပ် စောင့်ပေးမယ်... ”ဟ

ကိုမာဇ္ဈလိက ပြောလေ၏။ ထိုအခါ ကျမှပင် မဇာလိလည်း ယပ်တောင်ကို ကိုမာဇ္ဈလိအား ပေးကာ မီးဖိုဘက်တွင်ဝင်၍ နံနက်ကကျန်သော ဆွမ်းကျန်ဟင်းကျန်များဖြင့်ပင် နံနက်စာကို စားလိုက်ရလေတော့၏။ ပြီးလျှင် ကိုမာဃအနီးသို့ ပြန်၍လာလေ၏။

များမကြာမီ၌ပင် ကိုမာဃလည်း လိပ်ပြာလွင့်သွားရာမှ ပြန်လည်၍ သတိရလာလေတော့၏။

“ဟော... ဟော... ပြန်လည်လာပြီ... ” ဟု မဇာလိက ပြောလိုက်၏။ ကိုမာဇ္ဈလိက ကိုမာဃ ၏ပန်းနှစ်ဖက်ကို လက်ဖြင့်ဆုပ်၍ နှိပ်ပေးလိုက်လေ၏။

“ရေခွေးကြမ်းလေးတစ်ခွက်လောက်တော့ သောက်ချင်တယ် ဗျာ... ”ဟု ကိုမာဃက ပြောသဖြင့် မဇာလိက ဓာတ်ငှားတွင်ထည့်ထား သော ရေခွေးများကိုထုတ်၍ ရေခွေးသစ်များထည့်ကာ လက်ဖက်ခြောက် ခတ်ပြီး ရေခွေးကြမ်းလုပ်ပေးလေ၏။ ကိုမာဃလည်း ရေခွေးကြမ်းကို အေးဆေးစွာ သောက်နေလေ၏။

“နေစမ်းပါဦး ကိုမာဃရယ်... ဒီလောက် အကြာကြီး လိပ်ပြာ လွင့်ပြီး ဘယ်ရောက်သွားတာလဲ... ”ဟု ကိုမာဇ္ဈလိက မေးလေ၏။

“ပထမဦးဆုံး ကျုပ်ရောက်သွားတာက ရွှေ စက်တော်ဗျ၊ အဲဒီမှာ ဘုရားတွေ ဘာတွေဖူးနေတုန်း လူတစ်ယောက်နဲ့ တွေ့ရတယ်၊ အဲဒီလူက သူ့ကိုယ်သူ မိတ်ဆက်တာကတော့ မောင်မောင်လို့ မိတ်ဆက်တယ်၊ ဒါပေမဲ့ အဲဒီနာမည်ဟာ အပြည့်အစုံမဟုတ်သေးဘူးဗျ၊ သူပြောပြချက် အရအားလုံး လောကကြီးမှာ မောင်မောင်တွေ အများကြီးရှိပါတယ်၊ အဲဒီ အသက်မှ ကျုပ်က စနေမောင်မောင်လို့ ဟန်ပါပါပြောတယ်၊ သူက သူ့ချောလူလူ

တစ်ယောက်မဟုတ်ပေမဲ့ အတော်ကို ကြည့်ကောင်းတဲ့လူမျိုး အောက်က ရှမ်း ဘောင်းဘီလိုမျိုးဝတ်ထားတယ်။ အပေါ်က ကုတ်အင်္ကျီမျိုး မာဖလာ အပြောက်ကလေးလည်း လည်ပင်းမှာ တွဲလောင်းချထားတယ်။ စီးကရက် လည်း သောက်တယ်။ အဲဒီလူက ကျုပ်ကို ဖော်ဖော်ရွေရွေစကား ပြောပြီး ကျုပ်ရဲ့ညာဘက်လက်ကောက်ဝတ်ကို ဆတ်ကနဲ ဆုပ်ကိုင်လိုက် ပြီး ပါးစပ်ကလည်း ‘လာ’ လို့ တစ်လုံးအော်လိုက်တယ်။ အဲဒီမှာ ကျုပ်ဟာ သတိ လစ်မေ့မော့သွားတော့တာပဲ။ ကျုပ် သတိရလို့ကြည့်လိုက်တော့ တောအုပ်ကလေးအလယ်က တောင်ပူစာကလေးပေါ်ကို ရောက်နေပြီ။ အဲဒီတောင်ပူစာကလေးဟာလည်း အရိပ်အာဝါသနဲ့ ပြည့်စုံတယ်။ အဲဒီ သစ်ပင်အရိပ်တွေအောက်မှာတော့ လူအတော်များများကိုတွေ့ရ တယ်။ တချို့လည်း ပိတ်ဖြူဝတ်ထားတယ်။ တချို့လည်း ပိတ်ညိုတွေ ဝတ်ထားတယ်။ အရပ်ထောင်ထောင်မောင်းမောင်းနဲ့... ဖိုးသူတော်ကြီး တစ်ဦးကတော့ ကျုပ်ကို စောစောက လူရဲ့ လက်ထဲကနေတောင်းယူပြီး ခေါ်သွားတော့တာပဲ။ ကျုပ်တွေ့ရတဲ့ လူတွေအားလုံးဟာ စိတ်ဝင်စားဖို့ အလွန်ကောင်းတယ်။ စကားလည်း ကျယ်ကျယ်လောင်လောင် မပြောကြ ဘူး။ အတော်ကို သိမ်မွေ့ကြတယ်...”ဟု ကိုမာယကြီးက ပြောလေ၏။ ထိုအခါ ကိုမာယလိက -

“ကိုမာယကတော့ ပါရမီထူးပါတယ်။ တကယ့်နေရာကို ရောက်သွားတော့တာပဲ...” ဟုပြောလိုက်လျှင် မဇာလိကလည်း -

“မဟုတ်မှလွဲရော ဝိဇ္ဇာဇော်ကို တပသီတွေနေတဲ့ မဟာမြိုင်ဆိုတာ ကို ရောက်သွားတာ ဖြစ် မယ်...”ဟု ဝင်၍ပြောလေ၏။

“နေပါဦး ကိုမာယကြီးရယ်၊ အဲဒီ ပုဂ္ဂိုလ်တွေနဲ့ တွေ့ရုံတင်ပဲလား။

သူတို့က ဘာတွေပေးသေးသလဲ...”ဟု ကိုမာယလိက မေးလေ၏။

“ကျုပ်ကို ငှက်ပျောသီးနှံလုံး ကျွေးတယ်။ ငှက်ပျောသီးရဲ့အနံ့ ကတော့ နံ့သာဖူးအနံ့ပဲ...။ အရွယ်ကတော့ နံ့သာဖူးငှက်ပျောသီးအရွယ် မဟုတ်ဘူး။ အတော်ကိုကြီးတယ်။ ပြီးတော့ သစ်ပင်ရဲ့ နွယ်တစ်ခုကို ဖြတ်ပြီး အရည်တွေညှစ်ချတယ်။ ထွက်လာတာက နွားနို့အနှစ်တွေ လိုပဲ။ စောစောက ငှက်ပျောသီးနဲ့ တို့ပြီးစားရတယ်။ ခင်ဗျားသဘော ပေါက်အောင် ပြောရရင်တော့ မလိုင်နဲ့ ငှက်ပျောသီးကို တို့စားရသလိုပါ ပဲ။ ဒါပေမဲ့ အရသာကတော့ အတော်ကို ထူးတယ်။ ပြီးတော့ ဝါးကျည်တောက်ကလေးနဲ့ ရေတစ်ခွက်တိုက်တယ်။ ရေကလည်း အေးပြီး ရင်ထဲကို စိမ့်သွားတာပဲ...”ဟု ကိုမာယက ပြောပြလေ၏။

“မဟုတ်မှလွဲရော ကိုမာယရေ...။ ခင်ဗျား နောက်ဆုံးသွားရ မှာအဲဒီနေရာပဲထင်တယ်။ ကောင်းပါလေ့။ ကျုပ်တို့ ဟောဒီ သိကြား အဖွဲ့မှာတော့ ခင်ဗျားဟာ တကယ်ထွက်မယ့်လူပဲ...”ဟု ကိုမာယလိက အားရဝမ်းသာ ပြောရှာလေ၏။

“အခုတော့ မထွက်ချင်သေးဘူး။ မဇာလိကို ပညာမသင် ပေးခင်ကတည်းက ကျုပ်က မေတ္တာရှိပါတယ်လို့ ပြောထားတာလေ။ သူ့ဆီက အဖြေမှ မရသေးဘဲ။ အဖြေရပြီးမှ ဘဝရှေ့ရေးတွေ ဆက်ပြီး လုပ်ရမှာ”ဟု ကိုမာယက ပကတိရိုးသားသော လေသံဖြင့် ပြောလေ၏။ ထိုအခါ ကိုမာယလိက -

“ကဲ ဇာလီ၊ မေးနေပြီလေ...။” အဖြေပေးပေတော့၊ ကိုမာယ ကြီးက လူရိုးကြီးပါ။ ကွေ့ပတ်ပြီး မဖြေပါနဲ့၊ ချစ်တယ်ဆိုရင်လည်း ချစ် တယ်ပေါ့၊ မချစ်ဘူးဆိုရင်လည်း မချစ်ဘူးပေါ့...”ဟု ဝင်၍ပြောလေ၏။

“နေပါဦး ကိုမာဠုလိရယ်၊ ဇာလီက ချစ်တယ်လို့ဖြေရင် ဘယ်လို ဆက်ပြီး စခန်းသွားမှာလဲ...” ဟု မဇာလီက ပြန်၍မေးလေ၏။

“ကိုမာဠုကြီးကတော့ ဘယ်လိုဆက်ပြီး စခန်းသွားမယ်ဆိုတာ တော့ မပြောတတ်ဘူး မဇာလီရေ...။ နင်က ချစ်တယ်လို့ပြောရင် နင်တို့ နှစ်ယောက်ရော၊ ငါရော ဒီနေ့ ညနေစာကို မြို့ထဲက ချစ်တီးဆိုင်တစ်ဆိုင် မှာ ငါက ထမင်းကျွေးမယ်၊ ဘာဖြစ်လို့လဲဆိုတော့ ကိုမာဠုကြီးက သက်သတ်လွတ်စားတာ မဟုတ်လား။ ချစ်တီးသက်သတ်လွတ်ဆိုင်မှာ ကျွေးမှ သူက စားမှာပေါ့...” ဟု ကိုမာဠုလိက ပြောလိုက်လျှင် ဇာလီက-

“ကဲပါ ကိုမာဠုလိရယ်၊ ကျွန်မ ချစ်တီးဆိုင်မှာလိုက်ပြီး ထမင်းစား ပါ့မယ်...” ဟု ကတိပေးလိုက်လေတော့သတည်း။





အခန်း (၆)

ဆေးဆရာ ကိုဖိန့်ကုလား ကားတိုက်ခံရခြင်း

ကိုမာဠုလိ၊ ကိုမာဃနှင့် မဇာလီတို့သည် ချစ်တီးထမင်းဆိုင်တွင် ထမင်းစားသောက်ကြပြီးနောက် ဆူးလေဘုရားသို့ သွားရောက်ကြလေ၏။ ဘုရားဖူးပြီးသောအခါ၌ ရင်ပြင်တော်ပေါ်တွင် ထိုင်ကြလေ၏။ ထိုအခါ၌ ကိုမာဠုလိက -

“မဇာလီရယ် နင်က ကိုမာဃကို တကယ်မေတ္တာရှိ မရှိ၊ ကိုမာဃက ယူမယ်ဆိုရင်လည်း နင်က တကယ်ယူ မယူပြောစဉ်ပါဦး...”ဟု

ပြောလိုက်လျှင် မဇာလီက -

“အောင်မယ်လေးတော်... ကိုမာဋ္ဌလိကြီးကို ကျောက်ထိုး ဆရာဆိုတော့ ကျောက်ထိုးတတ်တယ် အောက်မေ့တာ... အောင်သွယ်လည်း လုပ်တတ်တာကိုး...” ဟု ပြောလေတော့၏။

“အောင်သွယ်လုပ်တာ မဟုတ်ပါဘူး မဇာလီရယ်၊ ကိုမာဋ္ဌကြီးက မြူစိစိနဲ့မို့ သူ့ကိုယ်စား မေးပေးရတာပါ။ တစ်မျိုးမထင်ပါနဲ့...” ဟု ကိုမာဋ္ဌလိက ပြောလေ၏။ ထိုအခါ မဇာလီက -

“ကိုမာဋ္ဌလိ တစ်ခုစဉ်းစားကြည့်လေ၊ မဇာလီ အခြေအနေက ယောက်ျားတစ်ယောက်ကို ယူဖို့ကိစ္စ မှာ မေတ္တာရှိတာတို့၊ မေတ္တာမရှိတာတို့ အပေါ်မှာ မူတည်ပြီး စဉ်းစားလို့မရဘူး၊ အားကိုးလို့ရ၊ မရအပေါ်မှာပဲ မူတည်ပြီး စဉ်းစားရမှာ၊ ကိုမာဋ္ဌပဲဖြစ်ဖြစ်၊ ဘယ်သူပဲဖြစ်ဖြစ် ကျွန်မအနေနဲ့ အားကိုးလို့ ရမယ်ဆိုရင် မေတ္တာတွေ၊ ချစ်တာတွေမပါဘူး၊ ယူရမှာပဲ...” ဟု ခပ်ပြတ်ပြတ် ပြန်၍ပြောလေ၏။ ထိုအခါ ကိုမာဋ္ဌလိက ကိုမာဋ္ဌ၏မျက်နှာကို ကြည့်လိုက်လေ၏။ ၎င်း၏အကြည့်မှာ ‘ဘယ်လိုလဲ...’ ဟု မေးနေသကဲ့သို့ ရှိလေတော့၏။ ကိုမာဋ္ဌသည် တစ်စုံတစ်ခုကို ဆုံးဖြတ်လိုက်သကဲ့သို့ မျက်နှာအမူအရာ၌ ဖော်ပြပြီးလျှင် -

“ဒါက မဇာလီဘက်က ပြောတာပါ၊ ကျုပ်အနေနဲ့ကတော့ မေတ္တာမပါတဲ့ အိမ်ထောင်ရေးမျိုးကို မထူထောင်ချင်ဘူး၊ ကဲဗျာ... တစ်ခုပဲ မေးမယ်၊ ကျုပ်က မဇာလီအတွက် တစ်ကျပ်ဖိုး အားကိုးစရာ ကောင်းတယ်ဆိုပါတော့...၊ ခေါ်တောကုလားကြီး တစ်ယောက်က မဇာလီအတွက် တစ်ရာဖိုး အားကိုးနိုင်တယ်ဆိုပါတော့၊ မဇာလီဟာ ကျုပ်ကို မယူဘဲ ဒီခေါ်တောကုလားကြီးကို ယူမှာလားဗျာ...” ဟု

မေးလိုက်ရာ ကိုမာဋ္ဌလိသည် ခွက်ထိုးခွက်လှန်ရယ်လေတော့၏။ ထိုသို့ ရယ်ပြီးနောက် -

“ကိုမာဋ္ဌတို့ကတော့ဗျာ...၊ မပြောရင် နေရော၊ ပြောရင်လည်း ပိဿာလေးနဲ့ ဘေးထုဆိုသလို စကားမျိုးပြောချလိုက်တာကိုး...” ဟု ကိုမာဋ္ဌလိက ပြောလေ၏။ ထိုအခါ မဇာလီက -

“ကျွန်မပြောတာက အလေးပေး စဉ်းစားမယ်ဆိုတဲ့သဘောကို ပြောတာပါ၊ အဲဒီလို အလေးပေး စဉ်းစားတဲ့နေရာမှာ လူမျိုးတူတာ၊ မတူတာတို့၊ ဘာသာတူတာ၊ မတူတာတို့ ဆိုတဲ့အချက်တွေကိုလည်း ထည့်ပြီးစဉ်းစားရမှာပေါ့၊ အဲဒီအချက်တွေ မညီညွတ်လို့ အမှတ်လျှော့ရရင် ခေါ်တောကုလားကြီးက ငါးမူးဖြစ်ပြီး ကိုမာဋ္ဌက တစ်ကျပ်ဖြစ်ရင်ဖြစ် သွားနိုင်ပါတယ်...” ဟု ပြောလေ၏။

“ကြိုက်ဗျာ...” ဟု ကိုမာဋ္ဌကြီး မဇာလီ၏စကားအဆုံးတွင် ထောက်ခံလိုက်လေ၏။

“ဘာကိုကြိုက်တာလဲ ကိုမာဋ္ဌကြီးရယ်” ဟု ကိုမာဋ္ဌလိက မေးလေ၏။

“ဘာကြိုက်ရမှာတုံး ကိုမာဋ္ဌလိရဲ့၊ မဇာလီကို ကြိုက်တယ်လို့ ပြောတာပေါ့” ဟု ကိုမာဋ္ဌကြီးက ကျယ်လောင်စွာ ပြောလိုက်လျှင်

“ခက်ပဲခက်ရချေသေးရဲ့ဗျာ...၊ မဇာလီကို ခင်ဗျားကကြိုက်လို့ ယူဖို့ကိစ္စပြောနေတာ မဟုတ်လား၊ ဘာကိုထပ်ပြီး ကြိုက်နေရတာတုံး...” ဟု ကိုမာဋ္ဌလိက မေးလေ၏။

“ကျုပ်က ကြိုက်လို့ ယူဖို့ပြောတယ်ဗျာ၊ မဇာလီက ခွန်ပြီးဖြေတယ်ဗျာ၊ အဲဒီအဖြေကိုပါ ထပ်ပြီးကြိုက်တယ်၊ ကျုပ်အဖို့ကတော့

မဇာလီကို ကြိုက်ပြီးရင်း ကြိုက်ပဲချို့” ဟု ကိုမာယက ပြောလေ၏။

“အလိုလေး... ကိုမာယရဲ့ စကားကလည်း မိုးဖျားက ဘိုးသိကြားရဲ့ ဝရံနိလက်နက်လိုပဲလားဗျာ...” ဟု ကိုမာဋ္ဌလိက အားရပါးရ ပြော၍ အားရပါးရရယ်လေတော့၏။

“ဒါကလည်းဗျာ၊ ကျုပ်တို့ မဇာလီတို့ဟာ လူတွေဖြစ်နေလို့ ဒီလောက်ပြောနေကြရတာပါ။ ကြက်ဖန့် ကြက်မဆိုရင် ဒီလောက်အချိန် အကြာကြီး ပြောဖို့မလိုတော့ဘူး။ ကြက်ဖက ကြက်မကို ချစ်တယ်၊ ကြိုက်တယ်ဆိုတဲ့အကြောင်း တစ်ခါမှ မပြောဘူးဗျ။ အဲဒီလို မပြောဘဲနဲ့ ကိုကြက်မကလည်းသိတယ်ဗျ။ ဒါပေမဲ့ မာယကြီးက ချစ်ပါတယ်၊ ကြိုက်ပါတယ်လို့ ပြောနေတာတောင် မဇာလီက မသိဘူးဗျာ၊ အဲဒါကို ကျုပ် မယုံဘူးဗျ။ တကယ်မသိတာ မဟုတ်ဘူး။ မသိချင်ယောင်ဆောင်နေတာပဲ ဖြစ်ရမယ်၊ ကဲပါ မဇာလီရယ် အချိန်ဆွဲမနေပါနဲ့၊ ဒီသီတင်းကျွတ်မှာ မင်္ဂလာဆောင်ကြရအောင်ပါ။ အချိန်ဆွဲနေရင် ကလေးကျောင်းပို့ရတာ နောက်ကျလိမ့်မယ်” ဟု ပြောလေ၏။ ကိုမာဋ္ဌလိလည်း ကိုမာယကြီး၏ စကားကို လွန်စွာသဘောကျသွားလေ၏။

“ဪ... ခင်ဗျားက ကလေးတောင် ကျောင်းအပ်နေပြီလား၊ အတော့်ကို စိတ်ကူးယဉ်တဲ့လူပဲချို့...” ဟု ကိုမာဋ္ဌလိက ပြောလေတော့၏။

ထို့နောက် ၎င်းတို့သုံးဦးသည် ရယ်ကာ မောကာ စကားပြောကြပြီးနောက် ပြန်ခဲ့ကြလေတော့၏။ ၎င်းတို့သည် ဣစ္ဆာသယလမ်းရှိ သိကြားဆရာများအသင်းတိုက်သို့ ပြန်ခဲ့ကြခြင်းဖြစ်လေ၏။ အသင်းတိုက် သို့ရောက်သောအခါ၌ မီးများထွန်းထားသည်ကိုတွေ့ရလေ၏။ သိကြား

ဆရာသုံးလေးဦးလည်း စုရုံးစုရုံးဖြစ်နေကြသည်ကို မြင်ရလေ၏။ ၎င်းတို့ သုံးဦးရောက်သွားသောအခါ၌ ပဌမဝင်းထိန်က

“ကိုမာယတို့၊ မဇာလီတို့၊ ကိုမာဋ္ဌလိတို့ ဘယ်များသွားနေကြတာတုံး...၊ ဟောဒီမှာ ဆရာဦးစိန်ကုလားတစ်ယောက် မော်တော်ကား အတိုက်ခံရလို့ဗျို့၊ အခုပဲ ဆေးရုံကြီးကလာပြီး အကြောင်းကြားတယ်...” ဟု ပြောလေတော့၏။ ထိုအခါ မဇာလီက

“ဦးစိန်ကုလားကြီး ကားတိုက်ခံရတာ ဘယ်လိုဖြစ်သွားလဲ ကိုဝင်းထိန်ရယ်” ဟု ထိတ်ထိတ်ပျာပျာဖြင့် မေးလေ၏။

“ဘယ်လိုဖြစ်သွားတယ်ဆိုတာလည်း မပြောတတ်သေးဘူး၊ အခုကျုပ်တို့လိုက်သွားမယ်၊ ကိုမာယတို့က ဒီမှာစောင့်...” ဟု ပဌမဝင်းထိန်က ပြောလေ၏။ ထို့နောက် ပဌမဝင်းထိန်အပါအဝင် သိကြားအဖွဲ့ ဆရာများလည်း ဆေးရုံကြီးသို့ လိုက်သွားကြလေတော့၏။ ကိုမာယ၊ ကိုမာဋ္ဌလိနှင့် မဇာလီတို့သည် အသင်းတိုက်တွင် ကျန်ရစ်ခဲ့ကြလေတော့၏။ ကိုမာဋ္ဌလိက -

“ကိုစိန်ကုလားကြီးတစ်ယောက် ဘယ်လိုများရှိမယ် မဆိုနိုင်ပါဘူးဗျာ...” ဟု ပြောလိုက်လျှင် ကိုမာယက -

“ဒီသတင်းကြားရတဲ့အချိန်မှာပဲ ကျုပ်ဟာ နာရီကိုကြည့်ပြီး အင်္ဂပိဇ္ဇာတွက်ကြည့်တယ်၊ ကိုစိန်ကုလား မသေဘူးဗျ။ ဒဏ်ရာတော့ ရတာပေါ့ဗျာ...” ဟု ပြောလိုက်လျှင် ကိုမာဋ္ဌလိက -

“ကျုပ်လည်း အဲဒီလိုတွက်ကြည့်ပါတယ်၊ ကိုစိန်ကုလားက စနေသားပဲဗျာ၊ အဲဒီအချိန် အင်္ဂပိဇ္ဇာတိုင်မှာ စနေက တိဘိခြေပျက်နေရာမှာ ရောက်နေတယ်ဗျာ...” ဟု ပြောလေ၏။

“မဟုတ်ဘူး ကိုမာဠုလိရဲ့၊ ကျုပ်ရဲ့ အင်္ဂါဗိဇ္ဇာက တစ်ချိန်ကို တစ်နာရီခွဲယူတာမဟုတ်ဘူး၊ လေးမိနစ်ယူတာမျိုး အဲဒီတော့ တစ်နာရီခွဲ အတွင်းမှာ အင်္ဂါဗိဇ္ဇာအခါပေါင်း နှစ်ဆယ့်နှစ်ကြိမ်ပြောင်းလွှဲသွားနိုင်တယ်ဗျာ နောက်ပြီးတော့ ကျုပ်တွက်တဲ့နည်းက ခင်ဗျားတို့တွက်သလို သူရဇ္ဇသောကြာ နဲ့ မသွားဘူးဗျာ၊ အဋ္ဌလင်သွားသလို၊ ဘုရားက ဂြိုဟ်တိုင်တွေသွားသလို အဂ္ဂေါစေဝနဲ့ သွားတာဗျာ၊ အခါယူတော့လည်း မနေ့ည သန်းခေါင်ကနေ ဒီနေ့ညသန်းခေါင်အထိယူတာဗျာ၊ မနက်ခြောက်နာရီက ယူတာမဟုတ် ဘူး...”ဟု ကိုမာဃက ပြောလိုက်လျှင် ကိုမာဠုလိက -

“ခင်ဗျား အခုပြောတဲ့စနစ်ဟာ အင်္ဂါဗိဇ္ဇာစနစ်မဟုတ်ဘူး၊ အဲဒါ ကို ကျုပ်လက်မခံဘူး၊ ခင်ဗျားနည်းက ဘယ်လောက်တောင် မှန်လို့ တုံး...”ဟု အကြောက်အကန် ငြင်းလေတော့၏။

“ဒီလို ကိုမာဠုလိရဲ့၊ ကျုပ်က ကျုပ်နည်းကောင်းတယ်လို့ ပြော တာမဟုတ်ပါဘူးဗျာ၊ ကျုပ် လုပ်တဲ့နည်းကို ပြောပြတာပါ၊ အဲဒီ ကျုပ်လုပ် တဲ့နည်းမှာ ဆရာကိုစိန်ကုလားတစ်ယောက် ဘာမှမဖြစ်ဘူးလို့ အဖြေခံ တယ်ဗျာ၊ ဒုက္ခရောက်မှာက သူ့မိတ်ဆွေတစ်ယောက် ဒုက္ခရောက်ဖို့ တယ်၊ အဲဒီတော့ သူနဲ့ အရင်းနှီးဆုံး မိတ်ဆွေကတော့ ကျုပ်ပဲ ကိုမာဠုလိရေ...” ဟု ကိုမာဃက ပြောလိုက်လျှင် ကိုမာဠုလိက -

“အခု ခင်ဗျားပြောတာဟာ အင်္ဂါဗိဇ္ဇာမဟုတ်ဘူး၊ အင်္ဂါဗိဇ္ဇာလို့ မပြောပါနဲ့...၊ ခင်ဗျားတစ်ယောက်ထဲ သုံးတဲ့နည်းဆိုတော့ မာဃဗိဇ္ဇာလို့ ပြောချင်ပြောဗျာ၊ အင်္ဂါဗိဇ္ဇာနဲ့တော့ လာပြီးဆွေမျိုးအစပ်မခံနိုင်ဘူး မာဃဗိဇ္ဇာ ကြီးရေ...”ဟု အော်၍ ပြောလိုက်လေတော့သတည်း...။ ။





အခန်း (၇)

ကိုမာယတစ်ယောက် လိပ်ပြာလွှင့်ပြန်ပြီ

ဆေးဆရာကိုစိန်ကုလားသည် ဆေးရုံတက်ရလေတော့၏။
ခေါင်း၊ ခါး၊ ခြေ၊ လက်တို့ ပွန်းသည့်နေရာ ပွန်း၊ ပဲ့သည့်နေရာပဲ့၊
ကျိုးသည့်နေရာ ကျိုးသွားသောကြောင့် နှစ်လခန့် ဆေးကုရလေ၏။
ကိုစိန်ကုလား အတွက် ထမင်းဟင်းပို့ရသောတာဝန်ကို ကုမ္ပဏီသယ
အသင်းတိုက်မှ တာဝန်ယူရလေ၏။ မဇာလီကိုယ် တိုင်ပို့ရလေ၏။ ဆေးရုံမှ
ဆင်းခွင့်ရသောအချိန် ဌလည်း ကောင်းစွာ မကျန်းမာသောကြောင့် ကုမ္ပဏီ

သယ သိကြားအသင်းတိုက်၌ ခေါ်၍ထားရလေ၏။ နေ့ခင်းနေ့လယ်များတွင် အသင်းတိုက်၌ လူရှိနေသောကြောင့် ကိုစိန်ကုလား၏ ဝေယျာဝစ္စကို ကြုံသောသူက လုပ်ပေးလေ၏။ ညအခါသို့ ရောက်သောအခါ၌ အားလပ်သောဆရာများက စောင့်၍အိပ်ကြလေ၏။ မဇာလီမှာမူ ညစောင့် အိပ်ရသောတာဝန်ကိုယူရပေ။ သို့သော် နံနက်အစောကြီးလာ၍ ဆန်ပြုတ်ပေးရလေ၏။ နေ့ခင်းဘက်တွင် သောက်ရသော ဆေးများအတွက် မဇာလီက တာဝန်ယူ၍ တိုက်ရ၏။ ညဘက်တွင် သောက်ရမည့်ဆေးများကို ညစောင့်တာဝန်ကျသော ဆရာက တိုက်ရလေ၏။ ကိုစိန်ကုလားသည် ဆေးရုံမှ ဆင်းခဲ့သည်ဆိုသော်လည်းကောင်းစွာမကျန်းမာရှာပေ။ ဒဏ်ရာများ ကျက်သွားသော်လည်း ချောင်းဆိုးရောဂါသည် ပြင်းပြင်းထန်ထန် နှိပ်စက်လေတော့၏။ ညစောင့်အိပ်ရမည့် တာဝန်ကျသောဆရာ၏အမည်ကို သင်ပုန်းပေါ်တွင် မြေဖြူဖြင့်ရေးထားလေ့ရှိလေ၏။

ထိုနေ့ညသည် စနေနေ့ဖြစ်၏။ ညနေစောင်းသည်နှင့် မိုးဖွဲလေ့များကျနေ၏။ စောင့်အိပ်ရန် တာဝန်ကျသောဆရာမှာ ပဌမဝင်းထိန်ဖြစ်၏။ သို့ရာတွင် သူသည် ကြည့်မြင်တိုင်တစ်ဘက်ကမ်းရှိ အေးရွာတွင် ဆေးကုရန် လာ၍ပင့်ထားသောကြောင့် ထိုနေ့ညအဖို့ စောင့်၍မအိပ်နိုင်ကြောင်း ညနေပိုင်းတွင် အသင်းတိုက်ကိုလာ၍အကြောင်းကြားလေ၏။ ၎င်းလာ၍ အကြောင်းကြားသောအချိန်၌ အသင်းတိုက်တွင် ဆရာတစ်ယောက်မျှ မရှိပေ။ ထို့ကြောင့် လူနာဖြစ်သော ကိုစိန်ကုလားက -

“ဆေးကုသွားစရာရှိတာ သွားစမ်းပါ ဆရာကိုဝင်းထိန်ရယ်... ဆရာတစ်ယောက်ယောက် ရောက်လာရင် စောင့်အိပ်ဖို့ ကျုပ်ပဲပြောလိုက်ပါမယ်” ဟု ပြောလိုက်လျှင် ပဌမဝင်းထိန်လည်း ဆေးလွယ်အိတ်ကို လွယ်၍

ထွက်သွားလေတော့၏။ ည ၈ နာရီထိုးလျှင် အသင်းတိုက်သို့ ကိုမာယာ ရောက်လာလေ၏။ ကိုမာယာက ကိုစိန်ကုလားအား -

“ဘယ်လိုလဲ ကိုစိန်ကုလားရဲ့... ဒီနေ့ ညစောင့်အိပ်ဖို့ တာဝန်က ပဌမဝင်းထိန်ကြီးမဟုတ်လား၊ ခုထက်ထိ ရောက်မလာသေးဘူးလား...” ဟု မေးရာ ဆရာကိုစိန်ကုလားက -

“ဒီလို ကိုမာယာရဲ့... ပဌမဝင်းထိန်က ကြည့်မြင်တိုင်တစ်ဘက်ကမ်း အေးရွာကလာပင့်လို့ ဆေးကုသွားလေရဲ့ဗျာ၊ ဒါကြောင့် မမျှော်လင့်ဘဲ အသင်းတိုက်ကိုရောက်လာတဲ့ ဆရာတစ်ယောက်ယောက်ကိုပဲ ညစောင့်အိပ်ပေးဖို့ သူကမှာသွားတယ်” ဟု ပြောလျှင် ကိုမာယာက -

“ဒီလိုဆိုတော့လည်း ကျုပ်တာဝန်ပေါ့ဗျာ... ကျုပ်ပဲ စောင့်အိပ်ပေးပါမယ်” ဟု ပြောလေ၏။ ထိုအချိန်၌မှာပင် မိုးသည် သည်းသည်းမည်းမည်းကြီးရွာချလေတော့၏။ မိုးသံမှာ ဆူညံနေ၏။ အသင်းအဆောက်အဦးကလေး၏ သွပ်မိုးပေါ်သို့ကျသော မိုးစက်မိုးပေါက် တို့၏အသံမှာ တဝုန်းဝုန်းမြည်နေ၏။ ကိုမာယာက ဆရာကိုစိန်ကုလားအား -

“ကိုစိန်ကုလားဇေ... ကျုပ် ဟောဒီတိုင်ကလေးကိုဖို့ပြီး ထိုင်နေမယ်၊ တကယ်လို့ ခင်ဗျား ခိုင်းစရာရှိရင်တော့ ခေါ်လိုက်ဗျာ၊ အားမနာနဲ့...” ဟု ပြောလေ၏။ ကိုစိန်ကုလားကလည်း -

“ကောင်းပါပြီဗျာ...” ဟုပြောရင်း အခန်းတွင်းရှိ ကွပ်ယှစ်ကလေးပေါ်တွင် အိပ်စက်လေ၏။ ကိုစိန်ကုလားသည် ကိုမာယာထိုင်နေသည်ကို အိပ်လျက်အနေအထားမှ တွေ့မြင်နေရ၏။ ကိုမာယာကလည်း ၎င်းထိုင်နေသည့်နေရာမှနေ၍ ကိုစိန်ကုလား အိပ်ပျော်နေသည်ကို မြင်နေနေလေ၏။ ကိုမာယာသည် တိုင်ကိုမှီ၍ နှာခေါင်းမှ ဝင်သက်ထွက်သက်ကို တစ်နာရီခန့်

မှတ်၍နေလေ၏။ အမှတ်ဖြုတ်လိုက်ပြီး မကြာမီ၌ တိုင်ကိုခေါင်းဖြင့်မီရင်း သူ ဖြစ်နေကျအတိုင်း လိပ်ပြာလွှင့်၍နေလေ၏။

ဆရာကိုစိန်ကုလားသည် အိပ်ရာထက်မှ ကြိုးစား၍ထပြီးလျှင် ကိုမာယအနီးသို့ သွားရောက်ကာ ကိုမာယ၏မျက်နှာကို ငုံ့၍ကြည့်လေ၏။ ကိုမာယသည် မျက်လုံးမပိတ်ဘဲ မျက်လုံးအကြောင်သားနှင့် သတိလစ်နေ ပြီဖြစ်၏။ ဆရာကိုစိန်ကုလားသည် ကိုမာယ၏မျက်လုံးနားတွင် လက်ကို ဝှေ့ယမ်း၏။ သို့ရာတွင် ကိုမာယသည် မသိရှာတော့ပေ။ ထို့ကြောင့် ဆရာကိုစိန်ကုလားသည် သူ၏ အိပ်ရာသို့ ပြန်လာပြီးလျှင် လှဲချလိုက် လေ၏။

မိုးမှာ သည်းသည်းမည်းမည်း ရွာနေဆဲဖြစ်၏။ ဆရာကိုစိန် ကုလားသည် နာရီကို လှမ်း၍ကြည့် လိုက်လေ၏။ ဆယ်နာရီထိုးနေပြီ ဖြစ်၏။ ထိုအချိန်၌ ခြံ၏အတွင်းသို့ ဝင်လာသောခြေသံကို ကြားရသဖြင့် ဆရာကိုစိန်ကုလားသည် မျက်လုံးကိုဖွင့်၍ကြည့်လိုက်လေ၏။ များမကြာမီ ၌ လူတစ်ယောက်သည် ရေများစိမ့်နေသော မိုးကာအင်္ကျီကိုဝတ်ခြုံလျက် အဆောက်အဦးအတွင်းသို့ ဝင်လာလေ၏။ ထိုလူသည် ကိုမာယ လိပ်ပြာ လွှင့်၍ မေ့မောနေသည်ကို ငုံ့၍ကြည့်ပြီးနောက် ဆရာကိုစိန်ကုလားရှိရာ အခန်းဆီသို့ လှမ်း၍ ကြည့်လိုက်လေ၏။ ထို့နောက် ခါးတွင် ထိုးထား သော ဓားမြှောင်ကို အိမ်မှနေ၍ ဆွဲ၍ထုတ် လိုက်လေ၏။ ပြီးလျှင် အခန်းဆီ သို့ခြေကိုဖျော့၍ နင်းကာ လျှောက်လာလေတော့၏။ အနီးသို့ရောက် လျှင် ထိုသူက -

“ဆရာကိုစိန်ကုလား... ဆရာကိုစိန်ကုလား...” ဟု ခေါ်လေ ၏။ ဆရာကိုစိန်ကုလားသည် မထူးဘဲ အိပ်ချင်ဟန်ဆောင်နေ၏။ ထိုအခါ၌

ထိုလူသည် ဆရာကိုစိန်ကုလားအား လှောင်၍နှိုး၏။ ဆရာကိုစိန်ကုလားသည် အိပ်ချင်ဟန်ဆောင်မြဲဆောင်နေ၏။ ကိုစိန်ကုလားသည် ထိုသူကို ကောင်းစွာသိ၏။ ထိုသူမှာ ပဌမဝင်းထိန်ဖြစ်၏။ ပဌမဝင်းထိန်သည် မိုးကာအင်္ကျီကို ချွတ်၍ကြမ်းပြင်တွင် ပုံချလိုက်ပြီးလျှင် ၎င်း၏ကုတ်အင်္ကျီ အတွင်းမှ သော့တွဲလေးတစ်တွဲကိုထုတ်၏။ ဆရာကိုစိန်ကုလားသည် အိပ်ချင်ယောင်ဆောင်နေလျက်သားနှင့် မျက်စိကို မှေးကာ ခိုး၍ကြည့်လေ ၏။ ပဌမဝင်းထိန်ထုတ်လိုက်သော သော့တွဲမှာ သော့တွဲအစစ်မဟုတ်ပေ။ ထိပ်ဖျားတွင် အကောက်ပါသော သံချွန်ကလေးများသာဖြစ်၏။ ထိုအရာဝတ္ထုမှာ ဖောက်ထွင်းသမားများ သုံးသော သော့ဝိဇ္ဇာခေါ် မာစတာကီးဖြစ်၏။ မည်သည့်သော့ကိုမဆို ဖွင့်၍ရ၏။ ပဌမဝင်းထိန်သည် အခန်းတွင်းရှိ အသင်းပိုင်မီးခံသေတ္တာအနီးသို့ ကပ်သွားပြီးလျှင် သော့ပေါက် အတွင်းသို့ သံချောင်းအကောက်ကလေးများ တစ်ချပြီးတစ်ခု ထိုးသွင်းကာ လှည့်နေလေတော့၏။ များမကြာမီ၌မှာပင် မီးခံသေတ္တာတံခါးသည် ဖွင့်သွား လေတော့၏။ ဆရာကိုစိန်ကုလားသည် ပဌမဝင်းထိန်၏နောက်မှ မီးခံ သေတ္တာအတွင်းသို့ ခိုး၍ကြည့်လိုက်ရာ မြောက်မြားစွာသော ရွှေဒင်္ဂါးပြား များနှင့် ငွေစက္ကူအထပ်လိုက်ကိုတွေ့ရလေ၏။ ပဌမဝင်းထိန်သည် မီးခံ သေတ္တာအတွင်းရှိ ပစ္စည်းများကို ယူခါနီးတွင် ကြမ်းပြင်ပေါ်တွင် ချထား သော ဓားမြှောင်ကို ကောက်ကိုင်လျက် ကိုစိန်ကုလားဘက်သို့ လှည့်၍ ကြည့်လိုက်လေ၏။ သူ၏ဟန်ပန်အမူအရာမှာ ဆရာကိုစိန်ကုလား နီးလာ လျှင် ဓားမြှောင်ဖြင့် ထိုးသတ်မည်ပုံပေါ်နေ၏။ ဆရာကိုစိန်ကုလားသည် ကြောက်ကြောက်နှင့် ငြိမ်၍နေရ၏။ ပဌမဝင်းထိန်သည် ကြမ်းပြင်ပေါ်တွင် ပုံထားသော မိုးကာအင်္ကျီကို ဖြန့်၍ခင်းကာ ရွှေဒင်္ဂါးပြားများနှင့်

ငွေစက္ကူများကို ထည့်၍ထုပ်ကာ ခြေကိုဖော့၍နင်းကာ ထွက်၍သွားလေ၏။ ကိုစိန်ကလားသည် အိပ်ရာထက်မှ ကြိုးစား၍ထကာ ပတ်ဝန်းကျင်ကို လေ့လာကြည့်ရှု၏။ မိုးမှာ သည်းသည်းမည်းမည်းရွာနေ၏။ ကိုမာဃမှာလည်း လိပ်ပြာလွင့်နေမြဲဖြစ်၏။

နံနက်လေးနာရီထိုးမှပင် မိုးသည် စဲသွားလေတော့၏။ နံနက် ငါးနာရီထိုးခန့်တွင် ကိုမာဃသည် ကိုစိန်ကလားကို နှုတ်ဆက်ရန် အခန်းတွင်းသို့ဝင်၏။ သို့ရာတွင် ကိုစိန်ကလားသည် အိပ်ပျော်နေပြီဖြစ်သောကြောင့် နှုတ်မဆက်တော့ဘဲ သူ၏ အိမ်သို့ပြန်လာခဲ့လေတော့၏။ နံနက် မိုးလင်းသောအခါ၌ ဣစ္ဆာသယသိကြားအသင်းတိုက်ကလေးဆီသို့ ဆရာများ ရောက်ရှိလာကြလေ၏။ ထိုနေ့မှာ အသင်းဝင်များထံမှ ကောက်ခံထားသော အလှူငွေများကို မီးခံသေတ္တာမှထုတ်ကာ ဘဏ်တိုက်သို့ အပ်ရမည့်နေ့ဖြစ်၏။ ထို့ကြောင့် ဘဏ္ဍာထိန်းဖြစ်သော ဆရာကို အောင်သန်းခေါ် ဆရာမဲ့ကြီးက အသင်း၏ဦးစီးနာယကဖြစ်သော ဆရာမဲ့ထံတွင် မီးခံသေတ္တာသော့ကို တောင်းလေ၏။ ဆရာမဲ့လည်း ၎င်း၏လွယ်အိတ်အတွင်းမှ သားရေအိတ်ဖြင့် ထည့်ထားသော မီးခံသေတ္တာသော့ကို ပေးလိုက်လေ၏။ ဆရာကိုအောင်သန်းခေါ် ဆရာမဲ့ကြီးလည်း သော့အိတ်ကိုယူ၍ အခန်းတွင်းသို့ဝင်သွားပြီးလျှင် မီးခံသေတ္တာကို ဖွင့်လေ၏။ များမကြာမီ၌မှာပင် အခန်းတွင်းရှိ ဆရာ ကိုအောင်သန်းထံမှ -

“အောင်မယ်လေး... လာကြပါဦးဗျို့...။ မီးခံသေတ္တာထဲက ရွှေဒဂါးတွေရော ငွေတွေရော မရှိတော့ဘူး...။” ဟု အလန့်တကြား အော်ဟစ်လိုက်သောအသံကိုကြားရသဖြင့် ဆရာများလည်း ပြေး၍ ဝင်သွား

ကြလေ၏။ ထို့နောက် မီးခံသေတ္တာအတွင်းထဲသို့ ကြည့်ကြ၏။ ပြီးလျှင် ဆရာတစ်ယောက်က -

“ဒါ သူခိုးက သော့တူနဲ့ဖွင့်သွားတာပဲ၊ သူခိုးဆိုလည်း ဝေးဝေး စဉ်းစားဖို့ထက် မနေ့က ဒီမှာအိပ်ဖို့ ဘယ်သူတာဝန်ကျသလဲဆိုတာ စဉ်းစားရမယ်” ဟု ပြောလျှင် အခြားဆရာတစ်ယောက်က -

“ဘာစုံစမ်းစရာလို့လဲ...။ ဟိုသင်ပုန်းပေါ်မှာ ရေးထားမှာပေါ့...။” ဟု ဆိုသဖြင့် သင်ပုန်းကိုကြည့်လိုက်ရာ သင်ပုန်းပေါ်၌ တစ်စုံတစ်ရာ ရေးထားခြင်းမရှိသောကြောင့် ဆရာကိုစိန်ကလားအား -

“မနေ့က ခင်ဗျားကို ဘယ်သူစောင့်အိပ်သလဲ” ဟု ဆရာမဲ့က မေးရာ ဆရာကိုစိန်ကလားက -

“ဘယ်သူစောင့်အိပ်မှန်း မသိပါဘူး ဆရာကြီးရယ်...။ ည ခုနစ်နာရီလောက်ကတည်းက အိပ်ဆေးသောက်ပြီး အိပ်သွားတာ...။ အခု ဆရာကြီးတို့လာမှပဲ ခိုးတာ...။” ဟု လိမ်၍ပြောလိုက်လေ၏။ ထိုအချိန်၌မှာပင် ပဌမဝင်းထိန် ရောက်လာလေ၏။ ၎င်းပဌမဝင်းထိန်အား အသင်းလူကြီး ဆရာမဲ့က အကျိုးအကြောင်းကို ပြောပြလျှင် ၎င်းက

“မနေ့က တကယ်တာဝန်ကျတာက ကျွန်တော်ပါပဲ၊ ဒါပေမဲ့ ကြည့်မြင်တိုင်က လူနာပင့်ထားလေတော့ ကျွန်တော် မအိပ်နိုင်တဲ့ အကြောင်းကို ဟောဒီဆရာကိုစိန်ကလားကို ခွင့်တိုင်ထားတယ်၊ အဲဒီလို ခွင့်လာတိုင်တဲ့အချိန်မှာပဲ ဆရာကိုမာဃရောက်လာလို့ ဆရာကိုမာဃက သူစောင့်အိပ်မယ်ဆိုပြီး အိပ်တော့တာပဲ၊ ဟောဟိုမှာ ဆေးတံနဲ့ ဆေးဘူးနဲ့ မီးခြစ်နဲ့...။ သူ ကျန်ခဲ့တာ...။” ဟု ဆိုကာ ပဌမဝင်းထိန်သည် ကိုမာဃကျန်ခဲ့သော ဆေးတံ၊ ဆေးဘူးနှင့် မီးခြစ်ကို အသင်းလူကြီး

ဆရာမဲ့ကို ယူ၍ပေး လိုက်လေ၏။ ထိုအခါ အသင်းလူကြီး ဆရာမဲ့က-

“အဲဒါ ဘယ်လိုလုပ်ကြမလဲ...” ဟု မေးရာ ပဌမဝင်းထိန်က-

“ဂါတ်တွေဘာတွေလည်း တိုင်မနေပါနဲ့ ဆရာကြီးရယ်၊ ကျန်တဲ့ ဆရာတွေအားလုံး သိက္ခာကျပါတယ်၊ ဆင်ကောင်ကြီးကို တွေ့မှတော့ ခြေရာလည်းရှာမနေနဲ့တော့... ဒါဟာ ကိုမာဃလက် ချက်ပဲ၊ သူဟာ ငွေလိုနေတယ်၊ ဒီသီတင်းကျွတ်မှာ မိန်းမယူမယ်လို့လည်း သတင်းကြားနေတယ်၊ အဲဒါကြောင့် အပိုင်ကြံသွားတာဖြစ်မယ်၊ အဲဒီတော့ သူ့ကိုပဲ အရေးယူရမယ်...” ဟုပြောလိုက်ရာ ကျန်သော ဆရာများကလည်း ပဌမပြောတာမှန်တယ်ဟု ထောက်ခံကြလေ၏။ ထိုအချိန်၌ အိပ်ရာထက်မှ ကိုစိန်ကုလားသည် ခေါင်းကိုထောင်၍ တစ်စုံတစ်ခုပြောမည်ဟု ကြံသော်လည်း ပဌမဝင်းထိန်သည် ၎င်း၏မျက်လုံးကို စိုက်၍ကြည့်လိုက်သောကြောင့် ကျောထဲတွင် စိမ့်ခနဲခံစားသွားရရှာလေ၏။ ထို့နောက် ဆရာကိုစိန်ကုလား၏ အသိဉာဏ်တွင် ‘ပဌမဝင်းထိန်ဆိုတာ အရင်ကမေးပြီတဲ့...၊ နောက်မှ ဆေးဆရာလုပ်တာတဲ့...၊ သတ်ရဲဖြတ်ရဲတယ်၊ ငါက ကျန်းမာတာမဟုတ်ဘူး၊ အမှန်အတိုင်းဖွင့်ပြောရင်တော့ တကယ်ကို သတ်မှား...၊ ဘာဘဲဖြစ်ဖြစ် နှုတ်ပိတ်ရေငုံနေတာက သက်ဆိုးရှည်ဖို့ ရှိတယ်...’ ဟု ဆုံးဖြတ်လိုက်ပြီးလျှင် တစ်စုံတရာဝင်၍မပြောတော့ဘဲ သက်ပြင်းတစ်ချက်ချကာ အိပ်စက်လိုက်လေတော့သည်။...။ ။





အခန်း (၈)

ကိုမာယကို အပြစ်ပေးပြီး

ထို့နောက်ဆရာမဲ့က ဤသိကြားအသင်းကြီး၏ ဦးစီးနာယက ဖြစ်တော်မူကြကုန်သော ဘုန်းတော်ကြီးသုံးပါးကို ဆိုက်ကားဖြင့် သွားရောက်ပင့်ဆောင်ကာ အကျိုးအကြောင်းကို လျှောက်ထားလေတော့၏။ ဘုန်းတော်ကြီးများသည် ထိုအဖြစ်အပျက်ကိုကြားရလျှင် လွန်စွာမှ စိတ်မကောင်းဖြစ်တော်မူကြလေ၏။ ထို့ကြောင့် ထိုသုံးပါးအနက် ဦးသူနွဲ့ဆိုသောဘုန်းတော်ကြီးက “တယ်ခက်ပါလားကွာ၊ သိကြားလရာတွေထဲမှာ

စောရက ပါနေတာကိုး၊ တို့ဆရာအဖွဲ့ဟာ စောရအဖွဲ့မဟုတ်ဘူး၊ မိုးဖျားက ဘိုးသိကြားအဖွဲ့ကွ၊ အဲဒီစောရကိုတော့ အမြန်ဆုံးမောင်းထုတ်မှ တော် မယ်ဟေ့...''ဟု မိန့်တော်မူလေ၏။ ထိုအခါ ဆရာတစ်ဦးက -

''ဘုန်းဘုရားမိန့်တာ မှန်ပါတယ်၊ ဒီလိုထုတ် ရုံထုတ်ပစ်လို့ ကတော့ မသင့်တော်ပါဘူး၊ ကျောတစ်ရာ ရင်တစ်ရာ ရိုက်ပြီးမှ ထုတ် သင့်ပါတယ်...''ဟု လျှောက်ထားလေ၏...။ ထိုအခါ ဘုန်းတော်ကြီး ဦးဝေဇနက

''ကျောတစ်ရာ ရင်တစ်ရာရိုက်ရင် သေသွားမှာပေါ့၊ သေသွား ရင် လူသတ်မှုတွေ ဘာတွေနဲ့ ရှုပ်ကုန်လိမ့်မယ်...''ဟု မိန့်တော်မူရာ ပဌမဝင်းထိန်က -

''တစ်ရာရိုက်ရင်တော့ သေမှာအမှန်ပါပဲ၊ ဒါပေမဲ့ မရိုက်လို့လည်း မဖြစ်ဘူး၊ အဲဒီတော့ ကျောဆယ်ချက် ရင်ဆယ်ချက်ရိုက်မယ်ဘုရား...၊ အဲဒါဆိုရင်တော့ မသေပါဘူး...''ဟု လျှောက်ထားလျှင် ဆရာမဲ့က -

''မသေဘူးလို့ ခင်ဗျား တာဝန်ယူသလား ကိုဝင်းထိန်...''ဟု မေးလိုက်ရာ ပဌမဝင်းထိန်က -

''ကျုပ်ရိုက်မယ်ဗျာ၊ သေရင် ကျုပ် တာဝန်ထားလိုက်...'' ဟုပြောလျှင် -

''ဘာနဲ့ရိုက်မှာတုံး...''ဟု ဆရာမဲ့က မေးလေ၏။

''ဟောဟိုထုတ်တန်းပေါ်က ပိုက်ဆံကြိုးကို ခေါက်ပြီးရိုက်မယ် ဗျား...''ဟု ပဌမဝင်းထိန်က အားတက်သရော ပြန်၍ဖြေလေ၏။ ထိုအခါ ၌ အသင်း၏ လူကြီးဖြစ်သော ဆရာမဲ့သည် ထိုအမှုအား စစ်ဆေးရန် အတွက် အသင်းဝင်ဆရာနှစ်ဦးအား ကိုမာယကို ခေါ်ခိုင်းလိုက်လေ

တော့၏။ အသင်းဝင်ဆရာနှစ်ဦးသည် ကိုမာယနေထိုင်ရာ ပုသိမ်ညွန့် ရပ်ကွက်ဆီသို့ သွားရောက်၍ ခေါ်ရလေ၏။ ထိုအချိန်၌မှာပင် အခြား သော အသင်းဝင်ဆရာများသည် တစ်ဖွဲ့ဖွဲ့ရောက်ရှိလာကြလေတော့၏။ မဇာလီသည် ရောက်ရှိလာသော လူများအား လက်ဖက်ရည်အချိုဖျော် ၍တိုက်ရ၏။ များမကြာမီ၌မှာပင် ကိုမာယသည် သွားရောက်ခေါ်သော ဆရာနှစ်ဦးနှင့်အတူ ရောက်ရှိလာလေ၏။

ဘုန်းတော်ကြီးသုံးပါးသည် ခေါင်းရင်းဘက်တွင် ထိုင်တော်မူ ၏။ ဘုန်းတော်ကြီးသုံးပါး၏ ညာဘက်ခပ်ကျကျနေရာတွင် ဆရာမဲ့ထိုင် လေ၏။ ဘယ်ဘက်ခပ်ကျကျနေရာတွင် ပဌမဝင်းထိန်ထိုင်လေ၏။ ကျန်သောဆရာဆရာမများသည် စက်ဝိုင်းသဏ္ဌာန်ထိုင်လေ၏။ ကိုမာယကြီးသည် စက်ဝိုင်း၏အလယ်ခေါင်တွင် ထိုင်နေရလေ၏။ ကိုမာယကြီးသည် ဘုန်းတော်ကြီးများအား ရှိခိုးလိုက်၏။ လူအတော်များ များ ရှိနေပါလျက် အသံဗလံများငြိမ်၍နေ၏။ တိတ်ဆိတ်ခြင်းမက တိတ် ဆိတ်နေ၏။ ထိုအချိန်၌ ပဌမဝင်းထိန်က -

''မနေ့ညက လူနာဦးစိန်ကုလားကို စောင့်ဖို့တာဝန်ဟာ ကျုပ်တာဝန်ပါပဲ၊ ဒါပေမဲ့ ကြည့်မြင်တိုင်တစ်ဖက်ကမ်းအေးရွာက ကျုပ်ကိုလာပြီး ပင့်လေတော့ ကျုပ် မစောင့်နိုင်ဘူး၊ အဲဒီတော့ ကိုမာယက ကျုပ်အစားစောင့်တယ်၊ မိုးလင်းတဲ့အခါမှာ ကိုမာယကြီး ပြန်သွားတယ်၊ ဒီနေ့ဟာ အသင်းရဲငွေတွေ ဘဏ်ကို အပ်ရမယ့်နေ့ဖြစ်လေတော့ အသင်းရဲ လူကြီး ဆရာမဲ့ဆီက သေ့ကို ဘဏ္ဍာထိန်းက တောင်းပြီး မီးခံသေတ္တာကို ဖွင့်တဲ့အခါမှာ မီးခံသေတ္တာထဲမှာ ထည့်ထားတဲ့ အသင်းပိုင်ရွှေငွေရော၊ ငွေတွေရော အားလုံးဟာ ပျောက်ဆုံးနေပါတယ်၊ အဲဒါကြောင့် အဲဒီ

ပစ္စည်းတွေကို ကိုမာယ ခိုးယူတယ်လို့ ဟောဒီ သိကြားအဖွဲ့ဝင် ဆရာ ဆရာမအားလုံးက ယိုးစွပ်ပါတယ်...''ဟု ပြောလေ၏။ ထိုအခါ၌ ဆရာမဲ့က -

''အဲဒီတော့ မာယကြီး ဘာပြောချင်သလဲ...''ဟု မေးလိုက်လေ၏။ ကိုမာယကြီးသည် တုန်လှုပ်ခြင်း၊ ရှက်ကြောက် ခြင်း၊ ကြရာမရဖြစ်ခြင်း၊ ရင်တွင်း၌ ပူလောင်ခြင်းစသော ဝေဒနာမျိုးစုံကို ခံစားနေရသော မျက်လုံးများဖြင့် ဘုန်းတော်ကြီးသုံးပါး၏ မျက်နှာကိုလည်းကောင်း၊ အသင်းလူကြီး ဆရာမဲ့၏မျက်နှာကိုလည်းကောင်း၊ ပဌမဝင်းထိန်၏ မျက်နှာကိုလည်းကောင်း၊ အခြားသော ဆရာ ဆရာမများ၏ မျက်နှာကိုလည်းကောင်း လိုက်လံကြည့်ရှုနေလေ၏။ နောက်ဆုံးတွင် မဇာလီ၏မျက်နှာကို ကြည့်လိုက်လေရာ မဇာလီသည် မဲ့၍ပြလိုက်လေ၏။ ထိုအချိန်၌ မှာပင် ဆရာမဲ့က -

''မေးတာဖြေလေ မာယရဲ့...'' ဟု ပြောလိုက်ပြန်၏။ ထိုအခါ ကိုမာယသည် အားတင်း၍

''ညက ကျွန်တော် လူနာစောင့် အိပ်တယ်ဆိုတာတော့ မှန်ပါတယ်၊ ဒါပေမဲ့ မီးခံသေတ္တာနားကို မသွားခဲ့ပါဘူး၊ ညရှစ်နာရီလောက်ကတည်းက ကျွန်တော်ဟာ လိပ်ပြာလွင့်သွားပါတယ်၊ မနက်အရုဏ်တက်ခါနီးမှ သတိပြန်ပြီးလည်လာပါတယ်၊ ဒါကြောင့် မီးခံသေတ္တာထဲက ရွှေတွေ ငွေတွေ ဘယ်လိုပျောက် ဆုံးသွားတယ်ဆိုတာတော့ ကျွန်တော် မပြောနိုင်ပါဘူး...''ဟု ပြောလိုက်လေ၏။ ထိုအခါ ပဌမဝင်းထိန်က-

''ဒီအမှုဟာ ဂါတ်ကိုတိုင်ကြားရမယ့်အမှုပဲ၊ ဒါပေမဲ့ ဂါတ်ကိုတိုင်ရင် ဒီမှာရှိတဲ့ ဆရာဆရာမတွေ အားလုံးရဲ့ ဂုဏ်သိက္ခာကို ထိခိုက်ဖို့ရှိ

တယ်၊ ဒါကြောင့် ဂါတ်ကိုမတိုင်ဘဲ အဖွဲ့မှာရှိတဲ့ဆရာ ဆရာမတွေကပဲ စစ်ဆေးဆုံးဖြတ်မယ်၊ အဲဒါကို ကိုမာယအနေနဲ့ လက်ခံသလား...''ဟု မေးလေ၏။ ထိုအခါ ကိုမာယက

''လက်ခံပါတယ်ခင်ဗျာ၊ ကြိုက်သလို ဆုံးဖြတ်ပါ၊ ကြိုက်သလို အပြစ်ပေးပါ၊ ဒီက ပျောက်သွားတဲ့ရွှေတွေ ငွေတွေ ကျုပ်အိမ်မှာရှိ မရှိ ရှာဖွေနိုင်ပါတယ်၊ ဟောဒီမှာ ကျုပ်အိမ်သော့...''ဟုဆိုကာ သော့ကို ဆရာမဲ့၏လက်သို့ အပ်လိုက်လေ၏။ ဆရာ မဲ့လည်း ဆရာနှစ်ဦးအား ကိုမာယ၏အိမ်တွင်သွားရောက်ရှာဖွေရန် သော့ကိုပေး၍ စေလွှတ်လိုက်လေ၏။ ထိုအချိန်၌မှာပင် ဘုန်းတော်ကြီးဦးသုန္ဒဒက -

''အာဒိန္နဒါနကံ ကျိုးပေါက်ခြင်း၏ အပြစ်ကြီးမားပုံကို ဟောပြောလေတော့၏။ အဖွဲ့သူအဖွဲ့သားများလည်း ငိုက်သူက ငိုက်၊ သန်းသူက သန်း၊ အပေါ့သွားရန်အကြောင်းပြ၍ အပြင်ထွက်သူက ထွက်လုပ်ကြလေ၏။ ကိုမာယတစ်ဦးသာလျှင် ဦးသုန္ဒဒ၏တရားကို အာရုံစိုက်၍ နာကြားနေလေ၏။ များမကြာမီ၌မှာပင် ကိုမာယ၏အိမ်ကို သွား၍ရှာသော ဆရာနှစ်ဦး ပြန်ရောက်၍လာပြီးလျှင် တစ်စုံတစ်ရာမတွေ့ကြောင်း ပြောကြားလေ၏။ ထိုအခါ၌ ပဌမဝင်းထိန်က -

''ဆရာ ဆရာမတွေမအားလုံး အထဲဝင်ပါ၊ အမှုကိုဆက်ပြီး စစ်ရမယ်...'' ဟု ပြောလိုက်သောကြောင့် အပြင်ထွက်နေသော ဆရာဆရာမများလည်း သူ့ထက်ငါ အထဲသို့ဝင်ကြလေ၏။ ထိုအခါ၌ ပဌမဝင်းထိန်ကပင် -

''ဘယ်လိုပဲဖြစ်ဖြစ် အသင်းပိုင် ရွှေတွေ ငွေတွေပျောက်ဆုံးသွားမှုမှာ ကိုမာယအပေါ်မှာပဲ ကျုပ်အနေနဲ့ အပြစ်ပုံချင်တယ်၊ အဲဒီတော့

ဆရာ ဆရာမတွေရဲ့ သဘောထားကို သိချင်ပါတယ်...” ဟု ပြောလိုက်လျှင် ဆရာ ဆရာမများသည်

“ပဌမဝင်းထိန်ပြောတာ ဟုတ်ပါတယ်” ဟု ထောက်ခံကြကုန်၏။ ထိုအခါ ပဌမဝင်းထိန်က -

“အပြစ်ရှိကြောင်း ထင်ရှားနေပြီ ကိုမာယ၊ အဲဒီတော့ အသင်းပိုင် ရွှေတွေ ငွေတွေကို ပြန်ပြီးလျော်ပါ...” ဟုပြော လိုက်ရာ ကိုမာယသည် စိတ်ပျက်အားငယ်သော မျက်နှာဖြင့် -

“ကျုပ် မလျော်နိုင်ပါဘူး၊ လျော်စရာလည်း မရှိပါဘူး၊ ဒီတော့ ကျုပ်မခိုးဘူး...” ဟု ပြောလိုက်လျှင် ပဌမဝင်းထိန်က -

“ဒီမှာ ကိုမာယ၊ အဲဒီပစ္စည်းတွေကို မလျော်ရင် ခင်ဗျားကို အပြစ်ဒဏ်နှစ်ခု ချမှတ်ရလိမ့်မယ်၊ တစ်ခုက ကျုပ်တို့ ဆေးဆရာများရဲ့ သိကြားအဖွဲ့က ထုတ်ပစ်ရမယ်၊ နောက်တစ်ခုက ဟောဟိုကြီးနဲ့ ခင်ဗျားရဲ့ ကျောနဲ့ရင်ကို ဆယ်ချက်စီရိုက်ရမယ်၊ အဲဒီအပြစ်ဒဏ်ကို ဟောဒီမှာရှိတဲ့ ဆရာဆရာမများက သဘောတူပါသလား” ဟု မေးလိုက်ရာ ဆရာဆရာမများက -

“တူပါတယ်...” ဟု ဝိုင်းဝန်း အော်ဟစ် ကြလေ၏။ ထိုအခါ၌ ကိုမာယကြီးအား ဆရာနှစ်ဦးက လက်နှစ်တက်ကိုကိုင်၍ ဆောင့်၍ ဆွဲကာ ထမင်းစား စားပွဲခုံပေါ်တွင် မှောက်လိုက်လေ၏။ ထိုစားပွဲခုံကလေးမှာ ကိုမာယက မဇာလီအား ပညာသင်ရန် အသုံးပြုခဲ့သော စားပွဲခုံကလေး ဖြစ်၏။ ပဌမဝင်းထိန်သည် ထုတ်တန်းမှ ပိုက်ဆံကြီးကို ယူပြီးနောက် ခေါက်၍ကိုင်ကာ ကိုမာယအား အကျီချွတ်စေပြီးလျှင် ‘ရွှမ်းကနဲ၊ ရွှမ်းကနဲ’ မြည်အောင် ရိုက်လေတော့၏။ ရိုက်ချက်များမှာ ပြင်းထန်လွန်း

လှသောကြောင့်တစ်ချက်ရိုက်တိုင်း ကိုမာယ၏နောက် ကျောတွင် သွေးကြည်များဥကာ အနီစင်းကြီးများ ထင်သွားသကဲ့သို့ အချို့နေရာများမှာ ပေါက်ပြဲကာ သွေးများပင် ထွက်လာလေတော့၏။ ကျောကို ဆယ်ချက်ရိုက်ပြီးနောက် လက်ကိုကိုင်ထားသော ဆရာနှစ်ယောက်က ကိုမာယကြီးအား ပက်လက်ဆွဲ၍ လှန်လိုက်ကြပြန်၏။ ထိုအခါ ပဌမဝင်းထိန်သည် ရင်ဘတ်ကိုကြိုးဖြင့် ဆယ်ချက်ရိုက်ပြန်၏။ ကိုမာယကြီး၏ပါးစပ်မှ သွေးများ ပန်းထွက်လာ၏။ ဘုန်းတော်ကြီးသုံးပါးနှင့် ဆရာမ္ဘာမှ ထိုမြင်ကွင်းကို မကြည့်လိုသောကြောင့် စတင်၍ ရိုက်မည်ပြုစဉ် ကပင် ပြန်သွားကြပြီဖြစ်၏။ ထို့နောက် ပဌမဝင်းထိန်က -

“ကဲ... ဟောဒီမှာ လူယုတ်မာ၊ တံတွေးနဲ့ ဝိုင်းထွေးကြ၊ ဒီလို ကောင်မျိုးက ဝိဇ္ဇာလမ်းလိုက်နေတယ်တဲ့၊ ဝိဇ္ဇာတော့ မဖြစ်ဘူး၊ ဝါဒိတ်ပဲ ဖြစ်မယ်၊ အဲဒီတော့ ဒီကောင်ဟာ မာယဝါဒိတ်...” ဟု ကျယ် လောင်စွာ အော်ဟစ်လိုက်ရာ ကိုမာယ၏နားထဲတွင် ပဌမဝင်းထိန်၏ နောက်ဆုံး စကားဖြစ်သော ‘မာယဝါဒိတ်’ ဟူသော အသံသည် ပဲ့တင်ထပ်၍ မြည်ဟီး သွားလေတော့သတည်း။

“မာယဝါဒိတ်...
မာယဝါဒိတ်...
မာယဝါဒိတ်...
မာယဝါဒိတ်...
မာယဝါဒိတ်...”



အခန်း (၉)

ကိုမာဇုလီရောက်လာခြင်း

ကိုမာဇုကြီးသည် သတိလစ်မေ့မျောသွားပြီဖြစ်၏။ ဆေးဆရာ
နှစ်ဦးသည် ကိုမာဇုကြီးအား ဆိုက်ကားနှစ်စီးငှားကာ ၎င်း၏အိမ်သို့
ပြန်ပို့လေ၏။ အိမ်ရှေ့သို့ရောက်လျှင် ဆိုက်ကားပေါ်မှ နှစ်ယောက်ပွေ့ကာ
အိမ်တံခါးကိုဖွင့်၍ ကိုမာဇုအား မြေကြီးပေါ်သို့ ချစ်ခင်လှည့် ဆိုက်ကား
များဖြင့်ပြန်လာခဲ့လေ၏။ အသင်းသို့ ပြန်ရောက်သောအခါ၌ ပဌမသင်တန်း
သည် သင်္ဘောဆေးဖြင့် အထပ်ခိုး၏ ခါးပန်းတွင် စာများရေးနေလေ၏။

ဆေးဆရာတစ်ဦးက ပဌမဝင်းထိန်အား -

“ဘာလုပ်တာလဲ...”ဟု မေးရာ ပဌမဝင်းထိန်က -

“ဒီအဖြစ်အပျက်ကို သိကြားဆရာတွေ အားလုံး မှတ်မိနေအောင် ခါးပန်းမှာ စာတန်းတာဗျ...”ဟုပြောပြီးလျှင် လက်ဖက်ရည်ပန်းကန်ပြား အရွယ်စာလုံးကြီးများဖြင့် ခါးပန်းတွင် အောက်ပါစာကို ရေးလိုက်လေ တော့၏။

မာဃဝါဒီတို့ကို သိကြား အဖွဲ့မှ
ထုတ်ပယ်ပစ်လိုက်သည်။
ဝါဆိုလဆုတ် (၃) ရက်၊ ၁၈၇၇.

* * *

ကိုမာဃသည် ပြန်လည်သတိရလာပြီဖြစ်၏။ ကျောနှင့်ရင်ဘတ် မှာ လွန်စွာနာကျင်လွန်းလှသဖြင့် လဲနေရာမှပင် မထနိုင်ပေ။ သူသည် ခံနိုင်ရည်ရှိသောလူဖြစ်သည့်အားလျော်စွာ ကြိုးစား၍ ကုန်းရုန်းထလေ၏။ သို့ရာတွင် ပါးစပ်တွင်းမှ သွေးများ အန်ထွက်နေ၏။ မတ်တတ်ရပ်သောအခါ ဌ ဒယ်မ်းဒ ယိုင်ဖြင့်လျှောက်ကာ ၎င်းကိုယ်တိုင် ဖော်စပ်ထားသောဆေးကို သောက်လေ၏။ ထိုဆေးမှာ လွန်စွာအစွမ်းထက်သော ဆေးကောင်း တစ်လက်ဖြစ်၏။ ထိုဆေးကို သောက်လိုက်ရာ သွေးအန်ခြင်းသည် ရပ် သွားလေတော့၏။ ထို့နောက် ၎င်း၏အဖြစ်ကို ၎င်း ဘာသာတွေ့ရင်း ဝမ်းနည်းခြင်းဖြစ်ကာ မျက်ရည်များစို့လာ၏။ သို့ရာတွင် အံ့ကိုကြိတ်၍

တင်းလိုက်သောကြောင့် မျက်ရည်များသည် မျက်လုံးအိမ်မှ ထွက်ကျလာ ခြင်းမရှိတော့ပေ။ ပန်းပဲအလုပ်ကိုလည်း မလုပ်နိုင်ရုံမျှမက အိပ်ရာထဲ တွင် ဘုန်းဘုန်းသားလဲသော လူမမာအဖြစ်သို့ ရောက်သွားလေတော့ ၏။

တစ်လခန့်ကြာသောအခါ၌ ၎င်းထံသို့ ဆရာကိုမာဇူလီရောက် လာလေ၏။ ဆရာကိုမာဇူလီသည် ကိုမာဃကိုမြင်လျှင် လွန်စွာစိတ် မကောင်းဖြစ်၍သွားလေ၏။ ကိုမာဃလဲလျောင်းနေသော အိပ်ရာအနီးသို့ လာကာ ကိုမာဇူလီက -

“ကျုပ် အားလုံးကြားပြီးပါပြီ ကိုမာဃ၊ သိကြားအဖွဲ့ကို မနက်က ကျုပ်ရောက်တယ်ဗျ။ ခင်ဗျားကို အဖွဲ့ကထုတ်ပစ်လိုက်တဲ့အကြောင်း ခါးပန်းမှာ စာတန်းထားတာလည်း တွေ့ရတယ်။ ခင်ဗျားမှာ ဒီလိုအကျင့် စာရိတ္တမရှိဘူးဆိုတာ ကျုပ်ကောင်းကောင်းသိပါတယ် ကိုမာဃ၊ ခင်ဗျား အကြောင်းကိုလည်း အဖွဲ့က ဆရာတွေက မကောင်းပြောနေကြတယ်။ အဆိုးဆုံးကတော့ ပဌမဝင်းထိန်နဲ့ မဇာလီပဲဗျ။ မဇာလီဟာ ခင်ဗျားကို တကယ့်သူခိုးကြီးဖြစ်အောင် ပြောနေတယ်။ ကျုပ်အထင်တော့ သူခိုးက လူဟစ်နေတယ်ထင်တယ်ဗျ။ အဖွဲ့ပိုင်ပစ္စည်းတွေခိုးတာဟာ မဇာလီနဲ့ယူ မယ့် ပဌမဝင်းထိန်ဖြစ်ရမယ်ဗျ။ ဒါပေမဲ့ ကိုယ့်တက်က လက်ဆုပ်လက်ကိုင် မပြနိုင်ဘူးလေဗျာ၊ ခင်ဗျားမှာ ပြုစုမဲ့လူလည်းမရှိ၊ ဒီလိုတစ်ယောက်တည်း အိပ်ရာထဲမှာ ဘုန်းဘုန်းလဲနေလို့ မဖြစ်ဘူးဗျို့။ ကျုပ်တို့ရွာကို လိုက်နေဗျာ၊ ဒီအိမ်ကိုလည်း ရောင်းပစ်လိုက်တော့၊ ကျုပ်လည်း သိကြားအဖွဲ့က ထွက်ပြီ ဗျာ၊ ထွက်စာတွေ ဘာတွေလည်းမတင်ဘူး၊ ဒါပေမဲ့ မသွားတော့ဘူးဗျာ၊ အဲဒီတော့ ဒီလိုလုပ်ဗျာ၊ ခင်ဗျားကို ဆန်ပြုတ်ပြုတ်ထိုးနဲ့၊ ပြုစုစို့

ယောက်ျားသူနာ ပြုတစ်ယောက် ကျုပ် ငှားပေးခဲ့မယ်၊ ကျုပ်ရွာပြန်
မယ်၊ ဟိုမှာက ကျောက်ဆေးထိုးဖို့ အလုပ်က ကျန်သေးတယ်ဗျ၊ ဒီ
အတောအတွင်းမှာ ခင်ဗျားအိမ်ကို ရောင်းထားနဲ့၊ လကုန်ရင် ကျုပ်
လာပြီးခေါ်မယ်၊ ကျုပ်တို့ရွာက သူကြီးဦးကြက်ဆန်ကွဲကိုလည်း ခင်ဗျား
နေဖို့အတွက် ပြောထားမယ်ဗျ၊ မကောင်းဘူး လား...”ဟု ပြောလေ၏။
ထိုအခါ ကိုမာဃက -

“ကျုပ်လည်း ဒီမှာမနေချင်တော့ပါဘူးဗျ၊ ဝေးရာကို သွားချင်ပြီ
ကိုမာဇူလိစိမံတာကို လိုက်နာရမှာပေါ့၊ အဲဒီတော့ ဒီလိုလုပ်ဗျ၊ အိမ်ပွဲစား
လုပ်တဲ့ မမြလေးဆိုတဲ့ မိန်းမက ကျားကွက်သစ်ရပ်ကွက်ထဲက စိတ္တ
သုခလမ်းမှာ နေတယ်ဗျ၊ ကျုပ်တို့ သိကြားအသင်းတိုက်ရဲ့ ဟိုတက်လမ်းဗျ
သူ့ကိုသွားရှာပြီး ဒီကိုခေါ်လာခဲ့ဗျ၊ အိမ်ရောင်းမယ့်ကိစ္စကို သူ့ကို
အပ်ရမယ်ဗျ...”ဟု ပြောလေတော့၏။

“စိတ်ချ ကိုမာဃ၊ ကျုပ်အခုသွားမယ်၊ ခင်ဗျားအတွက် သူနာပြု
လည်းရှာလာခဲ့မယ်၊ ဆန် ပြုတ်နဲ့သောက်ဖို့ ငါးခြောက်တွေ ဘာတွေလည်း
ဝယ်ခဲ့မယ်၊ အိမ်ပွဲစားမမြလေးကိုလည်း ခေါ်ခဲ့မယ်၊ ဘာမှအားမငယ်ပါ
နဲ့ဗျ၊ ကိုမာဃကြီးအနားမှာ မာဇူလိရှိတယ်...”ဟုပြောဆိုကာ ကိုမာဇူလိ
သည် ထွက်သွားလေတော့၏။

ညပိုင်းသို့ရောက်သောအခါ ကိုမာဇူလိ သည် ပြန်ရောက်လာ
လေ၏။ သူ၏လက်ထဲတွင် အထုပ်အပိုးများပါလာ၏။ ထို့အတူ ယောက်ျား
သူနာပြုတစ်ဦးနှင့် အိမ်ပွဲစားမမြလေးလည်းလိုက်ပါလာလေ၏။ ကျွန်ုပ်
သည် အိမ်ပွဲစား မမြလေးအား ‘ဒီလအတွင်း အိမ်ကိုရောင်းလိုကြောင်း၊
ဈေးမည်ရွှေမည်မျှရလိုကြောင်း’ ပြော၍ အပ်လိုက်လေတော့၏။ မမြလေးက

လည်း ‘ဖြစ်အောင် လုပ်ပေးပါမယ်တော်...’ ဟုပြောဆိုကာ ပြန်သွားလေ
တော့၏။ ယောက်ျားသူနာပြုမှာ ကျွန်ုပ်အား ဆရာဝန်ပြရန် တိုက်တွန်းလေ
၏။ ထိုသူနာပြု၏အမည်မှာ ကိုအေးမြင့် ဟူ၍ဖြစ်၏။ လွန်စွာမှ စိတ်ရင်း
ကောင်းသူဖြစ်၏။ ကိုအေးမြင့်၏ တိုက်တွန်းမှုကြောင့် ဒေါက်တာ မစွန်းဒါး
ဆိုသောဆရာဝန်ကြီးအား ပြသရလေတော့၏။ ထိုဆရာဝန်ကြီးသည်
ကျွန်ုပ်အား ဂရုတစိုက်ကုသပေးရှာ၏။ ကျွန်ုပ်အားတိုက်ရမည့်ဆေးများကို
လည်း ကိုအေးမြင့်အား ညွှန်ကြားပေးလေ၏။ ကိုမာဇူလိလည်း ကျွန်ုပ်၏
စားရေးသောက်ရေးအတွက် ကိုအေးမြင့်နှင့်တိုင်ပင်ကာ -

“ကိုမာဃရေ...၊ လကုန်တဲ့နေ့မှာပဲ ကျုပ်အရောက်လာပြီးခေါ်
မယ်ဗျ၊ ပစ္စည်းတွေတာတွေ သိမ်းထားပေတော့” ဟု ပြောဆိုကာ ပြန်သွား
လေတော့သတည်း။





အခန်း (၁၀)

ကျောက်တုံးအိမ်ကလေးဆောက်ပြီ

ကိုမာဃသည် ပစ္စည်းများကို ထုပ်ဝိုးသိမ်းဆည်းထား၏။
အိမ်ကိုလည်းရောင်းချပြီးပြီဖြစ်၏။ ပန်းပဲဖိုတွင်သုံးသော ပစ္စည်းများကိုမူ
တစ်နေရာတည်းတွင် တစ်စုတဝေးတည်း ပုံ၍ထား၏။ လကုန်သောအခါ၌
ကိုမာဇူလီသည် ကုန်တင်ကားတစ်စီးဖြင့် ရောက်လာ၏။ ကိုမာဃသည်
ထိုကုန်ကားကြီးဖြင့်ပင် ကိုမာဇူလီနေထိုင်ရာ ရိုးမတောင်ခြေရှိ ရန်မလှို
ရွာကလေးသို့ အပြီးအပိုင် ပြောင်းရွှေ့လာခဲ့လေတော့၏။

ကိုမာယတို့ကားကြီး ရွာထိပ်သို့ ရောက်သည်နှင့်တစ်ပြိုင်နက် ... ထိုရွာ၏ သူကြီးဖြစ်သော ဦးကြက်ဆန်ကွဲက -

“မာဋ္ဌလီဇေ... မင်းလူကို ရွာထဲမှာမထားနဲ့ကွာ...။ ရွာရဲ့ မြောက်ဘက် စမ်းချောင်းကလေးနားမှာ နေရာချပေးလိုက်၊ ဘာကြောင့် ဒီလိုပြောရသလဲဆိုတော့ ရပ်ရွာကိစ္စတွေဘာတွေလည်း မင်းလူက လုပ်မှာ မဟုတ်ဘူးကွာ...။ ငွေတွေဘာတွေ ကောက်စရာရှိရင်လည်း မကောက်ဘူးကွာ...။ သူ့ကို ရွာရဲ့ မင်းကြေးလွတ်သဘောထားမယ်၊ ရပ်ရွာအလုပ်တွေလည်းမခိုင်းဘူး၊ ရပ်ရွာအတွက်ထည့်ရမယ့် ငွေကြေးတွေလည်းမကောက်ဘူး၊ မကောင်းဘူးလား...” ဟုပြောလေ၏။ ထိုအခါ ကိုမာဋ္ဌလီက -

“သူကြီးကြိုက်သလို စီမံပါလေ...။ ကျုပ် မိတ်ဆွေ နေခွင့်ရတာကိုပဲ ကျုပ်က ကျေးဇူးတင်လှပါပြီ...” ဟု ပြန်၍ပြောလေ၏။ ထို့ကြောင့် ကိုမာဋ္ဌလီသည် ရွာ၏မြောက်ဘက်အစွန် စမ်းချောင်းကလေး အနီးသို့ ကားကိုမောင်းစေပြီးလျှင် ကိုမာယ၏ ပစ္စည်းများကို ချရလေ၏။

“ကိုမာယဇေ... လောလောဆယ်တော့ တစ်ဖက်ရပ်တဲကလေး ထိုးပြီးနေရမှာပဲ၊ ပြီးတော့မှ အမြဲနေဖို့ အိမ်ကိုစီမံရမယ်ဗျာ...” ဟု ကိုမာဋ္ဌလီက ပြောလေ၏။

“ကောင်းပါတယ် ကိုမာဋ္ဌလီရယ်၊ စမ်း ချောင်းနဲ့ နီးနီးနေရတယ်ဆိုတော့ ရေအတွက်လည်း မပူရတော့ဘူး...” ဟု ကိုမာယက ပြောလေ၏။ ထို့နောက် ကိုမာဋ္ဌလီသည် ရွာသားနှစ်ယောက်ကို ခေါ်ကာ ကိုမာယအတွက် တစ်ဖက်ရပ်တဲကလေး ထိုးပေးလေ၏။ ဦးကြက်ဆန်ကွဲမှာမူ ကိုမာယအား နေရာချပေးပြီးနောက် ရွာတွင်းသို့ ပြန်၍ဝင်သွားပြီဖြစ်၏။

ရွာတွင်း၌ကား ကိုမာယနှင့်ပတ်သက်သော သတင်းသည် ပျံ့နှံ့

သွားပြီဖြစ်၏။ ရွာလယ်ရေတွင်းတွင် ရေခပ်နေသော မိန်းမများသည်လည်း ကိုမာယအကြောင်းကို ပြောနေကြ၏။ လူအမြဲတမ်းစုဝေးသော ရွာလယ်ဇေပ်ကြီး၌လည်း ကိုမာယအကြောင်းကို ပြောနေကြပြီဖြစ်၏။ ရွာဦးကျောင်း၌လည်း ဆရာတော်နှင့် ဒကာအချို့သည် ကိုမာယအကြောင်းကို ပြောဆိုနေကြလေ၏။

ထိုသို့ပြောဆိုနေကြသော်လည်း အမှန်စင် စစ်အားဖြင့် ထိုသူအားလုံးသည် ကိုမာယကို မမြင်ဖူး မတွေ့ဖူး...။ ကိုမာယအကြောင်းကိုလည်းမသိကြ...။ ထိုသို့မသိပါဘဲလျက် ဂယနဏပြောဆိုနေကြ၏။ မိန်းမကြီးတစ်ဦးကမူ အကြော်ဆိုင်တွင် -

“အရပ်ကတို့ဇေ...။ ကျောက်ထိုးဆရာ မာဋ္ဌလီကမြို့က မောင်းထုတ်တဲ့ မှော်ဆရာတစ်ယောက်ကို တို့ရွာကို ခေါ်လာသတဲ့တော့...။ ငါက မှော်ဆရာကို မမြင်ဖူးလို့သွားကြည့်တာ ကြောက်စရာကြီး...။ ဆံပင်ကလည်း အရှည်ကြီး၊ မုတ်ဆိတ်တွေ နှုတ်ခမ်းမွေးတွေကလည်း အရှည်ကြီး...။ အင်္ကျီဘောင်းဘီပွပွကြီးလည်း ဝတ်ထားတယ်၊ မျက်နှာကြီးကလည်း သုန်သုန်မှုန်မှုန်နဲ့...။ တို့ ရန်မလို့ ရွာကလူတွေကို ဖြုတ်လိမ့်မယ်ထင်တယ်...” ဟုပြောလေ၏။ ရွာဦးကျောင်းဆရာတော်ကလည်း -

“မာဋ္ဌလီနဲ့ ကြက်ဆန်ကွဲတို့ကတော့ အသိဉာဏ်ကို မရှိပါဘူး၊ ကိုယ့်ရွာလေး အေးအေးချမ်းချမ်းဖြစ်နေတာ... မှော်ဆရာကို ခေါ်လာသတဲ့...။ ဓာရဏပရိတ်ကလေးဘာလေး ရွတ်ကြဟေ့...။ ရတနာပုဂံလည်းကောင်းတယ်၊ အကြမ်းသရဲတွေကို နိုင်တယ်နော်...။ သေချာရွတ်ကြ...” ဟု မိန့်တော်မူလေ၏။ ကိုမာယသည် စမ်းချောင်းကလေးနား

တွင် ကုန်းကလေးဖို့လေ၏။ အလုပ်သမားလည်း ငှား ချ်မရသောကြောင့် ကောင်းစွာမကျန်းမာသည့်ကြားကပင် ကိုယ်တိုင်မြေတူး၊ ကိုယ်တိုင် မြေသယ်လုပ်ကာ ကုန်းဖို့လေ၏။

ထို့နောက် ကျောက်တူးသမားများ တူး၍ ကျန်ခဲ့သော လိပ်သဲ ကျောက်များကို တဖြည်းဖြည်းချင်းကောက်ယူ၍ စုဆောင်းပြီးလျှင် ဘိလပ် မြေဝယ်ကာ တွဲစပ်၍ ကျောက်တုံးအိမ်ကလေးတစ်လုံးဆောက်လုပ်လေ တော့၏။ အိမ်ကလေးမှာ အတော်အတန် ကျယ်၏။ ပန်းပဲဖိုနေရာကလေး ကိုလည်း သီးခြားလုပ်၏။ စမ်းချောင်းကလေးကို ကူးရန်အတွက် တံတား ကလေးတစ်ခုလည်း စီမံရလေ၏။ ခန့်မိုးလျှင် နှစ်စဉ်ပြုပြင်ရမည်စိုး သောကြောင့် ကိုမာဋုလီအား အုတ်ကြွပ်များ ဝယ်ခိုင်းပြီးလျှင် သူ၏ ကျောက်တုံးအိမ်ကလေးတွင် အုတ်ကြွပ်များ မိုးလိုက်လေတော့၏။

ကိုမာဋုသည် သူ၏ကျောက်တုံး အိမ်ကလေးတွင် ပြတင်း ပေါက်များစွာ ဖောက်ထား၏။ ပန်းပဲဖိုရှိသောကြောင့် အုတ်ဖြင့်ပြုလုပ်သော မီးခိုးခေါင်းတိုင်တစ်ခုလည်း အမိုးတွင် စီမံထားလေ၏။

ရိုးမနှင့် ကပ်လျက်ရှိသောကြောင့် ဆောင်းဥတုများတွင် လွန်စွာ ချမ်းအေးမည်ဖြစ်ရာ အိမ်မကြီး၌လည်း မီးလင်းဖိုတစ်ဖို ပြုလုပ်လျက် မီးခိုးခေါင်း တိုင်တစ်ခုစီမံထားပြန်၏။

လွန်စွာကြီးမားသော ကုက္ကိုပင်ကြီးတစ်ပင် သည် ကိုမာဋု၏ အိမ်ပေါ်တွင် မိုးလျက်ရှိရာ နွေရာသီအဖို့ ပူလောင်ခြင်းမရှိဘဲ နေနိုင်မည် ဖြစ်၏။

ကိုမာဋုသည် ထိုအိမ်ကလေး ဆောက်လုပ်ရန်အတွက် အချိန် ၂လကျော်ကျော်ကြာလေ၏။ ထိုရွာကလေးမှထွက်၍ ရန်ကုန်မန္တလေး

ကားလမ်းပေါ်ရှိ ရွာတန်းရှည်ကလေးတစ်ခုသို့ ဝင်ကာ ကိုချစ်မြိုင်ဆိုသော တောလက်သမားတစ်ဦးကို သူ၏ လက်ထောက်အဖြစ် ငှားရမ်းခဲ့ရလေ၏။

သူသည် ကောင်းစွာမကျန်းမာသည့်ကြားကပင် သူနေထိုင်ရန် အိမ်ကလေးတစ်လုံးကို ကြိုးစား ပမ်းစားဆောက်လုပ်ခဲ့၏။ အလုံးစုံပြီး သောအခါ၌ အိမ်၏ခြံစည်းရိုးကိုလည်း ကျောက်တုံးများဖြင့်ပင် စီမံလေ၏။

ကိုမာဋုလီမှာမူ မကြာခဏ ရောက်လာပြီးလျှင် လိုအပ်သည်များ ကို ကူညီလေ၏။

“ဒီလို ကိုမာဋုရဲ့... ကျုပ်တို့ ရွာကလေးက ရိုးမတောင်ခြေ မှာဗျ၊ ရန်ကုန် မန္တလေး ကားလမ်းရောက်အောင်က ဒီရွာကနေ လမ်း ဖောက်ထားတာ ငါးမိုင်ကျော်ကျော်လောက်ရှိတယ်လေ... အဲဒီကို ရောက်အောင်သွားပြီးရင် မြန်မာတစ်ပြည်လုံး ခင်ဗျား သွားချင်တဲ့နေရာ ကို သွားလို့ရပြီဗျ၊ ရွာကနေ ကားလမ်းအထိသွားဖို့တော့ စက်ဘီး ကလေး ဟစ်ဖီးဝယ်ထားဖို့ လိုမယ်ထင်တယ်၊ ဒီကနေ စက်ဘီးစီးသွား... လမ်းထိပ် ကားလမ်းမှာကျတော့ တရုတ်ကြင်စိန်ရဲ့ ကုန်စုံဆိုင်ကြီးရှိတယ်၊ အဲဒီမှာ စက်ဘီးကိုအပ်ခဲ့၊ ပြီးတော့ လာတဲ့ကုန်ကားပဲဖြစ်ဖြစ်၊ ခရီးသည် တင်ကားပဲ ဖြစ်ဖြစ်... တားစီးပြီး ရန်ကုန်ဘက်ကိုလည်း သွားလို့ရတယ်၊ တောင်ငူ ဘက်ကိုလည်း ထွက်လို့ရတယ်၊ ပြန်လာရင် အဲဒီလမ်းထိပ် ကုန်စုံဆိုင် ရှေ့မှာဆင်း... စက်ဘီးကိုယူ... စက်ဘီးကလေးနင်းပြီး အေးအေးဆေး ဆေးပြန်လာခဲ့ရုံပဲ၊ ဟန်မကျဘူးလား” ဟု ကိုမာဋုလီက ပြောလေ၏။

“စက်ဘီးတွေ ဘာတွေမလိုပါဘူး ကိုမာဋုလီရယ်... ဒီလောဘက ခရီးကတော့ မာဃကြီး လျှောက်နိုင်ပါတယ်၊ လမိုက်ရက်တွေမှာတော့ ဘာမှမြင်ရမှာမဟုတ်ဘူး၊ အဲဒီတော့ လက်ဆွဲမှန်အိမ်ကလေးတစ်လုံး

တော့ အမြဲဆောင်သွားရမယ်ဗျ။ ပြန်လာလို့ မှောင်ရင် မှန်အိမ်ကလေး ဆွဲပြီး ပြန်လာရုံပေါ့ဗျာ၊ ခြေကင်းလက်ကင်းအတွက်ကတော့... ဝါးကုတ် တုတ် ရှည်ရှည်တစ်ချောင်းကို တစ်ဖက်က ကြေးအခွေးတပ်ထားမယ် ဗျာ...၊ တစ်ဖက်က မှိုန်းအခွေးတပ်ထားရင် လုံလောက်ပါတယ်... ဟု ကိုမာယက ပြန်၍ပြောလေ၏။

“ခင်ဗျားကိုတော့ ကျုပ်တို့ ရန်မလို ရွာက လူတွေက မှော်ဆရာ အောက်မေ့နေကြတာ...၊ ဒါကြောင့် ခင်ဗျားနားကို မလာရဲကြဘူး မလှမ်းမကမ်းကပဲ တစေ့တစောင်းချောင်းမြောင်းကြည့်ရှုနေကြတာ...” ဟု ကိုမာယလိက ပြောလျှင် ကိုမာယက -

“အဲဒါလည်း ခပ်ကောင်းကောင်းပါပဲဗျာ...၊ အိမ် လူမရှုပ်ဘူး ပေါ့...၊ နေမကောင်းတဲ့ကြားထဲက အိမ်ကလေးဆောက်လိုက်ရတာ အတော့်ကို ပမ်းသွားတယ်ဗျာ၊ ပန်းပဲဖိုကတော့ ပြင်ဆင်ပြီးပါပြီဗျာ...၊ နေကောင်းတာနဲ့ အလုပ်ပြန်လုပ်မယ်၊ စားတွေ၊ ချိန်ခွင်တွေ၊ သံညပ်တွေ လုပ်ပြီး ရန်ကုန် ဘုရားစောင်းတန်းက ကြေးကုန်သံကုန်ဆိုင်တွေရော ၂၆ လမ်း ၂၇ လမ်းက သံဆိုင်တွေရောကို သွင်းရမှာပဲဗျို့...” ပြောလေ၏။ ထိုအခါ ကိုမာယလိက -

“ကျွေးစရာ သားမယားရှိတာမှ မဟုတ်ဘဲဗျာ...၊ တစ်ယောက် စားဖို့ကတော့ ဘယ်လိုလုပ်လုပ်ပါ၊ အဆင်ပြေမှာပါပဲ၊ သတိရတုန်း ပြေး ဦးမယ်ဗျို့...၊ ကိုမာယကြီးက ဆံပင်ကလည်း အရှည်ကြီး၊ မုတ်ဆံ မွေးတွေကလည်း အရှည်ကြီး...၊ နေတာကလည်း တစ်ယောက်တည်း ဆိုတော့ ဘာနဲ့တူသလဲဆိုတော့... ကျုပ်တို့ ကျောင်းသားတုန်း ကြည့်ရတဲ့... ရော်ဘင်ဆင်ကရူးဆိုး ဘိုင်စကုပ်ထဲက ရော်ဘင်ဆင်

ကရူးဆိုးကြီးနဲ့တူတယ်ဗျာ...” ဟု ပြောလိုက်လျှင် ကိုမာယကြီးက ရယ် လေ၏။ ထိုသို့ရယ်ပြီးနောက် -

“ဟုတ်မှာပါဗျာ... ဟုတ်မှာပါ၊ ခင်ဗျားပြောတဲ့ ရော်ဘင်ဆင် ကရူးဆိုးကြီးက ပင်လယ်ထဲမှာ တစ်ယောက်တည်းနေရတာလေ၊ သူနား မှာတောင် ဆိတ်တွေရယ်၊ တောဘဲတွေရယ်ပဲ အဖော်ရှိတာ...၊ ကြည့် ယို့တော့ အတော်ကောင်းတဲ့ ဘိုင်စကုပ်ပဲဗျို့...” ဟု ကိုမာယကြီးက ပြန်၍ပြောလေ၏။

အထက်ပါအတိုင်း ပြောဆိုကြပြီးနောက် များစွာမကြာလှသော ကာလတွင် ကိုမာယ၏ ပန်းပဲဖို မီးခိုးခေါင်းတိုင်ကလေးမှ မီးခိုးများထွက် နေပြီဖြစ်၏။ ကိုမာယကြီး၏ တူသံပေသံများကိုလည်း မလှမ်းမကမ်းမှ ကြားနေရပြီဖြစ်၏။ ကိုမာယကြီး၏ တူထုသံသည် ဂီတသံကဲ့သို့ နားထောင် ၍ တစ်မျိုးကောင်းနေလေတော့၏။ သူ၏ တူထုသံသည် သုံးချက်တစ်တွဲ ကြားနေရ၏။ ထိုတူထုသံကိုပင်လျှင် ရန်မလို ရွာသူရွာသားများက အမျိုးမျိုးအဖုံဖုံ ဝေဖန်ပြောဆိုနေကြလေ၏။

ကိုမာယကြီး အိမ်ကလေး၌ ရှိမရှိမှာ ထိုတူထုသံသည် သင်္ကေတ ဖြစ်၏။ ပစ္စည်းများ သွားပို့နေသောအခါ၌ တူထုသံကို မကြားရတော့ ဘဲ တိတ်ဆိတ်နေမည်ဖြစ်သော်လည်း ကိုမာယကြီး သူ၏အိမ်ကလေး၌ ရှိသောအခါ၌မူ စည်းနှင့်ဝါးနှင့် ကိုက်အောင် ထုနေသကဲ့သို့ အချက်ကျ လှသော တူသံပေသံတို့ကို ကြားနေကြရလေတော့သတည်း။

“တိန်... တိန်... တိန်...”

“တိန်... တိန်... တိန်...”





အခန်း (၁၁)

ရွှေဒင်္ဂါးထည့်ဖို့ အိတ်ကြီးလုပ်ပြီ

ကိုမာယကြီးသည် သူ၏ ပန်းပဲဖိုတွင် သံထည်ပစ္စည်းများကို လုပ်လျက်ရှိလေ၏။ အားလပ်သောအချိန်များတွင် သူ အမြဲတမ်း ကိုင်ဆောင်လေ့ရှိသော အင်ကြင်းသား ပုတီးကလေးဖြင့် မြတ်စွာဘုရား၏ ဂုဏ်တော်ကို ပုတီးစိပ်နေတတ်လေ၏။ တစ်နေ့တွင် သူ၏မိတ်ဆွေကျောက် ထိုးဆရာကိုမာဇူလီသည် သူ၏ထံသို့ ရောက်လာလေ၏။

“ကိုမာယတစ်ယောက် အခုလို ပုတီးတွေ ဘာတွေ ပြုလုပ်စိပ်နေ

တာတွေတော့ ကျုပ်ဖြင့် စိတ်ချမ်းသာတယ်ဗျာ... ကျုပ်ကလေ ကိုမာဃ တစ်ယောက် မဇာလီကို စွဲလန်းတဲ့စိတ်နဲ့ ကိုယ်လုပ်ရမယ့်အလုပ်ကို မလုပ်နိုင်ဘဲ လမ်းစဉ်ပျက်သွားမှာပဲ စိုးတယ်ဗျာ..."ဟု ကိုမာဇ္ဈလိက ပြောလေ၏။

"ဟုတ်ပါရဲ့ ကိုမာဇ္ဈလိရယ်... ခင်ဗျား ထင်မယ်ဆိုလည်း ထင်စရာပါပဲ၊ မဇာလီကို အကြောင်းပြုပြီး စိတ်ထဲမှာ ခံစားရတယ်ဆိုတာ တော့ ကျုပ်အနေနဲ့ မငြင်းပါဘူးဗျာ... ဒါပေမဲ့လည်း ကျုပ်သွားရမယ့် လမ်းကြောင်းကတော့ အပျက်ခံလို့ ဘယ်ရမလဲဗျာ၊ အဲဒါကြောင့် မပျက်ပါဘူး ဗျာ... ဟောဒီ ကျုပ်ရဲ့ အင်ကြင်းသားပုတီးလေးသာ စကား ပြောတတ် ရင် ခင်ဗျားကို သက်သေခံပါလိမ့်မယ်"ဟု ကိုမာဃက ပြန်၍ပြောလေ၏။

"ဪ... ကိုမာဃရဲ့ပုတီးက အင်ကြင်း သားကိုး ... ဘယ်လိုအဓိပ္ပာယ်နဲ့ လုပ်ထားတာလဲဗျာ..."ဟု ကိုမာဇ္ဈလိက မေးလိုက် လေ၏။

"ဒီလိုဗျာ... ကိုယ့်မွေးနံရံ မိတ်ကို မွေးနံရံဓာတ်က အုပ်ထားတဲ့ အသားကို ပုတီးလုပ်ထားတာဗျာ၊ ကျုပ်က ကြာသပတေးသားလေဗျာ၊ မိတ်က တနင်္ဂနွေကျတယ် မဟုတ်လား... ဓာတ်က တနင်္လာကျတယ်၊ ဒါကြောင့် အင်ကြင်းသားကိုလုပ်ရတာ... အင်ကြင်းသားဆိုပြန်တော့ လည်း တော်ရုံ အင်ကြင်းသားတော့ မဟုတ်ပေဘူးပေါ့ဗျာ၊ ကျုပ်နဲ့ အလွန် ရင်းနှီးတဲ့ သုံးခွဘက်က စပါးပွဲစားကြီး အိန္ဒိယပြည်ကို ဘုရားဖူးသွား တုန်းက မြတ်စွာဘုရား ဖွားမြင်တော်မူရာ လုဒ္ဓိနီသာမောအင်ကြင်းတောက် အင်ကြင်းသားနဲ့ လုပ်ထားတဲ့ ပုတီးလေး ကျုပ်အတွက် ဝယ်လာတယ်ဗျာ၊ အဲဒါလေးနဲ့ ကျုပ် အလုပ်လုပ်လာတာကြာပါပြီဗျာ..."ဟု ကိုမာဃကြီးက



ပြောလေ၏။

"လုပ်စမ်းပါ ကိုမာဃရယ်... ကျုပ်ကတော့ ခင်ဗျားကို သိပ်ပြီး အမှတ်ပေးထားတာ... ဘာပဲဖြစ်ဖြစ် ပေါက်ဆရာ (၆၄) ယောက်ထဲပါ အောင် ကြိုးစားစေချင်တယ်ဗျာ..."ဟု ကိုမာဇ္ဈလိက ပြောလေ၏။

"ဒီမှာ ကိုမာဇ္ဈလိ ... ခင်ဗျား စိတ်မဆိုးဘူးဆိုရင်တော့ ခင်ဗျားရဲ့ အမှားကို နည်းနည်းပြင်ပေးချင်တယ်၊ ပေါက်ဆရာ(၆၄) မဟုတ် ဘူးဗျာ၊ ကျုပ်တို့လိုက်တဲ့လမ်းကို လူတွေက ထွက်ရပ်ပေါက်တဲ့ လမ်းလို့ ပြောကြတယ်မဟုတ်လား၊ အလွယ်ခေါ်တော့ ပေါက်လမ်းပေါ့ဗျာ... ကျုပ်တို့လိုက်စားတဲ့ ပညာကိုလည်း အလွယ်ခေါ်တော့ ပေါက်ပညာလို့ ခေါ်တာပေါ့၊ အဲဒီပေါက်ပညာ (၆၄) နဲ့ အစပြုပြီး လုပ်ရတယ်ဗျာ၊ ဒါကြောင့် ရှေးရှေးဆရာတွေက ပေါက်ပညာ (၆၄)လို့ ပြောဆိုသုံးနှုန်းကြတာကို ပေါက်ဆရာ (၆၄)လို့ အမှတ်မှားပြီး ပြောဆိုနေကြတာ..."ဟု ကိုမာဃ က အေးဆေးစွာ ရှင်းပြလေ၏။ ထိုအခါ ကိုမာဇ္ဈလိက -

"အဲဒီ (၆၄)ဆိုတဲ့ ဂဏန်းက ဘယ်လိုရတာလဲဗျာ..."ဟု မေးလိုက်လေ၏။

"ဒါက ဒီလိုဗျာ၊ အဋ္ဌလင်္ဂါဂြိုဟ်ခွင်မှာက သောမဂြိုဟ်သက်တွေ မေါင်းလိုက်ရင်(၇၂)ရတယ်ဗျာ၊ အဲဒီ (၇၂) ထဲက ဂြိုဟ်ရှစ်ခွင် ပြန်နှုတ်လိုက် ရတယ်၊ အဲဒီမှာ (၆၄) ဆိုတာ ရတော့တာပဲဗျာ၊ အဲဒီ(၆၄)ကိုပဲ ရှေးရှေးဆရာ တွေက 'ပညာအစနဝင်း' လို့တောင် ပြောဆိုလေ့ရှိတယ် ကိုမာဇ္ဈလိရဲ့၊ ဂုဏ်တော်ရွတ်လည်း (၆၄)ခါ ရွတ်တယ်၊ အဓိဋ္ဌာန်လုပ်လည်း (၆၄)ရက် လုပ်တယ်၊ လိုအပ်လို့ အစီအမံတွေ ဘာတွေလုပ်လည်း (၆၄) ကိုက်တောင် လုပ်လေ့ရှိတယ်ဗျာ၊ တစ်စုံ တစ်ယောက်က ဒီပစ္စည်းလေးကို မယ်ပေးပါဆို

ရင်လည်း (၆၄)ခါ မန်းပေးရတယ်။ အဲဒါကို ရှေးဆရာတွေက (၆၄) နှုတ်လို့ ခေါ်ကြတယ်ဗျ။ အဲဒါကို စပြီးလုပ်တဲ့နေ့မှာ ငှက်ပျောသီးတစ်ဖုံး၊ သောက်တော်ရေတစ်ခွက်၊ ဖယောင်းတိုင်တစ်တိုင်နဲ့ ရှေးဆရာမြတ်တွေ ကို ပူဇော်ပြီးလုပ်ရတာဗျ။..”ဟု ကိုမာယက ရှင်းပြလေ၏။ ထိုအခါ ကိုမာယလိက -

“အလို့...၊ ဟိုစင်ဝေါ်မှာလည်း ငှက်ပျောတစ်ဖုံး၊ သောက်တော် ရေတစ်ခွက်၊ ဖယောင်းတိုင်တစ်တိုင်နဲ့ပါလား။ ကိုမာယတစ်ယောက် ပေါက်ပညာ(၆၄)ကိုစပြီး လုပ်နေပြီထင်တယ်...”ဟု မေးလိုက်လေ၏။

“မှန်တာပေါ့ ကိုမာယလိရယ်...၊ ဒီနေ့ဟာ ကြာသပတေးနေ့ဗျ။ ကျုပ်အဖို့ မွေးလရော၊ မွေးရက်ရော၊ မွေးနေ့ရော တိုက်ဆိုင်နေတယ်ဗျ။ ဒါကြောင့် ပေါက်လမ်းကိုသွားဖို့ ပေါက်ပညာကိုစပြီး ကိုင်နေပြီဗျို့...”ဟု ကိုမာယကြီးက ပြုံးရွှင်စွာပြောလေ၏။



“ကောင်းပါလေရဲ့ဗျား၊ ကျုပ်ဖြင့် အလွန်ကို ဝမ်းသာတယ်...”ဟု ကိုမာယလိက ပြောဆိုလေ၏။ ထို့နောက် နှစ်ယောက်သား ရေခွေးကြမ်း တစ်အိုးသောက်၍ စကားများပြောကြပြီးလျှင် ကိုမာယလိသည် ပြန်၍သွား လေ၏။ ကိုမာယကြီးမှာမူ ပုတီးစိပ်ပြီးသည်နှင့် တစ်ပြိုင်နက် ပန်းပဲဖို သို့ဝင်ကာ အလုပ်များလုပ်လေတော့၏။ ကိုမာယ၏ တူသံသည် ‘တုန်း... တုန်း...’ ဟု မြည်သော်လည်း ကြားရသူများ၏နားတွင် ‘ဥမ်း... ဥမ်း...’ ဟု ကြားတတ်ကြ၏။ ကိုမာယသည် ပန်းပဲထုရင်းနှင့်လည်း ဂုဏ်တော် များကို ပွားများလေ၏။ ဂုဏ်တော်ကို မပွားများသည့် အခါများ၌လည်း ‘ဥမ်း’ဟူသောအသံကို (၆၄)ခါတစ်ဖြတ် အစဉ်မပြတ် ရွတ်ဆိုနေတတ် လေ၏။

ရန်မလိရွာမှ ရွာသူရွာသားများသည် ကိုမာယကြီးအား ဥမ်းလူကြီး ဟူ၍လည်းကောင်း၊ ကိုမာယကြီး၏အိမ်အား ဥမ်းအိမ်ဟူ၍လည်းကောင်း၊ ကိုမာယကြီး၏ ပန်းပဲဖိုကိုလည်း ဥမ်းဖိုဟူ၍လည်းကောင်း ခေါ်ဝေါ်လေ့ ရှိလေ၏။

ကိုမာယကြီးသည် လုပ်ပြီးသော ပစ္စည်းများကို ရန်ကုန်သံဆိုင် များသို့သွား၍ပို့၏။ ရလာသော ငွေများဖြင့် မဂိုလမ်း (ယခု ရွှေဘုံသာလမ်း) သို့ဝင်ကာ ရွှေဒဂီးများ ဝယ်လေ့ရှိ၏။ သူသည် ကုဏ္ဍိသယ အသင်းတိုက်မှ မောင်းထုတ်ခြင်းခံရပြီးသည့်နောက်မှစ၍ ရွှေကို ရှာဖွေစုဆောင်းလိုစိတ်များ ပေါ်ပေါက်ခဲ့၏။ ရွှေကိုလည်း မက်မောတတ်လာ၏။ ညအိပ်ယာဝင်ခါနီး တွင် မိမိစုဆောင်းမိသမျှ ရွှေဒဂီးလေးများကို ထုတ်ကာ ကြည့်ရှုတတ် သကဲ့သို့ နံနက်အိပ်ရာထသောအခါ၌လည်း ထိုရွှေဒဂီးလေးများကို တစ်ကြိမ် ထပ်မံ၍ ကြည့်ရှုတတ်လေ၏။ ကြည့်ရှုရုံမျှမက ရွှေဒဂီးများကို နမ်းပင်နမ်းလိုက်သေး၏။

ရန်ကုန်မှ ပြန်လာသောအခါများတွင် မိုးချုပ်နေပြီဖြစ်ရကား တရုတ်ကြင်စိန်၏ ကုန်ဆိုင်တွင်အပ်ခဲ့သော မှန်အိမ်ကလေးကို မီးထွန်းကာ ပြန်လာ တတ်မြဲဖြစ်လေ၏။ ရန်မလိရွာသူရွာသားများသည် ထို မှန်အိမ်မှ မီးရောင်ကလေးကို လှမ်းမျှော်တွေ့မြင်ရလျှင် -

“ဥမ်းမှန်အိမ်ကလေးပြန်လာတာပါ...” ဟု တစ်ဦးကိုတစ်ဦး ပြောဆိုတတ်လေ၏။ ရွာသူရွာသားများသည် ကိုမာယကြီး၏ ဘာသာ၊ ဘာသာနေတတ်ပုံကို နားလည်သဘောပေါက်ကြလာပြီဖြစ်၏။

“ဥမ်းကြီးကကွာ...၊ တို့အရင်က ထင်သလို မှော်ဆရာကြီး လည်းမဟုတ်ပါဘူး၊ အောက်လမ်းဆရာကြီးလည်း မဟုတ်ပါဘူး၊ သူက

လူတွေနဲ့ ရောရောနှောနှော မနေတတ်တာရယ်၊ ဝတ်ပုံစားပုံက အများနဲ့ မတူဘဲ ကိုးယွှဲကားရားဖြစ်နေတာရယ်ကြောင့်ပါ။ တကယ်က ဒီလူကြီးဟာ လူအေးကြီးပါ။ သူက အားရင် ညှပ်ရွတ်နေတာ၊ သူက မရွတ်လည်း သူ့ရဲ့တူထုသံက ညှပ်ရွတ်နေတာပါ။...”ဟု ပြောဆိုနေကြလေ၏။

တစ်နေ့တွင် ရန်မလှိရွာအတွင်းမှ သားရေအိတ်ချုပ်သော ကိုသက်နီဆိုသူထံတွင် ကိုမာယသည် သားရေအိတ်တစ်လုံး ချုပ်လုပ်ပေး ရန် အပ်နှံခဲ့လေ၏။ သားရေအိတ်ကို အကောင်းစားဆိတ်သားရေဖြင့် ချုပ်လိုကြောင်း၊ အလျားတစ်တောင်၊ အနံတစ်ပေ၊ ဗျက်တစ်မိုက်ကျယ်လို ကြောင်း၊ သားရေအိတ်ပေါ်တွင်လည်း မာယဝါဒိတ်ဆိုသော မိမိ၏နာမည် ကို ထိုးလိုကြောင်း ပြောဆို၍အပ်နှံလေ၏။ သားရေအိတ်ချုပ်သမားကို သက်နီကလည်း ကိုမာယနစ်သက်သဘောကျသည်အထိ ချုပ်လုပ် ပေးလေ၏။ သားရေ အိတ်ပေါ်တွင် အခြားသားရေကိုလှီး၍ အမည်စာလုံး များ တပ်ကာ ချုပ်ပေးလေ၏။ ကိုမာယကိုင်နေကျ မှန်အိမ်ပုံကလေးကိုပင် သားရေဖြင့် ပုံဖော်ပေးထားလေ၏။ ကိုသက်နီချုပ်ပေးသော သားရေအိတ် ကို ကိုမာယသည် လွန်စွာသဘောကျလေ၏။

ထိုသားရေအိတ်ရသည့်နေ့မှစ၍ သူ၏ ရွှေဒင်္ဂါးပြားများကို ထိုသားရေအိတ်တွင် ထည့်လေတော့၏။ ပြီးလျှင် ပန်းပဲဖိုအတွင်း သောက်ရေအိုးထားသော နေရာအောက်တည့်တည့်တွင် ခင်းထားသော အုတ်များကိုခွာ၍ ကြွင်းကြီးတစ်ကြွင်းပြုလုပ်ကာ ထိုကြွင်းထဲတွင် သားရေ အိတ်ကို သိမ်းလေ၏။ ပြီးလျှင် အပေါ်မှ ဖုံးကာ အုတ်ခဲများကို စီလေ၏။ ထို့နောက်မှ သောက်ရေအိုးစင်ကို အပေါ်မှထားကာ သောက်ရေအိုးကို တင်လိုက်လေတော့၏။ ထိုသို့ထားပြီးလျှင် ကိုမာယကြီးက -

“အလုပ်တွေ အများကြီးလုပ်မယ်၊ အဲဒီတော့ ရွှေဒင်္ဂါးတွေ အများကြီးရမယ်၊ အဲဒီလို အများကြီးရရင် ဟောဒီမာယဝါဒိတ်ဆိုတဲ့ သားရေ အိတ်ထဲမှာ ရွှေဒင်္ဂါးတွေအပြည့်၊ ဟီး...ဟီး...”ဟု တစ်ကိုယ်တည်း ပီတိဖြစ်ကာ ပြောဆိုရယ်မောလိုက်လေတော့သတည်း...။ ။

BURMESE
CLASSIC



အခန်း (၁၂)

သူကြီးအိမ်

ရန်မလှီရွာတွင် ရွာဦးကျောင်းဆရာတော်ပြီးလျှင် ဩဇာအရှိ ဆုံးပုဂ္ဂိုလ်မှာ သူကြီးဖြစ်သူ ဦးကြက်ဆန်ကွဲပင်ဖြစ်၏။ ထို့အတူ ရန်မလှီ ရွာတွင် အကြီးမားဆုံးအိမ်ကို ပိုင်ဆိုင်သူမှာလည်း ၎င်းပင်ဖြစ်၏။ သူကြီး၏ အိမ်သည် လူတစ်ဖက်ခန့်ရှိသော ကျွန်းတိုင်ကြီးများဖြင့် ဆောက်လုပ်ထားသော နှစ်ထပ်အိမ်ကြီးဖြစ်၏။ အိမ်အမိုးကိုမူ အုတ်ကြွပ်ဖြင့် ပြုလုပ်ထား၏။ စင်စင်ပါ၏။ ကျွန်းအိမ်ကြီးကို ဆောက်လုပ်ထားပြီး ရေနံခွေးကို ဝအောင်

သုတ်ထားသောကြောင့် ကျွန်းအိမ်ကြီးသည် နက်မှောင်၍ ခန့်ထည်နေသကဲ့သို့ အုတ်ကြွပ်အနီဖြင့် ကြည့်၍အလွန်ကောင်းလေ၏။ အိမ်၏ နံရံစည်းများ၊ ပန်းဆွဲများကိုလည်း ပန်းများထွင်းထားသောကြောင့် အိမ်ကြီးသည် လွန်စွာခန့်ထည်နေ၏။ အိမ်နောက်ဘက် မြေကွက်လပ်တွင် သူကြီးသားများ စီးသော မြင်းများကိုထားသည့် မြင်းဖောင်းကြီးများလည်းရှိ၏။ သူကြီးသည် မြင်းကို မြင်းအတိုင်းစီးသကဲ့သို့ အမိုးမပါသော ပက်လက်လှည်းအိမ်ကလေးဖြင့်လည်း တပ်၍စီးတတ်လေ၏။

အထက်ကဆိုခဲ့သော ခမ်းနားထည်ဝါလှသည့် ကျွန်းအိမ် မည်းမည်းကြီး၏ ပြတင်းပေါက်များ၊ လူဝင်ပေါက်များတွင် ရောင်စုံဖန်ပုတီးဖြင့် ပြုလုပ်ထားသော ခန်းဆီးလိုက်ကာများ တပ်ဆင်ထား၏။ မီးဖိုဆောင်သည် အိမ်မကြီးနှင့်မတွဲဘဲ သီးခြားဆောက်လုပ်ထား၏။ ထိုမီးဖိုတွင် မီးခိုးခေါင်တိုင်လည်းရှိ၏။ ညအခါများတွင် အပေါ်ထပ်ရော အောက်ထပ်ပါ ထန်းပင်တံဆိပ် အောင်လင်းမီးအိမ်ကြီးများကို ထွန်းညှိထားတတ်သောကြောင့် အိမ်ကြီး တစ်ခုလုံး လင်းထိန်နေလေ၏။ အိမ်ရှေ့တွင် ကွမ်းသီးပင်ကလေးများ ညီညီညာညာစိုက်ထားသည်ဖြစ်ရာ နှစ်ထပ်အိမ်မဲကြီးအား ပို၍လှပစေလေတော့၏။ ခြံနှင့်အိမ်၏ကြားတွင် ရေကန်ငယ်ကလေးတူး၍ အုတ်ဘောင်ခတ်ကာ ရေများထည့်ထားလေ၏။ ထိုကန်ငယ်ကလေးတွင် သူကြီးမွေးထားသော ငန်းများသည် အစဉ်သဖြင့် ကူးခတ်နေသည်ဖြစ်ရာ မြင်ရသူတိုင်းအဖို့ သူကြီး၏အိမ်ကြီးသည် နေချင့်စဖွယ်ကောင်းလှတော့၏။

ခြံဝန်းကြီး၏ အဝင်ဝတွင်မူ 'သူကြီးအိမ်' ဆိုသောစာကို ကျွန်းပြားတွင် ထွင်းထု၍ ချိတ်ဆွဲထားလေ၏။ အိမ်အောက်ထပ်သို့ ဝင်လိုက်သည့် နှင့်တစ်ပြိုင်နက် အခန်းဆီးပျဉ်ချပ်တွင် လွန်စွာကြီးမားသော ပြောင်ချိုကြီး

ချိတ်ထားသည်ကို တွေ့ရသည် ဖြစ်၏။ ထိုပြောင်ချိုကြီး၏ အထက်နားတွင် သူကြီး မင်းကိုင်ဆောင်သော နှစ်လုံးပြူးသေနတ်ကြီးကိုလည်း တွေ့ရမည် ဖြစ်၏။ ထိုပြောင်ချိုကြီး၏ အောက်တွင်ကား 'လွန်စွာကြီးမားသော မောင်းကြီးကို ချိတ်ဆွဲထားလေ၏။ ထိုမောင်းကိုလည်း 'သူကြီးမောင်း' ဟူ၍ရေးထား၏။ ထို့အပြင် သူကြီးအိမ်၏ အောက်ထပ်တစ်ခုလုံးတွင် များစွာသောဆိုင်းဘုတ်များ တပ်ဆင်ထားလေ၏။ ထိုဆိုင်းဘုတ်များထဲတွင် လူအဖတ်အများနှင့် အမှတ်မိဆုံး ဆိုင်းဘုတ်မှာ အောက်ပါဆိုင်းဘုတ်များဖြစ်လေ၏။



လူတိုင်း ပါးပါး ဆီလမြူရင် ဘူကြီး မလိုတော့ဘူး။
မမြူရင်တော့ ထောင်ကျလိမ့်မယ်။
ဘူကြီး မလိုတော့ဘူး။

လောဘမကြီး ဒီဘူကြီး။

မဟုတ်တာ မလုပ်နဲ့။ ခားရင်းအုပ်မယ်။
ပြီးရင် ထိပ်တုံးနဲ့ချုပ်မယ်။

ဒီရွာမှာ အရက်သမား မရှိဘူး။

ဒီရွာမှာ ကြက်သမား မရှိဘူး။

ဒီရွာမှာ အုခိုးမရှိဘူး။ အုခိုးကြက်၊ အရက်
ဒီရွာက မြန်မြန်ထွက်။

ရွာထဲကို လူစိမ်း အဝင်မခံနဲ့။

ဝင်ပြီး ဂင်လည်း ဒီအတိုင်း မထွက်စေနဲ့။

အူကြီး စစ်ပြီးမှ ပြန်ထွက်ပါ။

မြေတွေ ဂင်သတ်ပါ။

လမ်း ပျက် ဂင်ပြင်ပါ။

ရန်ဖြစ်တာတွေ ဂင် ပျင်ပါ။

မီး ဆိုတာနဲ့

ရေပုံး ကိုင်ပြီး ဆား ဖြစ်ပါစေ။

အူကြီး မောင်း ထုလျှင်

ရွာလယ်မှာ ခုပါ။

သူကြီး၏ အိမ်ကြီးသည် ခန့်ညားထည်ဝါလှ၏။ သို့ရာတွင် သူကြီး
အိမ်အတွင်း၌မူ ရှုပ်ပွနေ၏။ အဝတ်ဟောင်းများလည်း ကြိုးတန်းများတွင်
တို့လို့ တွဲလောင်းဖြစ်နေ၏။ ကြမ်းပြင်တစ်ခုလုံး ဖုန်များတက်နေ၏။

ဘုရားပန်းများ ခြောက်၍နေ၏။ သောက်တော်ရေခွက်မှာ ညစ်ထေးထေး
ဖြစ်နေ၏။ မီးဖို၌ အိုးများသည် ဟိုတစ်လုံးသည်တစ်လုံးရှိနေ၏။ အဘယ်
ကြောင့်ဆိုသော် ဤအိမ်ကြီး၌ မိန်းမသားဟူ၍ တစ်ယောက်မျှ မရှိသော
ကြောင့် ဖြစ်လေ၏။ သူကြီးကတော်ကြီး ခွေးရှူးပြန်၍သေသည်မှာ ဆယ်နှစ်
ကျော်ပြီဖြစ်၏။ သူကြီးသားနှစ်ယောက်မှာလည်း မြင်းကိုယ်စီစီးလျက်
အစဉ်သဖြင့် သွားချင်ရာသို့ သွားနေတတ်၏။ သူကြီး၏တပည့် မြင်းထိန်း
ဂွတိုမှာမူ နှဲတစ်လက်ဖြင့် လူတကာ၏နားကို ဒုက္ခပေးလျက်နေ၏။
ငယ်ဂွတိုပင်လျှင် မီးဖိုကို တာဝန်ယူရ၏။ ဂွတိုချက်သောဟင်းများမှာ င်သည့်
အခါအလွန်ငါးပေါ့သည်အခါ အလွန်ပေါ့၏။ စပ်သည့်အခါ နားပင်းမတတ်
စပ်လေ၏။ ထို့ကြောင့် သူကြီးသည် အိမ်၌ထမင်းမစားဘဲ ဆရာတော်ကြီး
ကျောင်း၌ ကပ်၍ စားနေရသည်မှာ အတော်ကြာပြီဖြစ်၏။

သူကြီးတွင် သားနှစ်ယောက်ရှိ၏။ သားအကြီးမှာကြက်တော
ဟူ၍ဖြစ်၏။ သားအငယ်မှာ ဒေါင်းဆိုးဟူ၍ဖြစ်၏။ ဒေါင်းဆိုးမှာ အရက်
သောက်၏။ ကြက်တိုက်၏။ မိန်းမရှုပ်၏။ ထို့ကြောင့် သူကြီးက အိမ်တွင်
မနေရန် မောင်းထုတ်ထား၏။ သူကြီးသည် လယ်ပိုင်ရှင်တစ်ဦးလည်း
ဖြစ်၏။ ထို့ကြောင့် လယ်ခွန်လယ်ခများ ကောက်ခံခြင်းကိစ္စကို သားအကြီး
ဖြစ်သူကြက်တောအား တာဝန်ပေးထား၏။ ကြက်တောမှာလည်း ညီဖြစ်သူ
ဒေါင်းဆိုးလောက် နာမည်ဆိုးမထွက်သော်လည်း လူကောင်းတစ်ဦးတော့
မဟုတ်ပေ။ သို့ရာတွင် သူလည်း စင်းလုံးချောတစ်ဦးမဖြစ်ရှာပေ။ မကြာခဏ
အရက်သောက်၏။ ဖဲပိုင်းများတွင်လည်း မကြာခဏတွေ့ရတတ်၏။
ထို့အတူ ယောက်ျားဖြစ်သူ သစ်ပင်ပိ၍သေသွားသော အမာနီသည့်
မုဆိုးမလေးတစ်ဦးကိုလည်း ဖခင်ဖြစ်သူ သူကြီးမသိအောင် တိတ်တိတ်ပုန်း

ယူထားသူဖြစ်၏။

သူကြီးသည် မြင်းတစ်စီးနှင့် ရွာကို လှည့် သကဲ့သို့ သားအကြီးဖြစ်သူ ကြက်တောသည်လည်း မြင်းတစ်စီးဖြင့် သေရည် တင်းကုပ်သို့သွားတတ်၏။ ရိုးမပေါ်တွင် အမဲလိုက်သည်ဟု အကြောင်းပြကာ မုဆိုးမလေး အိမ်သို့သွား၍အိပ်တတ်၏။ သားငယ်ဖြစ်သူ ဒေါင်းဆိုးမှာမူ ဖခင်၏ မောင်းထုတ်ခြင်းကို ခံထားရသောကြောင့် ရွာအပြင် မန္တလေး-ရန်ကုန် ကားလမ်းနံဘေးရှိ ရွာတန်းရှည်တွင် သွားရောက်၍ နေထိုင်ရလေ၏။ ထိုသို့နေထိုင်သော်လည်း သေသေဝပ်ဝပ် နေထိုင်သည်မဟုတ်။ ဖောင်းဝပ် မြင်းကြီးတစ်ကောင်ဖြင့် လမ်းသလားလျက်ရှိလေ၏။ သူ၏ မြင်း ကိုရိုက်ရန် အသုံးပြုသော ကြာပွတ်ကိုလည်း ငွေရိုးစွပ်ထားလေ၏။ ထိုငွေရိုးပေါ်တွင် ဒေါင်းဆိုးဟူသောအမည်ကိုပင် အကျအနထွင်းထားလေ၏။ လူစည်ကားရာသို့ရောက်လျှင် ထိုကြာပွတ်ကို လူရှေ့တွင် ဟန်ပါပါ ပစ်ချတတ်၏။ ထိုသို့ပစ်ချပြီးလျှင်

“ဒေါင်းဆိုးထက်ဆိုးတဲ့ကောင်ကတော့ ဟောဒီဖြူလေးမောင်ဆိုတဲ့ ကျူပ်ရဲ့ မြင်းကြီးပါဗျာ...”ဟု ဟန်နှင့်ပန်နှင့်ပြောကာ ဂိုက်ထုတ်တတ်လေ၏။

ဒေါင်းဆိုးသည် အစ်ကိုဖြစ်သူ ကြက်တောထံတွင် မကြာခဏ လာ၍ ငွေချေးတတ်လေ၏။ ကြက်တောကလည်း -

“အဖေ့ပိုက်ဆံတွေ ပြန်ပေးနော်၊ ဒါတွေက အမတော်ကြွေကောက်ထားတာကွ၊ သက်ဆိုင်ရာကို သွင်းရမှာ...”ဟုဆိုကာ ထုတ်ပေးတတ်လေ၏။ လက်တွင်းသို့ ငွေရသွားသောအခါ၌ ဒေါင်းဆိုးက

“အစ်ကိုရာ ခင်ဗျားက ကြက်တောဆိုတဲ့အတိုင်း ကြက်နဲ့သိ

တူတာပဲ၊ စကားပြောရင် အမြဲကိုယ့်ဘက်ကို ယက်ပြီး ပြောတတ်တယ်၊ ကျုပ် ချေးတဲ့ ငွေကျတော့ အမတော်ကြွေငွေတွေလို့ပြောတယ်၊ အမာနီကို ရွှေဆွဲကြိုးနှစ်ကုံးလုပ်ပေးထားတာက ဘယ်ကငွေတွေလဲဗျ၊ မိုးပေါ်ကကျတာလား...”ဟု ပြန်၍ပက်တတ်လေ၏။ ထိုအခါ ကြက်တောက -

“မင်းဟာ ဒေါင်းဆိုးဆိုတဲ့အတိုင်း အတော့်ကိုဆိုးတဲ့ကောင်ပဲ၊ အမှန်က ခွေးဆိုးလို့မည်ရမှာ... ဒါကြောင့် အဖေက မင်းကို အိမ်မှာမထားဘဲ မောင်းထုတ်ထားတာ...”ဟု ပြန်၍ပြောတတ်မြဲဖြစ်၏။

“အဖေလည်း ဘာထူးလဲဗျာ...၊ ခင်ဗျားလိုပါပဲ၊ ကားလမ်းပေါ်က ထမင်းဆိုင်က ဒေါ်ထွေးစီဆိုတဲ့ မိန်းမကြီးနဲ့ ငြိနေတာ ကျုပ်သိပါတယ်၊ ထမင်းဆိုင်ကမိန်းမကြီးနဲ့ ငြိနေတာကို ငြိနေတယ်လို့ လူသိမခံရဘူး၊ ဒေါ်ထွေးစီရဲ့ ငါးသလဲထိုးဟင်းချက်ပုံကြိုက်လို့ဆိုပြီး အကြောင်းပြပြီး ခဏခဏသွားနေတယ်လေဗျာ...၊ ခင်ဗျားနဲ့ အဖေနဲ့ကတော့ ခြေရာလက်ရာတူပါပေဗျာ၊ ခင်ဗျားက အဖေနဲ့တွေ့ရင် သုတဏ္ဏသာမလို သားလိမ္မာလုပ်ချင်တယ်၊ ခင်ဗျားပြီးသမျှကို အဖေက ယုံတယ်၊ အဲဒီတော့ ခင်ဗျားကို ဘယ်မောင်းထုတ်မလဲ၊ ကျုပ်လိုလူဆိုးကိုပဲ မောင်းထုတ်မှာပဲ၊ ဒါပေမဲ့ အခုကတည်းက ပြောထားမယ်နော်၊ အဖေ သေလို့ကတော့ ပစ္စည်းတွေကို ခင်ဗျားတစ်ယောက်တည်း ယူလို့မရဘူးနော်၊ တစ်ယောက်တစ်ဝက်ပဲ၊ အိမ်ကြီးကိုလည်း ခင်ဗျားတစ်ယောက်တည်း အပိုင်စီးလို့မရဘူး၊ တစ်ယောက်တစ်ဝက်ပဲ၊ ခင်ဗျားတစ်ယောက်တည်း အပိုင်စီးစီးလို့ကတော့ ရန်မလိုရွာက သူကြီးအိမ်မည်းမည်းကြီး မီးလောင်ပြီသာမှတ်ပေတော့...”ဟုပြောဆိုကာ မြင်းဖြူကြီးပေါ်သို့ လွှားကနဲခုန်တက်၍ ကစုန်ငိုင်းသွားတတ်လေ၏။

အထက်ပါအချင်းအရာများမှာ သူကြီးသား အဖသုံးဦး၏ မကြာ
ခဏဖြစ်ပေါ်လေ့ရှိသော အခြေအနေများဖြစ်၏။ ရန်မလိုရွာသူကြီး
ဦးကြက်ဆန်ကဲ့သည် ရန်မလိုရွာအပေါ်တွင် ဩဇာရှိသော်လည်း သူ၏
သားနှစ်ဦးအပေါ်၌ များစွာဩဇာမရှိလှကြောင်း ထင်ရှားလေတော့
သတည်း။





အခန်း (၁၃)

ကိုမာယကြီး ရုပ်ရည်ပြောင်းလာပြီ

ကိုမာယ၏အိမ်သို့ ကိုမာဋ္ဌလိ မရောက်သည်မှာ ကြာပြီဖြစ်
၏။ ကိုမာဋ္ဌလိသည် တောင်ငူဘက်တွင်ရှိသော ကျောက်ထိုးဆရာ
တစ်ဦးကွယ်လွန်သွားသောကြောင့် ထိုသူ၏နေရာတွင် အစားဝင်ရောက်
လုပ်ကိုင်ပေးနေရလေ၏။ ထို့ကြောင့် ရန်မလိရွာ၌ပင် မနေနိုင်ဘဲ
တောင်ငူသို့ ပြောင်းရွှေ့နေထိုင်ခဲ့ရလေ၏။ ထိုနေရာအတွက် သက်တမ်းရာမှ
ကျောက်ထိုးဆရာအသစ် ပို့လိုက်မှသာလျှင် ရန်မလိရွာသို့ ပြန်ရလေ၏။

ထိုသို့ပြန်ခွင့်ရသည်နှင့်တစ်ပြိုင်နက် ကိုမာယ၏ အိမ်သို့ရေးဦးစွာ ရောက်လာလေတော့၏။

ကိုမာယကြီးသည် ပန်းပဲထုလျက်ရှိလေ၏။ ကိုမာဋလိသည် ကိုမာယနှင့်တွေ့လျှင်တွေ့ချင်း

“ခင်ဗျားရဲ့တူသံကိုဗျာ ရွာထိပ်ရောက်ကတည်းက ကြားရပါတယ်၊ တကယ်ပါပဲ၊ တူသံကလည်း ‘ဥဇ္ဇိ...ဥဇ္ဇိ...’ လို့ မြည်နေတယ်ဗျာ အသံဩဇာပြည့်ဝတဲ့လူကြီးတစ်ယောက်ထိုင်ပြီး ဥဇ္ဇိခွတ်နေတဲ့ အတိုင်းပါပဲ” ဟု ပြောလေ၏။

“ဒါနဲ့နေပါဦး ကိုမာဋလိရယ်၊ ခင်ဗျား ကျုပ်ဆီကို ရောက်မလာတာ အတော်ကြာပြီပဲ၊ တောင်ငူဘက်ကို အလုပ်က ပြောင်းသွားရတယ်ဗျေ...” ဟု ကိုမာယက မေးလိုက်လေ၏။

“ပြောင်းရတာတော့ မဟုတ်ပါဘူးဗျာ၊ ဟိုမှာ လူမရှိလို့ အစားထပ်ပေးရတာ၊ အခုတော့ လူစားရလို့ပြန်လာပြီဗျာ၊ တစ်ခုပြောရဦးမယ်ဗျာ ကိုမာယကြီး ရုပ်ပြောင်းသွားတယ်၊ ဘယ်လိုပြောင်းသွားသလဲတော့ မသိဘူး၊ ကျုပ်ရဲ့ မျက်စိထဲမှာ တစ်မျိုးတစ်ဖုံဖြစ်နေတယ်၊ အသားအရောင်ကလည်း အရင်နဲ့မတူဘူးဗျာ၊ ဝင်းဝင်းဝါဝါဖြစ်လာသလိုပဲ၊ မျက်လုံးတွေကလည်း နက်မှောင်လာတယ်၊ နည်းနည်းထူးပြီဗျာ...” ဟုကို မာဋလိက ပြောလိုက်လေ၏။

“ဒါကတော့ ဒီလိုပါဗျာ၊ (၆၄) နဝင်းကို လုပ်လာတာ နှစ်ဝါရှိပြီလေဗျာ၊ ရှစ်လနှစ်ကြိမ်ရှိသွားပြီဗျာ၊ အဲဒီတော့ (၆၄) နဝင်းရဲ့ဓာတ်က စွဲပြီလေဗျာ၊ အဲဒီနဝင်းက ဒေဝါနဝင်းဗျာ၊ အလွယ်ပြောရရင်တော့ နတ်ဒေဝတာတွေရဲ့ အရိပ်အငွေ့တွေ သန်းလာတာပေါ့ဗျာ၊ ငါးနှစ်လေးလ

ပြည့်တဲ့အခါမှာ သုံးဆယ့်ငါးနဝင်းကို ပြောင်းမယ်လေဗျာ၊ အဲဒီကျတော့ တစ်ခါပြောင်းဦးမှာဗျာ၊ အဲဒီကျတော့ အသံဩဇာဓာတ်ပြောင်းသွားလိမ့်မယ်၊ ကျွန်နဝင်းလေဗျာ၊ အဲဒီ နဝင်းကသိကြားနဝင်းမဟုတ်လား...” ဟု ကိုမာယကြီးက ပြောလေ၏။ ထိုအခါ ကိုမာဋလိက -

“သုံးဆယ့်ငါးဆိုတာက ဘယ်လိုပြောတာတုံး၊ ကျုပ်ကို ပြောပြပါဦးဗျာ၊ ကျုပ် မသိရဲ့၊ အမှန်ပါဗျာ...” ဟု ပြောလိုက်လေ၏။

“ဒါက ဒီလိုဗျာ၊ အဋ္ဌလင်္ဂဂြိုဟ်ခွင်မှာရှိတဲ့ ပါပဂြိုဟ်သက်တွေ ပေါင်းလိုက်ရင် (၃၆)ရတယ်ဗျာ၊ အဲဒီမှာ ကိတ်ဂြိုဟ်တစ်လုံးအတွက် တစ်ကိုနုတ်ရတယ်ဗျာ၊ အဲဒီတော့ သုံးဆယ့်ငါးရတာပေါ့ဗျာ...၊ အလုပ်စခန်းစတင်အခါမှာ ငှက်ပျောသီးနှစ်ဖီး၊ အုန်းသီးတစ်လုံးနဲ့ စရတယ်ဗျာ၊ ဘာကိုပဲလုပ်လုပ် သုံးဆယ့်ငါးကို ထုံနေအောင်လုပ်ရတယ်” ဟု ကိုမာယကြီးက ပြောလေ၏။

“အဲဒါပြီးရင်ကော ကိုမာယရယ် ဘာဆက်လုပ်လို့ရဦးမှာလဲ...” ဟု ကိုမာဋလိက မေးပြန်လေ၏။

“အဲဒါကျတော့ (၉)ဂဏန်းနဲ့ အလုပ်လုပ်ရတော့မှာ...၊ ဗြဟ္မာနဝင်းဖြစ်သွားပြီ၊ ငှက်ပျောသီး ကလည်းသုံးဖီး၊ အုန်းသီးကလည်း တစ်လုံးပေါ့ဗျာ၊ ရေက သုံးခွက်၊ ဖယောင်းတိုင်ကလည်းသုံးတိုင်၊ ပြီးတော့ ညစာလည်း မစားရတော့ဘူးဗျာ၊ မီးသည်းလွတ်သွားပြီ၊ အသီးအနှံတွေလောက်ပဲ စားရတော့မှာ၊ အဲဒါအပြင် အချိန်ရသလောက် မေတ္တာကိုပွားရမှာဗျာ၊ အလွယ်မှတ်ထားဖို့ကတော့ နတ်၊ သိကြား၊ ဗြဟ္မာသုံးဆယ့်ပေါ့ဗျာ၊ အဲဒါ စုစုပေါင်း အချိန်အတိုဆုံး လုပ်ရင်တောင် ကိုးနှစ်လခန့်မှာ၊ အဲဒီအဆင့်ရောက်ရင် အတော်ကလေး ခရီးပေါက်ပြီပေါ့ဗျာ၊ ငါ့ခြားဘာမှ

မပါဘူး။ ပုတီးတစ်မျိုးတည်းသွားတဲ့လမ်းဗျ။ ‘ပုတီးတစ်လုံးကျောက်ခနဲ
ခရီးအဆုံးပေါက်မလွဲ...’ဆိုတာ ကြားဖူးတယ်မဟုတ်လား...”ဟုပြော
ကာ ကိုမာယကြီးသည် တဟားဟား ရယ်နေလေ၏။ ကိုမာဋ္ဌလိက-

“ကျုပ်လည်း မကြာခင် အဲဒီလမ်းကို လိုက် ဖြစ်မှာပါဗျာ...”ဟု
ပြောလေ၏။

ထို့နောက် ၎င်းတို့နှစ်ဦးသည် ရေနွေးကြမ်းကို ထန်းလျက်ဖြူ
ဆုပ်ဖြင့်မြည်းရင်း စကားစမြည် ပြောနေကြလေ၏။

“ဒါနဲ့ မေးဦးမယ် ကိုမာယကြီးက... သိကြားအဖွဲ့က ငွေတွေ
ပျောက်တယ်ဆိုပြီး ပဌမဝင်းထိန်က ခင်ဗျားကိုစွပ်စွဲပြီး ရင်နဲ့ကျောကို
ကြိုးခေါက်နှိုက်တာ ကျုပ်ဖြင့်ဗျာ... ဒီတစ်သက် ခင်ဗျားအနေနဲ့ နာလံထူ
နိုင်မှာမဟုတ်တော့ဘူးလို့ ထင်နေတာ၊ ခုတော့လည်း တကယ့်ကို ကျန်း
ကျန်းမာမာကြီးအတိုင်း ပြန်တွေ့ရတာ၊ ဘယ်လိုဆေးဝါးတွေများ ခင်ဗျား
မှာရှိလို့လဲဗျာ...”ဟု ကိုမာဋ္ဌလိက မေးလေ၏။

“ကြက်သွန်ပေါ့ဗျာ၊ ကြက်သွန်ဟာ ဂမုန်းတစ်မျိုးဗျ ကိုမာဋ္ဌလိ
ရဲ့၊ လွယ်လွယ်တွေ့နေလို့ လူတွေကအထင်မကြီးတာ၊ ကြက်က
ဗြိုဟ်သက်(၁၅) ရတယ်လေဗျာ၊ သွန်က ဗြိုဟ်သက်(၂၁)ရတယ်လေဗျာ၊
ပေါင်းလိုက်ရင် နဝင်းကိုက်ပြီးသားဗျ၊ ပြီးတော့ ရှေးကဆရာကြီးတွေက
ကြက်သွန်နဲ့သိကြားကို အားဆေးအဖြစ်တောင် သုံးကြတာ...”ဟု ပြန်၍
ဖြေပြီးလျှင် ကိုမာယကြီးသည် နှစ်ဦးကြားစွာရယ်၍နေလေ၏။

“ပြီးတော့ ခင်ဗျားက ပန်းပဲဆရာဆိုပေမဲ့ မြန်မာဆေးပညာ
ကိုလည်း တတ်တယ်မို့လား၊ အဲဒါလည်း ပြောစမ်းပါဦးဗျ” ဟု ကိုမာဋ္ဌလိ
က မေးလေ၏။

“ဟုတ်ပါတယ်ဗျာ၊ ကျုပ်ကို ဆေးပညာ သင်ပေးခဲ့တဲ့ဆရာက
ရှမ်းပြည်နယ်ဘက်ကဗျ၊ ဆရာ ရှမ်းလေးလို့ခေါ်ကြတာ၊ ကျုပ်က သူ့ဆီက
ပညာရင်နို့ သောက်စို့ခဲ့ရတာ၊ နည်းက လွယ်တယ်ဗျ၊ အကောက် အယူမှာ
နည်းနည်းလေးနက်တယ်၊ နည်းပြောပါဆိုရင် နာရီဝက်ပဲ၊ အကောက်
အယူပြောပါဆိုရင်တော့ ဒီတစ်သက်ပဲ...”ဟု ကိုမာယကြီးက ပြောရာ
ကိုမာဋ္ဌလိက -

“စိတ်ဝင်စားစရာပါပဲဗျာ၊ နည်းနည်းပါးပါးပြောလို့ရရင် ပြောပြ
စမ်းပါ...” ဟု ပြောလေ၏။

“ဒီလိုဗျ... လူဟာ အသက်အပိုင်းလိုက် အပူရှုပ်၊ အအေးရှုပ်
ဖြစ်ပေါ်နေတယ်၊ အဲဒါကို ကျုပ်ဆရာက ဘယ်လိုပြောသလဲဆိုတော့
ရောဂါသည်ရဲ့ အသက်ကို (၇)နဲ့စားလိုက်၊ (၁)ဖြစ်စေ၊ (၃)ဖြစ်စေ၊ (၆)
ဖြစ်စေကြွင်းရင် အပူဓာတ်ခိုက်တယ်လို့ပြောတယ်ဗျ၊ အဲဒါကို သူက
‘အိုးစည်သံ’လို့ နာမည် ပေးထားတယ်၊ (၂) ဖြစ်စေ၊ (၀) ဖြစ်စေ၊ (၄)ဖြစ်စေ၊
(၅)ဖြစ်စေ... ကြွင်းရင် အအေးဓာတ်ခိုက်တယ် လို့ပြောတယ်ဗျ၊ အဲဒါကို
တော့ သူက ‘ခွန်းနဲ့လေပြည်’လို့ နာမည်ပေးထားတယ်ဗျ၊ အပူဓာတ်
ခိုက်တဲ့လူကို အကြော်အလှော်ပူပူနွေးနွေးတွေကျွေးပြီး ကုတာပဲဗျ၊
အအေးဓာတ်ခိုက်တဲ့လူကို ချဉ်ရေဟင်းကျွေးပြီး ကုလေ့ရှိတယ်ဗျ၊ ကျုပ်က
ဝါသနာပါတာပါဗျာ၊ သိပ်ပြီး အကျွမ်းကြီးထဲက မဟုတ်ပါဘူး၊ ဒါပေမဲ့
ဆရာနဲ့တော့ လက်ထပ်သင်ထားတာပဲဗျ...”ဟု ကိုမာယကြီးက
ပြောလေ၏။

“ဘာပဲဖြစ်ဖြစ်ဗျာ ကျုပ်လည်း ခင်ဗျားဆီမှာ အဲဒီလောက်
သင်ရဦးမယ်ဗျာ၊ ကျုပ်ကို သင်ပေးစမ်းပါ...”ဟု ကိုမာဋ္ဌလိက

“ဘာပဲဖြစ်ဖြစ်ဟု ကိုယ်က ပညာသင်ချင်တယ်ဆိုတော့ သည်းခံရမှာပဲပေါ့။ ကျောက်ထိုးဆရာ အလုပ်က ပင်စင်ယူတာနဲ့ သင်မယ်ဗျာ၊ လိုက်ပြီးမှိုခမ်းပါ။ . . ” ဟု ကိုမာဋ္ဌလိက ပြောလိုက်လေတော့သတည်း။

စံနှုန်း သိသာ ပူဇော်
စံနှုန်း-၀၁၀၀
အမှတ် ၁၀၀/၁၀၀၀



အခန်း (၁၄)

ကလေးကချေ ဒေါင်းဆို:

ရန်မလိုရွာ သူကြီးမင်းဦးကြက်ဆန်ကွဲ၏ခမ်းနားလှသော ကျွန်းအိမ်မည်းမည်းကြီး၏ အပေါ်ထပ်တွင် သူကြီးသားကြက်တောသည် လမ်းမဘက်ကိုမျှော်ကြည့်ရင်း ငူငူကြီးမတ်တပ်ရပ်၍နေလေ၏။ အချိန်မှာ ညနေ နွားရိုင်းသွင်းချိန်ဖြစ်၏။

ကြက်တောသည် တစ်စုံတစ်ခုကို မကျေနပ်သည့်သဘောဖြင့် မကြာခဏ တောက်ခေါက်လျက်ရှိလေ၏။ ထိုအချိန်မှာပင် မြင်းအတွင်း သို့မြင်းတစ်စီးဝင်လာလေ၏။ မြင်းပေါ်မှ လူသည် မြင်းရိုက်သော ကြာပွတ်

ကိုကိုင်ကာ ခုန်၍ဆင်းပြီးလျှင် အပေါ်ထပ်သို့ ပြေး၍တက်လာလေ၏။

“ဪ...ဒေါင်းဆိုး...၊ မင်းက လာသေးသကဲ့...”ဟု ကြက်တောက ပြောလိုက်ရာ သူ၏ညီဒေါင်းဆိုးက -

“ရုပ်ချောပြီး သဘောကောင်းတဲ့ အစ်ကိုတစ်ယောက်က ခေါ်တယ်ဆိုတော့လည်း လာရတာပေါ့ဗျာ...၊ ဘာများပေးဦးမလဲလို့ မျှော်လင့်ခဲ့ပါတယ်။ ငါ့ညီလေး ဒေါင်းဆိုးဟာ အဖေက စိတ်ဆိုးလို့မောင်း ထုတ်ထားတာ...၊ စားရမဲ့ သောက်ရမဲ့များ ဖြစ်နေမလားဆိုပြီး အစ်ကိုက ပိုက်ဆံခေါ်ပေးမလားဆိုပြီး အပြေးလေးလာခဲ့တာဗျို့...”ဟု ပြောင်စစ် စပ်မျက်နာဖြင့်ပြောလေ၏။

“ဟေ့ကောင်...ရွတ်နောက်နောက် လုပ်မနေနဲ့၊ သေချင်လို့ လား...”ဟု ကြက်တောက ကြိမ်းမောင်းလိုက်လေ၏။

“သေချင်တဲ့လူရယ်လို့ လောကမှာ ရှိပါ့မလားဗျာ...၊ အသက် ရှည်ချင်တဲ့လူချည်းပါး ဒါကြောင့် အသက်ရှည်ရာ အနာမဲ့ကြောင်းလို့ ရွာဦး ကျောင်းဆရာတော်က ဆုပေးတာပေါ့ဗျ။ ကျုပ်ကတော့ မသေချင်ပေါင် ဗျာ...၊ သစ်ပင်ပိပြီး သေတဲ့လူရဲ့မိန်းမ အမာနီဆိုတဲ့ မုဆိုးမလေးကို မယားမပီ၊ သားမပီခိုးပြီးပေါင်းနေတဲ့လူကို အဲဒီမုဆိုးမလေးက ငွေဘယ် လောက်ပေးရမယ်၊ မပေးရင် သူ့ကြီးကို တိုင်လိုက်မယ်လို့ အကြပ်ကိုင် ခံနေရတဲ့လူများဆိုရင်တော့ သေချင်စိတ်ပေါက်ချင်ပေါက်ပေမပေါ့ဗျာ။ ကျုပ်မှာ အဲဒီအဖြစ်မျိုးမှမရှိဘဲ၊ ဘယ်သေချင်ပါ့မလဲ ကိုကြက်တောကြီး ရယ်...”ဟု ဒေါင်းဆိုးက ပြောလိုက်ရာ ကြက်တောသည် အရှိက်ကို ထိုးမိသွားသည့်ပမာ ဂူငူငိုငိုကြီးဖြစ်သွားလေ၏။ ထို့နောက်မှ -

“ဟေ့ကောင် ဒေါင်းဆိုး...၊ မဆိုင်တာတွေ မပြောနဲ့၊ မကြာခင်

ပြန်ပေးပါမယ်ဆိုပြီး မင်း ငါ့ဆီကယူသွားတဲ့ ငွေသုံးထောင်ဟာ ငါ့ငွေမဟုတ် ဘူးကွ၊ အဖေ ကောက်ထားတဲ့ အမတ်ကြေးငွေတွေ၊ အဲဒါမပေးရင် ငါ့မှာလည်း စိုက်စရာမရှိဘူး၊ အဖေမှာလည်း မရှိဘူးကွ၊ အဖေ ထောင်ကျ သွားလိမ့်မယ်၊ တို့အဖေ ဦးကြက်ဆန်ကွဲဟာ နာမည်တစ်လုံးနဲ့ ဂုဏ်သိက္ခာ ရှိတဲ့ သူကြီးကွ၊ အဲဒီလိုဖြစ်သွားပြီဆိုရင် ငြိပါလေရောကွ...၊ အဲဒီတော့ အဲဒီငွေကို အမြန်ဆုံးပေးပါ...”ဟု ကြက်တောက ပြောလေတော့၏။

“မိုးကြိုးက ဆယ်တစ်ချက်ပစ်ရစေရဲ့...၊ မြွေဆိုးက ကိုးဆယ် ကိုးကောင်ကိုက်ရစေရဲ့...၊ ကျုပ်မှာ ငွေဆိုလို့ ကြေးပြားအပဲ လေးတစ် ပြားတောင် မရှိပါဘူးဗျာ...”ဟု ဒေါင်းဆိုးက ကျိန်တွယ်၍ ပြောလေ၏။

“မိုးကြိုးက ဘာဖြစ်လို့ ဆယ်တစ်ခါတည်း ပစ်ရမှာလဲ၊ မင်းခေါင်း ပေါ်ကို တစ်ဒါဇင်ပြည့်အောင်ပစ်ချလိုက်ပါလား...”ဟု ကြက်တောက ဒေါနှင့်မောနှင့် ပြန်၍ပြောလေ၏။

“တစ်ဒါဇင်ပစ်လို့ မဖြစ်သေးဘူး ကိုကြက်တောကြီးရဲ့...၊ မိုးကြိုးတစ်လုံးက ဟောဒီအိမ်ကြီး ပေါ်ပစ်ချဖို့ ချန်ထားရဦးမယ်၊ ဒီအိမ်ကြီး ရှိပြီး ဒီအိမ်က အငယ်ဆုံးသားတစ်ကောင်ဟာ ဒီအိမ်ကြီးမှာ နေခွင့်မရဘူး ဆိုတာ ဘယ်လောက်များ ရင်နာစရာကောင်းသလဲဗျာ...”ဟု ဒေါင်းဆိုး က ညှိုးငယ်သောမျက်နှာအမူအယာလေးကိုလုပ်၍ ပြောလေ၏။

“အဲဒီလိုဆိုရင်လည်း မြွေဆိုးက အကောင်တစ်ရာပြည့်အောင် ကိုက်လိုက်ကွ...၊ ဘာဖြစ်လို့ ကိုးဆယ်ကိုးကောင်ပဲကိုက်ရတာ တဲ့...”ဟု ကြက်တောက မေးပြန်လေ၏။

“ဪဗျာ...၊ အကောင်တစ်ရာကိုကိုပြီး သေလိုက်ရင် ပိုပြီး ကောင်းပါတယ်၊ ဒါပေမဲ့...တစ်ကောင်တော့ ချန်ထားရဦးမယ်ဗျို့...၊

ကျွန်တော့်အစ်ကို ကိုကြက်တောကြီးတစ်ယောက် တိတ်တိတ်ပုန်း ယူထားတဲ့ မိန်းမက ငွေညှစ်လို့ သေချင်စေခံနေတာ...။ သူ့အတွက်တော့ သနားသောအားဖြင့် တစ်ကောင်လောက်တော့ ချန်ထားရပေမယ့်...။”

ဟု ဒေါင်းဆိုးက သနားဖွယ်ကောင်းသောလေသံကို လုပ်၍ပြောလေ၏။
“ဟေ့ကောင်... မင်းနဲ့ အပိုစကားပြောဖို့ အချိန်မရဘူး၊ အဲဒီငွေကို ဘယ်တော့ပေးမလဲ၊ မပေးရင်တော့ မင်းကို လည်ပင်းညှစ်ပြီး သတ်ရလိမ့်မယ်...”ဟု ကြက်တောက ကြိမ်းမောင်းကာ ရှေ့သို့တိုးသွားလေ၏။ ထိုအခါ ဒေါင်းဆိုးက -

“ပေးမယ့်ရက်ကို အတိအကျပြောရရင်တော့ ကမ္ဘာလဆန်းတစ်ရက်နေ့ပေါ့ဗျာ...။ အဲဒီနေ့ဟာ တနင်္ဂနွေနေ့ကျမလားမဆိုနိုင်ဘူး၊ ဘာပဲဖြစ်ဖြစ် အဲဒီနေ့မှာတော့ အမှန်တကယ်ပေးပါ့မယ်ဗျာ...”ဟု ရွတ်နောက်နောက်မျက်နှာဖြင့် ပြောလိုက်လေ၏။

ကြက်တောသည် စိတ်ကို မထိန်းနိုင်တော့ဘဲ ဒေါင်းဆိုးအပေါ်သို့ ခုန်အုပ်၍ လည်ပင်းကို လက်နှစ်ဖက်ဖြင့် ညှစ်လေ၏။ ဒေါင်းဆိုးကလည်း အရှုံးမပေးဘဲ ကြက်တော၏ငယ်ပါကို ညှစ်လေ၏။ ထို့အပြင် ဒေါင်းဆိုးက -

“တကယ် စိန်ပြီလား ကိုကြက်တော...။ စိန်ပြီဆိုရင်တော့ သူညှစ်ကိုယ်ညှစ်...။”ဟု ပြောလိုက်ရာ ကြက်တောသည် ဒေါင်းဆိုး၏ လည်ပင်းကို ညှစ်ကိုင်ထားရာမှ ဆောင့်၍တွန်းလိုက်လေတော့၏။ ဒေါင်းဆိုးလည်း လူချင်းကွာသွားသည်နှင့်တစ်ပြိုင်နက် ခါးတွင်ထိုးထားသော မြင်းရိုက်ကြာပွတ်ဖြင့် ကြက်တော၏မျက်နှာကို ရှမ်းကနဲ ရိုက်ကာ

“ကိုကြက်တော... ခင်ဗျားရော ခင်ဗျား အဖေဦးကြက်ဆန်ကွဲကြီး

ရောဟာ လူညံ့တွေဗျ၊ ဘယ်တော့မှ ယဉ်ဖို့စိတ်မကူးနဲ့...။ ဒါက နမူနာပေးခဲ့တာ၊ အဲဒီစပ်ဖျင်းဖျင်း အရသာလေးကို မြည်းစမ်းပြီးမှ စိန်ခေါ်စမ်းပါဗျာ...။ ဟဲဟဲ... ပြောရဦးမယ်၊ စိန်ဆိုလို့ ခုမှသတိရတယ်...။ ခင်ဗျား အဖေဖိုက်ဆံခိုးပြီးတော့ မုဆိုးမအမာနီကို ဝယ်ပေးထားတဲ့ စိန်နားကပ်ဟာ သူ့လက်ထဲကနေ သူနဲ့ဖြစ်နေတဲ့ ညှိမောင်ဆိုတဲ့ ကောင်လေး လက်ထဲကို ရောက်သွားတယ်၊ အဲဒီကောင်လေးကတစ်ဆင့် ဖဲပိုင်းထဲကို ရောက်လာတယ်၊ အဲဒီစိန်နားကပ်ဟာ သင်္ဃန်းကျွန်းက ဖဲကြောင်ပါး သာဉာဏ်လက်ထဲကို ရောက်သွားပြီ၊ အမာနီပန်နေတဲ့နားကပ်ဟာ စိန်မဟုတ်ဘူး၊ ခင်ဗျားသိမှာ စိုးလို့ ဥဿဖယားကို ငွေနှံလုပ်ပြီး ရွှေရည်စိမ်ထားတာ ကိုကြက်တောကြီးရော...။ ခင်ဗျားလောက် အားတဲ့လူကြီးကို အဲဒီမုဆိုးမ...။”ဟု ပြောလိုက်လျှင် ကြက်တောသည် မျက်နှာကြီးနီမြန်း၍ -

“တော်... ဟေ့ကောင်၊ မဟုတ်တာတွေ မပြောနဲ့...။ အမာနီဟာ သစ္စာရှိတယ်ကွာ...”ဟု ပြန်၍ပြောလိုက်လေ၏။

“သစ္စာရှိတာ ခင်ဗျားအသိဆုံးပါဗျာ...။ သူ့လင်သစ်ခုတ်သွားစုန်း ခင်ဗျားနဲ့ မြက်ပင်ချုံထဲမှာ နှစ်ပါးသွားတာလေ၊ အဲဒါကြောင့် ဟိုငှက်သစ်ပင်ပိသေရတာဗျ၊ မေ့သွားပြီလား...။ မှတ်ဉာဏ်ကောင်း အောင်ညံ့ရွက်ပြုတ်တို့နော်...”ဟု ဒေါင်းဆိုးက ပြောင်စပ်စပ်မျက်နှာဖြင့် ပြောလိုက်လေ၏။ ကြက်တောသည် လွန်စွာစိတ်ဆိုးနေ၏။

“အဲဒါက ခင်ဗျားညံ့တာကိုပြောတာ...။ အဘိုးကြီးညံ့တာကိုလည်း ပြောပြဦးမယ်၊ ဦးကြက်ဆန်ကွဲကြီး ညံ့လိုက်ပုံကတော့ဗျာ၊ ကားလမ်းထမင်းဆိုင်က မိန်းမကြီးကို သူက သွားကပ်တယ်၊ ဟိုမိန်းမကြီးက အိမ်ဆောက်ခိုင်းတယ်၊ ကားလမ်းနံဘေးက နှစ်ထပ်အိမ်အမည်း

ကြီးဟာ အဲဒီမိထွေးတော်ကြီးရဲ့အိမ်ဗျ၊ ဘယ်ကသစ်တွေနဲ့ ဆောက်သလဲ
သိလား၊ သစ်သူခိုးတွေဆီက ဖမ်းထားတဲ့သစ်တွေနဲ့ ဆောက်တာ၊ အ
သစ်တောဘက်က အဲဒီသစ်တွေပို့ ဖို့တောင်းနေပြီ၊ အဘိုးကြီး လျှာထွက်
နေပြီ၊ အဲဒီသစ်တွေ မပို့နိုင်ရင် အဘိုးကြီးထောင်ကျမှာ၊ အဘိုးကြီး
ထောင်ကျတာနဲ့ အဲဒီမိန်းမကြီးက သူတို့ဆိုင်မှာ အမြဲ ထမင်းစားတဲ့
အဝေးပြေး ကားဒရိုင်ဘာ သျှောင်ပိုကို အဲဒီအိမ်ပေါ် ဆွဲတင်လိုက်မှာ...
သျှောင်ပိုက မနွေကတောင် ကျုပ်ကို လာရိုနေသေးတယ်၊ မင်းအဘိုး
ကြီးကလည်းကွာ ထောင်က မကျနိုင်သေးဘူး၊ သူ ထောင်ကျတာနဲ့ငါက
အဲဒီအိမ်ပေါ်တက်နေရမှာ၊ ငါ့အဖို့ နေစရာလည်းရမယ်၊ အဘွားကြီးက
ထမင်းဆိုင်ဆိုတော့ ငါးရဲ့အူဆီပြန်ဟင်းနဲ့ နေ့တိုင်းစားရ မှာကွ၊ ငါးရဲ့အူက
ဘယ်ကလာသလဲဆိုတော့ ပကိုင်ဘက်က အင်းကလာတာကွ၊ အဘွား
ကြီးကလည်း မခါးဘူးကွ၊ ငါးရဲ့အူကလည်း ချိုတယ်လို့တောင် ကျုပ်
ကို လာရိုသွားသေးတယ်၊ ဒီမှာ ကိုကြက်တော...၊ ခင်ဗျားတို့သားအ
ညံ့ပုံကတော့ ကျုပ်ဟာ ကလေး ကချေပိုင်းမှာ အတော်မျက်နှာပူနေရတယ်
ကြည့်လည်းလုပ်ကြပါဗျာ...၊ လောကကြီးမှာ မျက်နှာမပူချင်လို့ ကလေး
ကချေလုပ်တာဗျ၊ အခုတော့ဗျာ ကလေးကချောဝမှာတောင် မျက်နှာပူ
ရတယ်ဆိုတော့ မဟုတ်သေးဘူးဗျာ...၊ ကဲသွားမယ်...'' ဟုဆိုကာ
ဒေါင်းဆိုးသည် ကိုးရိုကားယား က၊ပြ၍ အောက်သို့ ပြေးဆင်းသွားခဲ့
လျှင်မြင်းပေါ်သို့ လွှားကန်ခုန်တက်ကာ ကဆုန်စိုင်း၍ ထွက်သွား
တော့သတည်း...။ ။





အခန်း (၁၅)

လိုက်တော်မူ

ကိုမာဃသည် သံထည်ပစ္စည်းများကိုကြိုးစား၍ ဆိုင်သို့
ပို့၏။ ငွေများရလာသည်နှင့် ရွှေဒဂါးပြားများဝယ်ကာ မာဃဝါဒိတ်ဟု
နာမည်ထိုးထားသော သားရေအိတ်ကြီးအတွင်းသို့ထည့်လေ၏။

ရွှေဒဂါးပြားများသည် သားရေအိတ်ကြီး ပြည့်မောက်သည်အထိ
ရရှိနေပြီဖြစ်၏။ ကိုမာဃကြီးသည် ရွှေများစွာပိုင်ဆိုင်နေပြီဖြစ်သောကြောင့်
လွန်စွာမှ ပျော်ရွှင်နေလေ၏။ ညအိပ်ရာဝင်ခါနီးတွင် မြေကြီးအောက်၌

ဝက်ထားသော ရွှေအိတ်ကိုထုတ်၍ စားပွဲခုံပေါ်တွင် ဖယောင်းတိုင် (၆၄) တိုင်ထွန်းပြီးလျှင် ရွှေဒင်္ဂါးပြားများကိုချကာ တစ်ပြားစီအရသာခံ၍ ကိုင်တွယ်ကြည့်ရှုလေ၏။ ထိုသို့ ကိုင်တွယ်ကြည့်ရှုရင်း ပါးစပ်မှလည်း-

“ရွှေဒင်္ဂါးတွေ... မင်းတို့ဟာ သိပ်လှတာပဲ၊ မင်းတို့ရဲ့ အဆင်း ဝဏ္ဏဟာလည်း လင်းသဗျား...၊ ဝင်းသဗျား...၊ မင်းတို့ရဲ့ အလေး ဂဏဟာလည်း လေးသဗျား၊ နှစ်သဗျား၊ ဒါကြောင့် ငါကမင်းတို့ကို ချစ်တာ...၊ လောဘကြီးလို့မဟုတ်ဘူး၊ ချစ်ရမှာမို့ ချစ်တာ၊ မင်းတို့ကလည်း ငါ့ကိုချစ်ကြပါကွာ၊ ငါ့ဆီက ဘယ်ကိုမှမသွားနဲ့၊ ဘယ်သူ့ခေါ်ခေါ်မလိုက်နဲ့၊ ကြားလား...၊ ကိုမာဃကြီးနဲ့ မင်းတို့ရွှေဒင်္ဂါးတွေနဲ့က နှစ်ယောက်လည်းမဟုတ်ဘူး၊ နှစ်ခုလည်းမဟုတ်ဘူး၊ တစ်ခုတည်းတစ်သားတည်း၊ ရွှေလည်း မာဃ၊ မာဃလည်း ရွှေ...၊ ဟေးဟေး...၊ ဓားပြတိုက်လို့ ပါသွားလည်းပြန်လာကြနော်၊ သူခိုးခိုးလို့ ပါသွားလည်း ငါ့ဆီကိုပြန်လာကြ၊ တခြားသူက ငါ့လောက် မင်းတို့ကို ချစ်မှာမဟုတ်ဘူး၊ ငါက မင်းတို့ကိုတအားချစ်တာ...”ဟု နေ့စဉ်နေ့တိုင်းပြောလေ့ရှိလေ၏။ ထိုသို့ ပြောသည်မှာ နံနက်အိပ်ရာထလျှင်တစ်ကြိမ်၊ ညအိပ်ယာဝင်လျှင် တစ်ကြိမ် ဖြစ်၏။

တစ်နေ့တွင် ကိုမာဃကြီးသည် သံထည်ပစ္စည်းများပို့၍ မိုးစုပ်စုပ် ချုပ်မှန်အိမ်ကလေးကို လက်တွင်ဆွဲကာ တောင်ငူရည်ကြီးကို တဒေါက်ဒေါက်ထောက်လျက် ရွာထိပ်ကားလမ်းမှ ရွာဘက်ဆီသို့ တရွေ့ရွေ့ လျှောက်လာလေ၏။ ၎င်း၏အိမ်အနီးသို့ ရောက်သောအခါ အနည်းငယ် မောပန်းသောကြောင့် လေးထောင့်ပုံသဏ္ဌာန်ဖြစ်သော ကျောက်တုံးတစ်တုံး ပေါ်တွင်ထိုင်ချ၍အမောဖြေလေ၏။ မှန်အိမ်ကလေးကိုမူ မီးထွန်းလျက်သား

မြေပြင်ပေါ်တွင်ချထား၏။ ထိုင်မိပြီးမှားမကြာမီ၌ပင် ကိုမာဃကြီးသည် လိပ်ပြာလွင့်ကာ သတိလစ်မေ့မောသွားလေတော့၏။

သတိပြန်၍ရလာသောအခါ၌ ကောင်းကင်သို့ မော့ကြည့်လိုက်ရာ ခုနစ်စဉ်ကြယ်သည် အမြီးထောင်နေပြီဖြစ်၏။

“အလို... ညသန်းခေါင်ရောက်နေပြီပဲ၊ ငါ လိပ်ပြာလွင့်သွားတာ ညရှစ်နာရီလောက်ကတည်းက လွင့်သွားတာ၊ လေးနာရီလုံးလုံး ဒီနေရာမှာရှိနေခဲ့တာပဲ...”ဟု စိတ်တွင်းမှရေရွတ်ကာ အိမ်ကလေးဆီသို့ ပြန်လာခဲ့လေ၏။

အိမ်သို့ရောက်လျှင် စားပွဲပေါ်၌ ဖယောင်းတိုင် (၆၄) တိုင်ကို ဝိုင်းပတ်၍ ထွန်းလေ၏။ ပြီးလျှင် ဖိဘေးရှိရေအိုးစင်မှ ရေအိုးကို မ၊၍ချကာ ရေအိုးစင်ကိုဖယ်၏။ ပြီးလျှင်ခင်းထားသော အုတ်ခဲလေးခဲကို ဖယ်လိုက်၏။ ထို့နောက် မြေကြွင်းအဖုံးကိုဖွင့်ကာ လက်ကိုနှိုက်၍ ရွှေဒင်္ဂါးထည့်ထားသော သားရေအိတ်ကြီးကို စမ်းလိုက်လေ၏။ သို့ရာတွင် အိတ်ကြီးမှာ မရှိတော့ပေ။ ကိုမာဃကြီးသည် ထိတ်ထိတ်ပျာပျာဖြစ်သွား၏။ မှန်အိမ်ကိုဆွဲယူ၍ မြေကြွင်းအတွင်းသို့ချကာကြည့်လေ၏။ သို့ရာတွင် အိတ်ကြီးမှာ မရှိတော့ပေ။ ထိုအခါ၌ ကိုမာဃကြီးသည် ရူးသွပ်သကဲ့သို့ ဖြစ်သွားလေ၏။

“ငါချစ်တဲ့ရွှေတွေမရှိတော့ဘူး၊ ငါချစ်တဲ့ ရွှေတွေမရှိတော့ဘူး...”ဟု အော်ဟစ်ကာရန် မလိုရွာအတွင်းသို့ ပြေးဝင်သွားလေ၏။

ရွာလယ်ရှိသုဗ္ဗောဇရပ်တွင်ကား ကမ္ဘာအရေးကို စိတ်ဝင်စားသော ရွာသားအချို့သည် ဂျာမဏီပြည်မှဟစ်တလာအကြောင်းကို ပြောနေကြလေ၏။

“ဟစ်တလာဆိုတာ တခြားလူမဟုတ်ဘူး၊ စကြာမင်းသား ဝင်စားတာ...” ဟု ဆယ်အိမ်ခေါင်းက ပြောလေ၏။

“ဟုတ်တယ်ဗျ...၊ ဓာတ်နဲ့လာတဲ့ ပုဂ္ဂိုလ်ဗျ၊ လူတွေက သူ နာမည်ကို ‘ဟစ်’ ငြီး ‘တ’ ရင် သူ ‘လာ’ မယ်လို့ပြောတာဗျ” ဟု ရွာဆော်ကြီးက ပြောလေ၏။ ထိုအခါ ကျန်တစ်ယောက်ကလည်း -

“ခင်ဗျားတို့ ဟစ်တလာက အရေးမကြီးပါဘူးဗျာ၊ အရေးကြီးတာက ပါတော်မူသွားတယ်ဆိုတဲ့ ကျုပ်တို့ သီပေါမင်းလေးရဲ့ ကိစ္စပဲဗျ...” ဟုပြောလျှင် ဆယ်အိမ်ခေါင်းက -

“ဘယ်အရေးကြီးတာလဲ လုပ်စမ်းပါဦး ကျောင်းဒကာရဲ့...” ဟု ပြန်၍ထောက်လိုက်ရာ ကျောင်းဒကာအခေါ်ခံရသူက -

“ကျုပ်တို့ရဲ့ သီပေါမင်းကို ဗြိတိသျှက တရားခံလို ဖမ်းသွားတာဆိုရင် သူတစ်ဦးတည်းပါသွားမှာဗျ၊ ခင်ဗျားတို့ စဉ်းစားကြည့်လေ၊ မဂိုတုရင် စပါးရှားဆိုတဲ့ ပုဂ္ဂိုလ်ကို မဂိုတိုင်းပြည်ကနေပြီးတော့ ဖမ်းလာပြီး ရန်ကုန်မြို့ ရွှေတိဂုံဘုရားနားမှာ အချုပ်ချထားတယ်လေ၊ သူလည်းပဲ မဂိုပြည်ကနေ ဒီကို ပါတော်မူလာတာပေါ့ဗျာ၊ သူတစ်ပါးထဲဗျ၊ မိဖုရားတွေ၊ ရံရွှေတော်တွေ မပါဘူးဗျ၊ အဲဒါကတော့ ပါတော်မူတာ သေချာတယ်ဗျ၊ အခု ကျုပ်တို့ရဲ့ သီပေါကိုယ်တော်လေးကတော့ သူတစ်ပါးတည်း မဟုတ်ဘူးနော်၊ မိဖုရား ဖြစ်တဲ့ စုဖုရားလတ်လည်းပါတယ်၊ ဝဿန်တို့ ဟေမန်တို့ဆိုတဲ့ အမျိုးတော် လေးတွေလည်းပါတယ်၊ ပန်းတဦးဝန်တောင် ပါသေးသဗျာ၊ အဲဒီတော့ ပါတော်မူတာ မဖြစ်နိုင်ဘူးဗျ၊ သူ့ကိုဖမ်းပါ၊ တိုင်းပြည်ကို ဒုက္ခပေးပါနဲ့၊ သူလိုက်ပါမယ်ဆိုပြီး ဗြိတိသျှအစိုးရနဲ့ညှိပြီး သူခေါ်ချင်တဲ့လူတွေပါ ခေါ်သွားတာဗျ...၊ အဲဒီတော့ ပါတော်မူတာမဖြစ်နိုင်ဘူး၊ လိုက်တော်

မူတာဖြစ်မယ်...” ဟု ပြောလိုက်လျှင် ဆယ်အိမ်ခေါင်းသည် လွန်စွာ စိတ်ဆိုး၍သွားလေ၏။

“ကျောင်းဒကာတို့လုပ်လိုက်ရင် ဒီလိုချည်းပဲ၊ အမြီးအမောက် မတည့်တဲ့စကားတွေ အလွန်ပြောတယ်၊ လူတိုင်းက ပါတော်မူတယ်လို့ ပြောနေကြတာကို သူ့ကျမှ လိုက်တော်မူသတဲ့...” သူကြီးကြက်ဆန်ကွဲ သိရင် ထိပ်တုံးခတ်ခံရဦး...” ဟု ကြိမ်းလိုက်လေ၏။

“ဒါကတော့ဗျာ...၊ ကျုပ်ပြောတဲ့စကားကိုလည်း မှန်ပါတယ်လို့ ကျုပ်က မပြောပါဘူး၊ ကျုပ် စဉ်းစားမိတာကို ပြောတာပါ၊ သူကြီးကြားလို့ ထိပ်တုံးခတ်မယ်ဆိုရင်လည်း ခတ်ပေါ့ဗျာ၊ ခင်ဗျားတို့က ကျုပ်ပြောတာကို လက်ခံမယ်ဆိုရင် ရှေ့ဘာတွေဖြစ် ဦးမယ်ဆိုတာတွေကို ကျုပ် စဉ်းစားထားတာရှိတယ်ဗျ၊ အဲဒါ ကျုပ်ပြောပြမလို့ပါ...” ဟု ကျောင်းဒကာက ပြောလိုက်ရာ ဆယ်အိမ်ခေါင်းက -

“မပြောနဲ့ဗျာ...၊ ခင်ဗျားပြောတာတွေက မဟုတ်က ဟုတ်က တွေပဲဖြစ်မယ်၊ မပြောနဲ့တော့...၊ ဒီနေ့ကစပြီး ခင်ဗျားကို ကျောင်းဒကာလို့ မခေါ်တော့ဘူး၊ လိုက်တော်မူကြီးလို့ခေါ်တော့မယ်...” ဟု ပြောလိုက်ရာ ကြားရသူအားလုံးက လက်ခုပ်လက်ဝါးတီး၍ -

“ကောင်းတယ်...ကောင်းတယ်...၊ လိုက်တော်မူကြီး...” ဟု အော်ဟစ်လိုက်ကြလေ၏။ ထိုအချိန်၌မှာပင် ကိုမာယကြီးသည် အမောတကောဖြင့် ၎င်းတို့အနီးသို့ ရောက်လာပြီး

“ကယ်ကြပါဦး ကယ်ကြပါဦး၊ ကျုပ်ချစ်တဲ့ ရွှေတွေပါသွားပြီ၊ သားရေအိတ်ကြီးနဲ့ တစ်လုံးဗျာ၊ ပါသွားပြီ...၊ ပါသွားပြီ...” ဟု ပြောဆိုကာ တဟီးဟီးငိုလေ၏။ ထိုအခါ ဆယ်အိမ်ခေါင်းက -

“ကဲ... လိုက်တော်မူကြီး... ဟောဒီမှာ ကိုမာယကြီးရဲ့ ရွှေတွေ ပါသွားပြီတဲ့... ပါတော်မူတာလား၊ လိုက်တော်မူတာလား... ခင်ဗျား ပြော...” ဟုပြောလိုက်လေ၏။ ထိုအခါ ကျောင်းဒကာကြီးက -

“အရမ်းအဆုံးအဖြတ်ပေးလို့တော့ ဘယ်ဖြစ်မလဲဗျာ၊ ကြားနာ စစ်ဆေးရဦးမှာပေါ့... ကဲ... ကိုမာယကြီးပြော...” ဟုပြောလိုက်လျှင် ကိုမာယကြီးသည် ဖြစ်ကြောင်းကုန်စင်ကို ပြောပြလေ၏။ ထိုအခါကျမှပင် ကျောင်းဒကာက -

“ကိုမာယပြောတဲ့အတိုင်းဆိုရင်တော့ သူ့ရဲ့ ရွှေဒဂါးအိတ်ကြီးဟာ သူ့ခိုးနဲ့ ညှိပြီးလိုက်သွားတာ ဘယ်နည်းနဲ့မှ မဖြစ်နိုင်ဘူး၊ ပါသွားတာပဲ ဖြစ်မယ်၊ အဲဒီတော့ ပြောချင်ရင် ပါတော်မူတယ်သာ ပြောလိုက်ပါဗျာ...” ဟု ပြောလိုက်ရာ ကြားရသူအပေါင်းလည်း ဝါးကနဲ ရယ်မောလေ၏။ ထိုအခါ ကိုမာယသည် အူကြောင်ကြောင်ဖြစ်ကာ ထိုသူများ၏ မျက်နှာ ကိုကြည့်၍ -

“ကျုပ်ရဲ့ ရွှေဒဂါးအိတ်ကြီးပါသွားတာကို ခင်ဗျားတို့က ရယ်ကြ တယ်ဟုတ်လား၊ ခင်ဗျားတို့က ဝမ်းသာလို့လား...” ဟု မေးလိုက်ရာ ဆယ်အိမ်ခေါင်းက -

“ဒီလိုသဘော မဟုတ်ပါဘူး ကိုမာယရယ်၊ ကျုပ်တို့ရယ်တာက ကျုပ်တို့အကြောင်းနဲ့ပါ... ခင်ဗျားကိစ္စက သူကြီးကိုတိုင်ပြီး ဂါတ်မှာ အမှုဖွင့်ရမယ့်ကိစ္စဗျာ၊ ကဲ... ကဲ... သူကြီးကို သွားနှိုးမယ်ဗျာ...” ဟုဆိုကာ သုဓမ္မာဇရပ်မှ ထွက်ကြလေတော့၏။

လမ်းပေါ်သို့ရောက်လျှင် ကိုမာယကြီးသည် စိတ်မထိန်းနိုင်တော့ ဘဲ အောက်ပါအတိုင်း အော်ဟစ်၍ သီချင်းဆိုလေတော့၏။

“ရွှေ... ငါလုပ်ထားတဲ့ရွှေ... ခိုးရက်ပါပေ သူ့ခိုးရွှေ... ပြန်ပေးစမ်းပါဟေ... ရွှေ... သဝေထိုး ရကောက် ဝဆွဲ ဟထိုးတဲ့ ရွှေ... ငါ တကယ် ချစ်တဲ့ရွှေ” ဟု သီချင်းပမာအော်ဟစ်၍ ဆိုလေ၏။

သူကြီးအိမ်ရှေ့သို့ရောက်သောအခါ၌ အခြားသူများက ‘သူကြီး မင်း သူကြီးမင်း’ ဟု အော်ဟစ်၍ နှိုးကြ၏။ ကိုမာယကြီးကမူ အထက်က အတိုင်း အော်ဟစ်၍ ဆိုနေလေ၏။

သို့ရာတွင် သူကြီးအိမ်၌ သူကြီးမရှိပေ။ သူကြီးသည် ထမင်း ရောင်းသော မိန်းမကြီးထံသို့သွား၍အိပ်နေပြီဖြစ်၏။ သူကြီးသား ကြက်တောမှာလည်း မုဆိုးမအမာနီအိပ်သို့သွား၍ အိပ်နေပြီဖြစ်၏။ မြင်းထိန်းဂွတို့မှာလည်း အရက်များအလွန်အကျွံမှု၌ နေကာ ဒယ်မ်းဒယ်င် ဖြင့်ထွက်လာလေ၏။ ထို့နောက် အကျိုးအကြောင်းကိုမမေးဘဲ ကိုမာယကြီး ဆိုနေသည့် သီချင်းကိုလိုက်၍ဆိုလေတော့၏။ ထိုသို့ ဆိုရင်း -

“ကိုမာယကြီးသီချင်းက သိပ်ပြီးအဓိပ္ပာယ်ရှိတာပဲ၊ ကျုပ် သိပ်ပြီးကြိုက်တယ်၊ ရွှေ... ဂွတို့ ချစ်တဲ့ရွှေ... သူနာမည်က ရွှေ... ကျုပ်နဲ့ နောက်မီးလင်းတဲ့ရွှေ... မရွှေ...” ဟု အော်၍ဆိုသဖြင့် ဆယ်အိမ်ခေါင်းက ဂွတို့၏ဇက်ပိုးကို ဖြောင်းကနဲ ရိုက်လိုက်လေ၏။ ပြီး လျှင် ဂွတို့အား -

“ဘယ်မလဲ ဦးကြက်ဆန်ကွဲ” ဟု မေးရာ ဂွတို့က -

“ရွာတန်းရှည်မှာ ကြက်စာကျွေးဖို့ ဆန်ကွဲသွားဝယ်တယ်” ဟု ဖြေလေ၏။

“သူကြီးသား ကြက်တောရော ...” ဟု ဆယ်အိမ်ခေါင်း ကမေးပြန်ရာ ဂွတို့က -

“ဟိုဘက်ရွာက မုဆိုးမလေး သူရဲကြောက်လို့ အဖော်သွား အိပ်ပေးရတယ်” ဟု ပြန်၍ဖြေလေ၏။

“မင်းက ဘာဖြစ်လို့ မူးနေရတာလဲ...’ ဟု ဆယ်အိမ်ခေါင်းက မေးပြန်ရာ ဂွတိုက -

“ရွာတန်းရှည်က မရွှေဆိုတဲ့ မိန်းမကြီးနဲ့ ကျုပ်နဲ့ စက်ပုန်းခုတ် နေတာ၊ သူလင်ကြီးမိသွားလို့ စိတ်ညစ်တာနဲ့ အရက်သောက်နေတာ...၊ ခင်ဗျားတို့က တစ်စုတစ်ဝေးတ ပျော်တပါးကြီး ဘာလာလုပ်ကြတာလဲ...” ဟု ပြန်၍မေးလျှင်

“ခွေးမျိုး ဂွတို့...၊ မင်းက သူကြီးနဲ့ သိတယ်ဆိုပြီး ဆယ်အိမ် ခေါင်းကို ဖမာမခန့်လုပ်တယ်ဟုတ်လား” ဟု ပြောကာ ဆယ်အိမ်ခေါင်းက ကော်ပိုးကို ဖြောင်းကနဲရိုက်ပြန်၏။ ထိုအခါ ကိုမာဃက -

“ရွှေပျောက်ရှာပေးမယ့် သူကြီးလည်းပျောက်နေပြီ...၊ မရှာကြ ပါနဲ့တော့ဗျား...၊ ကျုပ် ချစ်တဲ့ရွှေလေးတွေ ကျုပ်ဆီကို ပြန်လာမှာ ပါ...” ဟု ကြေကွဲသံကြီးဖြင့် ပြောလိုက်လေတော့သတည်း။





အခန်း (၁၆)

မာယ အေးဘီ

အထက်ပါအဖြစ်အပျက်များမှာ ကြာညောင်းခဲ့ပြီဖြစ်၏။
တစ်နေ့တွင်ကျောက်ထိုးဆရာကိုမာဋုလိသည် ကိုမာယကြီး၏ အိမ်သို့
ရောက်လာလေ၏။ သူသည် အိမ်တွင်းသို့ဝင်သည်နှင့် ဘုရားစင်သို့လှမ်း
၍ကြည့်လိုက်ရာ ဘုရားစင်ရှေ့ခုံတစ်ခုံပေါ်တွင် ငှက်ပျောသီးနှံစီး၊
အုန်းသီးတစ်လုံးနှင့် ပွဲထိုးထားသည်ကို လည်းကောင်း၊ ဖန်ခွက်နှင့်ဖွက်ဖြင့်
ရေကပ်လှူထားသည်ကိုလည်းကောင်းတွေ့ရလေ၏။

“အလို... ကိုမာယကြီးတစ်ယောက် (၆၄) ပညာပြီးလို့ (၃၅) နှင်းပညာကိုတက်သွားပြီ...” ဟုကိုမာယလိကပြောလိုက်ရာကိုမာယက

“တိုက်တိုက်ဆိုင်ဆိုင် ကိုမာယလိက... (၃၅) နှင်းပညာကို ဒီနေ့မှတက်တာဗျ၊ မနက် ငါးနာရီထိုးတုန်းက ငှက်ပျောသီးနှစ်ဖီး၊ အုန်းသီး တစ်လုံး၊ သောက်တော်ရေနှစ်ခွက်၊ ဖယောင်းတိုင်နှစ်တိုင်နဲ့စတာပဲဗျ၊ ...၊ သူက(၃၅)လလုပ်ရမှာလေဗျာ၊ သုံးနှစ်မှာတစ်လပဲ လျော့တယ်ဗျ၊ ဣန္ဒြာ နှင်းဆိုတော့ သိကြားနှင်းစပြီပေါ့ဗျာ...” ဟု ပြောလေ၏။ ထိုအခါ ကိုမာယလိက -

“မသိပါဘူးဗျာ...၊ ခင်ဗျားရဲ့ ရွှေဒဂါး အိတ်ကြီးပျောက်သွား လို့ အလုပ်စခန်း ပျက်သွားပြီလို့ထင်ပြီး စိတ်မကောင်းဖြစ်နေတာဗျ၊...၊ အလုပ်ကဖြင့် မပျက်ပေပဲကိုး...” ဟု ပြောလိုက်လျှင် ကိုမာယက -

“မပျက်ပါဘူး ကိုမာယလိက...၊ အလုပ်စခန်းကတော့ အပျက် ခံလို့မဖြစ်ပေဘူးဗျ၊...၊ လုပ်စရာရှိတာကို မှန်မှန်ကြီးလုပ်နေပါတယ် ဗျာ...” ဟု ပြန်၍ပြောသောအခါ၌ ကိုမာယလိက -

“ကောင်းပါပေဗျာ...၊ ကဲ... ကဲ... ကျုပ်သွားမယ်...” ဟုဆိုကာ ပြန်သွားလေတော့၏။ ကိုမာယကြီးသည် တစ်နေကုန် ပန်းပဲထု လျက်ရှိလေ၏။

ညသို့ရောက်သောအခါ၌ အိမ်၏နောက်ဘက် မြေဦလမ်းလေး ပေါ်တွင် ထိုင်ခုံကလေးချကာ အပန်းဖြေထိုင်ရင်း ပျောက်ဆုံးသွားသော ရွှေများကို တတွတ်တွတ်ခေါ်ယူလျက်ရှိလေ၏။

“ငါ့ရဲ့ ရွှေဒဂါးကလေးတွေ... ငါ့ဆီ ပြန်လာခဲ့ကြ၊ မင်းတို့ကို ငါချစ်တယ်၊ သူ့ခိုးဆီမှာ အကြာကြီးမနေကြနဲ့...၊ မင်းတို့ဟာ ငါ့ရဲ့

သားသမီးတွေ၊ ငါ့ရဲ့ ရွှေခွံရင်းထားတာကွ၊ သူ့ခိုးက မင်းတို့အဖေ မဟုတ် ဘူး၊ မင်းတို့ပထွေ...၊ မင်းတို့အပေါ် ရက်စက်လိမ့်မယ်...” ဟု ပြောနေ လေ၏။ ဆောင်းဟွင်းဖြစ်သောကြောင့် နှင်းများကျကာ လွန်စွာမှ ချမ်း အေးလေ၏။ ထို့ကြောင့် ကိုမာယကြီးလည်း မီးလင်းဖို အနီးတွင် မီးလှုံရန် အတွက် အိမ်တွင်းသို့ ပြန်၍ဝင်လိုက်လေ၏။

အိမ်တွင်းသို့ရောက်လျှင် မီးလင်းဖိုကို ကြည့်လိုက်ရာ မီးလင်းဖို ရှေ့ကြမ်းပြင်ပေါ်တွင် ပျောက်ဆုံးသွားသော ရွှေများကို အပုံလိုက်တွေ့ရ လေတော့၏။ ထို့ကြောင့် ကိုမာယကြီးသည် မျက်လုံးများ အရောင်တဖြတ် ဖြတ်ထွက်လာသည့်တိုင်အောင် ဝမ်းသာ၍သွားလေ၏။

“ငါ့ရွှေတွေ ပြန်ရောက်နေပြီ” ဟု ဆိုကာ ထိုရွှေပုံဆီသို့ ပြေးသွား ပြီးလျှင် ကုန်း၍ ပွေ့လိုက်လေ၏။

အမှန်စင်စစ် ကိုမာကြီးထင်သကဲ့သို့ ရွှေများမဟုတ်ပေ။ ရွှေရောင် ဂါဝန်ကလေး ဝတ်ထားသော လေးနှစ်ခန့်အရွယ် ကလေးတစ်ဦးဖြစ်နေ၏။ ကိုမာယကြီးသည် ထိုကလေးကို ပွေ့ထားပြီးလျှင် -

“ရွှေ... ရွှေ...” ဟု အော်နေလေ၏။ ကလေးသည် လန့်နိုးပြီး လျှင် ကိုမာယကြီး၏ မျက်နှာကိုကြည့်၍ ငိုလေ၏။ ထို့နောက်မှ -

“ရွှေမဟုတ်ဘူး...၊ တမီးနာမည် အေးဘီး...” ဟု ပြောရှာ လေ၏။

“ဟုတ်ပါတယ် ကလေးရယ်...၊ ရွှေတွေ ပြန်ရရင် အဘတွေ ဖြစ်ပေါ့၊ အေးဘီးကို ရရင်လည်း အဘရွှေတွေပြန်ရတာပဲပေါ့...၊ အိပ် အိမ်... ကလေး...၊ ဘာမှမကြောက်နဲ့၊ အဘဆီမှာ မုန့်ကွလည်း အများကြီးရှိတယ်၊ ကစားစရာတွေလည်း ဝယ်ပေးမယ်၊ အင်္ကျီလှလှ၊

ဖိနပ်လှလှကလေးတွေလည်း ဝယ်ပေးမယ်၊ မဝိနဲ့တော့...” ဟု ပြောလိုက်ရာ ကလေးသည် မဝိတော့ဘဲ မီးလင်းဖို၏အနွေးတတ်၊ ကိုမာယကြီး၏ မေတ္တာဓာတ်တို့အတွင်း နွေးထွေးစွာ အိပ်စက်သွားလေတော့၏။

နံနက်မိုးလင်းသောအခါ၌ ရန်မလိုရွာ တစ်ရွာလုံး လှုပ်လှုပ်ရွရွ ဆူဆူညံညံဖြစ်နေ၏။ ယမန်နေ့ ညက ညဉ့်နက်သန်းခေါင်အချိန်တွင် ရန်မလိုရွာသို့ ဝင်လာသော ခရီးသည်တင်ကားတစ်စီးမှောက်၌ လမ်းဘေးချောက်တွင်းသို့ ကျသွားသည်ဆို၏။ လူ အမြောက်အများ ဒဏ်ရာရ၏။

ဒရိုင်ဘာနှင့် ခရီးသည်သုံးဦးသေ ဆုံးခဲ့သည်ဆို၏။ ထိုသေဆုံးသော ခရီးသည်သုံးဦးအနက်တစ်ဦးမှာ အမျိုးသမီးဖြစ်သည်ဟုဆို၏။ ထိုအမျိုးသမီး၏ ရင်ဝသို့ မှန်ကွဲကြီးတစ်ခု ဖိုက်ဝင်ခဲ့သည် ဟုဆို၏။ မသေမိ၌ ကိုမာယလိနှင့် ထိုအမျိုးသမီးတို့ စကားပြောကြသေးသည်ဟုဆို၏။

တောင်ငူမှ တာဝန်ရှိသူများ ရောက်ရှိလာကြပြီးလျှင် မှောက်နေသော ကားကြီးကို ဆွဲထူ၍ တောင်ငူသို့ဆွဲသွား၏။ လူနာများကို တောင်ငူဆေးရုံသို့တင်လိုက်သည်ဟုဆို၏။ သေဆုံးသွားသော အလောင်းသုံးလောင်းကို တောင်ငူဆေးရုံရင်ခွဲတိုက်၌ပင်ထားရှိသည်ဟုဆို၏။

ထိုအထဲတွင် ထူးဆန်းသည်မှာ လေးနှစ်အရွယ် မိန်းကလေးတစ်ဦး ပျောက်ဆုံးနေခြင်းပင်ဖြစ်၏။ ထိုကလေးမှာ ဧပြီလတွင် မွေးသောကြောင့် မိဘများက အေပြီဟု အမည်ပေးထားခြင်းဖြစ်၏။ ထိုဧပြီ ကလေးမှာ ကားမှောက်သည့်အထဲတွင် တစ်ဦးတည်းသော ခလုတ်မထိ ဆူးမငြိသူဖြစ်၏။ သတိမေ့ခြင်းလည်းမရှိ၊ အကောင်းပကတိ ဖြစ်၏။ ကျန်လူများမှာ သတိမေ့သူ၊ ဒဏ်ရာရသူ၊ သေဆုံးသူများဖြစ်ကြ၏။ ထို့ကြောင့် ထိုကလေးသည် မိခင်ကိုအော်ဟစ်၍ခေါ်ရင်းတရွေ့ရွေ့လျှောက်သွားရာ ကိုမာယကြီး

၏ အိမ်သို့ရောက်သွားခြင်းဖြစ်၏။ ချမ်းအေးလွန်းသောကြောင့် မီးလင်းဖိုဘေးတွင် လဲလျောင်းရင်း အိပ်ပျော်သွားခြင်းဖြစ်၏။

ထိုအချိန်၌ ကိုမာယကြီးကကောက်၍ပွေ့ပြီးလျှင် ‘ရွှေ... ရွှေ...’ဟု အော်လိုက်သောကြောင့် လန့်ရွံ့နိုးသွားခဲ့ခြင်းဖြစ်၏။ ထိုအခါ ကလေးက သူ၏အမည်မှာ ရွှေမဟုတ်ကြောင်း၊ အေပြီဖြစ်ကြောင်း ပြောရှာသေး၏။ သို့ရာတွင် အေပြီဟူသော အမည်ကို ပီအောင်မခေါ်နိုင်သောကြောင့်အေးဘီဟုသာ အသံထွက်လေ၏။ ကိုမာယကြီးကလည်း အေးဘီဟုသာခေါ်လေ၏။

နံနက်မိုးလင်းသောအခါ၌ သူကြီးဦးကြက် ဆန်ကွဲသည် သူ၏ရွာသူရွာသားများကို သုဓမ္မာ ဇရပ်တွင် မောင်းထု၍ စုရုံးရန် ဆော်သြလေ၏။ ရွာသူရွာသားများအားလုံး စုဝေးကြလေ၏။ ကိုမာယ ကြီးမှာလည်း အေးဘီကလေးကို ပွေ့ချီလျက် သုဓမ္မာဇရပ်သို့ သွားရောက်စုဝေး ရလေ၏။

ဦးကြက်ဆန်ကွဲက ရွာသူရွာသားများအား

“ညက... ရွာနားမှာ ကားမှောက်တယ်၊ လူလုံးယောက်သေတယ်၊ ကျန်တဲ့လူတွေ ဒဏ်ရာရ တယ်၊ လေးနှစ်အရွယ်မိန်းကလေးတစ်ဦး ပျောက်သွား တယ်၊ ဒီရွာက ရုထားတဲ့လူရှိရင် ကလေးကို လာဖို့ ပါ...”ဟုကြေညာလေ၏။ ထိုအခါ ကိုမာယကြီးက ရှေ့သို့ထွက်လာပြီးလျှင်-

“သူကြီးမင်း...၊ အဲဒီကလေးကို ကျုပ် ရုထားတယ်၊ ဒါပေမဲ့ မပို့နိုင်ဘူး၊ ကျုပ်မွေးမယ်၊ တကယ်လို့ သူမိဘအရင်း ဆွေမျိုးအရင်းက လာ တောင်းရင်တော့ ပြန်ပေးမယ်၊ ကျန်တဲ့လူကတော့ သူကြီးပဲဖြစ်၍၊ သူကြီးအဖေပဲဖြစ်ဖြစ် ဘယ်သူတောင်းတောင်း မပေးနိုင်ဘူး၊ ဒီမှာ ဦးကြက်ဆန်ကွဲ... ကလေးကို ကျုပ်လက်ထဲက မတုန်းယူဖို့တော့

စိတ်မကူးနဲ့၊ ကြက်ဆန်ကွဲရော ငှက်ဆန်ကွဲရော စာရင်းမရှိဘူး၊ ပန်းပဲထု
တဲ့ခြောက်ပေါင်တူနဲ့ ဟုပစ်လိုက်မယ်...”ဟု အသံနက်ကြီးဖြင့် ကြိမ်းပါး
လိုက်လေ၏။ သူကြီးလည်း ကိုမာဃကြီး၏ ပြတ်သားသော ဆုံးဖြတ်ချက်
ကိုကြားရလျှင် မျက်လုံးပြူး၍သွားလေ၏။

ထိုအချိန်၌မှာပင် ကိုမာဃကြီး၏အိမ်နှင့် လွန်စွာနီးသောအိမ်မှ
မဒေါဆိုသော မိန်းမက-

“အမယ်လေးတော်...၊ သူက ယောက်ျားကြီးပဲ၊ ဒီကလေးကို
ဘယ်လိုမွေးမှာလဲ၊ ကျွန်မ မွေးပေးပါ့မယ်...”ဟု အသံမာမာဖြင့် ပြော
လိုက်ရာ ကိုမာဃကြီးက -

“ဒီမှာ မဒေါ...၊ ခြောက်ပေါင်တူစာ မမိချင်ရင် ပါးစပ်ပိတ်လိုက်၊
ကျုပ်နဲ့ထိုက်လို့ ကျုပ်ရတာ...၊ ကျုပ်သမီး...၊ ခင်ဗျားမှာ သမီးသုံး
ကောင်တောင်ရှိတယ်၊ အဲဒါတွေ မွေးဦး...၊ လာမရှုပ်နဲ့...”ဟု ပြော
လိုက်ပြန်လျှင် မဒေါလည်း ဇက်ကလေးပု၍သွားလေ၏။

ထိုအချိန်၌မှာပင် ကျောက်ထိုးဆရာ ကိုမာဇ္ဈလိသည် သူကြီး၏
နားသို့ သူ၏ ပါးစပ်ကိုကပ်ကာ တိုးတိုးတိုးတိုးဖြင့် တတွတ်တွတ်ပြော
နေလေ၏။ သူကြီးလည်း ခေါင်းကိုတဆတ်ဆတ်ညှိတ်နေလေ၏။
ပရိသတ်လည်းငြိမ်၍သွားလေ၏။ အပ်ကျသံပင်ကြားရမတတ် တိတ်ဆိတ်
၍သွားလေတော့၏။ ထိုအခါကျမှပင် တန်ခိုးသြဇာကြီးမားလှသော သူကြီး
ဦးကြက်ဆန်ကွဲက အောက်ပါအတိုင်း ပြောလေတော့၏။

“အားလုံး နားထောင်ကြ၊ ဒီကလေးကို ကျုပ်လည်းမယူဘူး၊
ဘယ်သူမှလည်း မယူနဲ့၊ ကိုမာဃပဲ မွေးစေဗျား...၊ တကယ်လို့ သူ့အဖေ
သူ့အမျိုး ရင်းနှီးတဲ့လူက လာတောင်းရင်တော့ ဥပဒေအရပေးရမှာပဲ၊

အဲဒီလိုတောင်းတဲ့လူမရှိရင်တော့ ဒီနေ့က စ.ပြီ...ဘာတဲ့ဗျား... ဒီကလေး
နာမည်”ဟုပြောလိုက်လျှင် ကိုမာဃကြီးက ‘အေးဘီ’ ဟု အော်လိုက်လေ
၏။ ထိုအခါ သူကြီးက -

“ဟုတ်ပြီ ဟုတ်ပြီ၊ ဒီနေ့ဒီအချိန်ကစပြီး သမီးကလေး
အေးဘီဟာ ကိုမာဃကြီးရဲ့ သမီးဖြစ်သွားပါပြီဗျား...”ဟု ကြေညာ
လိုက်လေတော့၏။ ရွာသူရွာသားအပေါင်းလည်း လက်ခုပ်ညှာဘေးကြ
လေ၏။ ကိုမာဃကြီးသည် အေးဘီကလေးကို ပုခုံး၌ထမ်းကာ အိမ်ဆီသို့
ကဆုန်ပေါက်ပြေး၍ သွားရင်း ပါးစပ်မှလည်း -

“ငါ့ရွှေတွေ ပြန်ရပြီ...၊ ငါ့ရွှေတွေပြန်ရပြီ...”ဟု ဝမ်းသာ
အားရ အော်ဟစ်လေတော့သတည်း။





အခန်း (၁၇)

အရပ်ကလေးလို လှခဲ့တဲ့ မဒေါ်

တစ်နေ့တွင် ကျောက်ထိုးဆရာ ကိုမာဇူလီသည်
ကိုမာယကြီး၏ ပန်းပဲဖိုသို့ရောက်လာလေ၏။

“ဘယ်လိုလဲ ကိုရင်မာယရဲ့...၊ (၃၅)နဝင်းပညာကို ဆက်ပြီး
သွားနေတုန်းပဲလား...”ဟု မေးလိုက်ရာ ကိုမာယကြီးက-

“သွားပြီလား ကိုရင်မာဇူလီရယ် ...၊ ဘာပဲဖြစ်ဖြစ် ဒါက
လည်း (၃)နှစ်မှာ တစ်လလျော့ပဲဗျ...၊ (၆၄)နဝင်းတုန်းက (၅)နှစ်နဲ့

(၄)လ လုပ်ရတာ၊ (၃၅)နဝင်းကျပြန်တော့ (၂)နှစ်နဲ့ (၁၁)လ လုပ်ရမယ်၊ ဗြဟ္မာနဝင်းကျတော့ (၉)လလေ့လာ...။ အဲဒီကျတော့... စုစုပေါင်း လုပ်ရမယ့် အချိန်ကာလက (၈)နှစ် (၁၁)လမျှ...။ အဲဒီအခါဌာနကြီး ပြီးသွားပြန်တော့ မဟိဒ္ဓိနဝင်းက (၁၀၈)လ လုပ်ရမယ်လေ၊ (၁၀၈)လဆို တော့ ဘာပဲဖြစ်ဖြစ် (၉)နှစ်တိတိကြာတယ်ဗျ၊ ဒီတော့ (၁၇) နှစ်နဲ့ (၁၁)လမှာ အဓိဌာန် အားလုံးပြီးသွားမယ်၊ ကျုပ်သမီးလေး အေးဘီရောက်လာတာက ကျုပ်ရဲ့(၃၅)နဝင်းအစမှာ ရောက်လာတာဗျာ...။ ကျုပ်မှာ အဓိဌာန်အားလုံး ပြီးမယ့် အချိန်ထဲမှာ သူက (၁၂)နှစ်နဲ့ (၇)လပါမယ်၊ သူ ရောက်လာတဲ့ အသက်ကို ကျုပ်က (၄)နှစ်လို့ သတ်မှတ်ထားတယ်ဗျ၊ ကျုပ်... ရန်မလို ကိုရောက်ပြီး တစ်နှစ်လောက်မှာ မွေးတာလို့ ခန့်မှန်းရတယ်ဗျ၊ သမီး အသက်ဘယ်လောက်လဲ...။ ကျောင်းထားရမယ်လို့ပြောတော့ လက်လေး ချောင်းထောင်ပြရာတယ်၊ အဲဒီတော့ ကျုပ်ရဲ့ မဟိဒ္ဓိနဝင်းပြီးတဲ့အချိန်မှာ သူရဲ့ အသက်ဟာ (၁၆)နှစ် (၇)လ လို့ ဆုံးဖြတ်ရမှာပေါ့ ဗျာ...။ နောက် တစ်ခုက သူ့နာမည်ကလေးကို သူက အေးဘီလို့ ပြောရာတယ်၊ ဒါကိုလည်း ကျုပ်က အထပ်ထပ် စဉ်းစားပါတယ်၊ ကျုပ်တို့ မြန်မာလူမျိုးတွေဟာ အေးဘီလို့ မှည့်ခဲတယ်ဗျ၊ သူရဲ့ မိဘဟာ ဘိုဆန်ဆန်လူတွေ ဖြစ်ကောင်း ဖြစ်လိမ့်မယ်ဗျာ...။ အဲဒီတော့ဗျာ... ဧပြီလမှာ မွေးတဲ့အတွက် သူ့ကို ပေရယ်လို့ပေးတာဖြစ်မှာပေါ့၊ ပေရယ်လမှာလည်း လဆန်း (၁) ရက်နေ့ကို 'ပေရယ်ဖူး'လို့ခေါ်တယ် မဟုတ်လား...။ အဲဒီရက်မျိုးမှာ မွေးတဲ့အတွက် ကလေးကို အမှတ်တရဖြစ်အောင် ပေရယ်လို့ ပေးလိုက်တာဖြစ်မယ် ဗျို...။ ကလေးက မပီတော့ ကျုပ်တို့နားထဲမှာ အေးဘီလို့ဖြစ်နေတာ ပေါ့...။ အဲဒါကြောင့် ကျုပ်သမီးလေးကို မွေးသက္ကရာဇ်ပြန်ဖမ်းတဲ့အခါမှာ

ဧပြီလ တစ်ရက်နေ့...။ တနင်္ဂနွေနေ့... ဖြစ်နေတယ်ဗျာ...။ အဲဒီတော့ မြန်မာလိုလည်း ကိုက်တာပေါ့ဗျာ၊ မွေးချိန်မသိလေတော့ သူ့ကျပ်ဆီ ရောက်လာတဲ့အချိန်ကိုပဲ မွေးချိန်သတ်မှတ်ပြီး မန္တလေးက ပုဏ္ဏားဆရာ တစ်ယောက်ဆီမှာ ကလေးအတွက် ဇာတာတောင် ဖွဲ့ထားသေးတယ်၊ ဘာပဲဖြစ်ဖြစ် ကိုမာဠလီရေ... အေးဘီလေး ရောက်လာတဲ့နေ့ကစပြီး ကျုပ်ရင်ဟာ အေးသွားပါပြီဗျာ...။” ဟု ပြောလိုက်လျှင် ကိုမာဠလီက-

“ခင်ဗျားပြောတာ ဟုတ်မှာပေါ့ဗျာ...။ တစ်ခုတော့ စဉ်းစားရမှာ ပေါ့...။ တစ်နှစ်ထဲမှာပဲ ရွှေတွေပျောက်ပြီး လူရောက်လာတာကိုးဗျ၊ ဗုဒ္ဓဟူး ဟာ အပင်အတွက် လုပ်နေတဲ့အချိန်မှာ ဒီကလေး ရောက်လာတာဆိုတော့ သုံးတန်ပေါ်နိုင်စကားနဲ့ ပြောရရင်တော့ ကိုမာယကြီးရဲ့တိုင်မှာ ဗုဒ္ဓဟူး 'ပြ' မိနေတုန်း ဒီကလေးရောက်လာတာဗျ၊ 'ပြ'ရဲ့ သဘောက ထွက်ပြီးရင် ဝင်တာဗျာ၊ ဝင်ပြီးရင် ထွက်တာမဟုတ်လား...။” ဟု ပြောလိုက်လျှင် ကိုမာယက-

“ခင်ဗျားလည်း ဘယ်ဆိုးလို့လဲ ကိုမာဠလီရဲ့...။ အမှန်ပဲဗျာ...။ ကျုပ်တိုင်မှာ 'ပြ' မိနေတယ်၊ အဲဒီတော့ ဆက်ပြီးပြောရအောင်ဗျာ...။ ကျုပ်ဆီက 'ပြ' မိနေတဲ့ ပစ္စည်းကို ယူသွားတဲ့လူဟာ ရွှေဝင်တာနဲ့ လူထွက် မယ်မဟုတ်လားဗျာ...။ ဒီငတိ ဘယ်သက်သာလိမ့်မတုံး...။ အကြီး အကျယ်ခိုက်သွားမှာပေါ့...။” ဟု ပြောလိုက်လေ၏။ ထိုအခါ ကိုမာဠလီ က-

“ဒီလိုဆိုရင်တော့ ခင်ဗျားရွှေတွေခိုးတဲ့ တရားခံပေါ့ဗျာ...။ သူ့ကြီးဦးကြက်ဆန်ကွဲရဲ့သား အငယ်ကောင် ဒေါင်းဆိုးဟာ အဲဒီချက်က စပြီး လူစ လူန ပျောက်သွားတာ ဒီနေ့အထိပဲဗျ၊ ဒီကောင်... ဖြစ်မှာပါ

www.burmeseclassic.com

များ..” ဟု ပြောလိုက်လျှင် ကိုမာဃက-

“လက်ဆုပ်လက်ကိုင် မပြနိုင်ဘဲ စကားကိုတော့ အရမ်းမပြောပါနဲ့ ကိုမာဇူလိရယ်..” ဟု သတိပေးလိုက်လေ၏။

“နေစမ်းပါဦး ကိုမာဃရယ်..။ ခင်ဗျား သံထည်ပစ္စည်းတွေ သွားပို့တဲ့အခါ ကလေးကို ဘယ်လိုထားခဲ့သလဲ..” ဟု ကိုမာဇူလိက မေးလိုက်၏။

“ဒီလို ကိုမာဇူလိရဲ့..။ သမီးလေးကို မနက်မိုးလင်းတာနဲ့ မနက်စာကျွေးမွေးပြီး အဝတ်အစားလဲပေးတယ်ဗျာ၊ အဲဒီလို လဲပေးပြီတာနဲ့ ဟော ဟိုအိမ်ကို ပို့လိုက်တယ်..” ဟုဆိုကာ မလှမ်းမကမ်းမှ အိမ်ကို ညွှန်ပြလိုက်လေ၏။ ထိုအခါ ကိုမာဇူလိက-

“အဲဒါ မဒေါအိမ်လဲ..” ဟု ပြောလေ၏။

“ဟုတ်ပါဗျာ..။ အဲဒီမဒေါက ဒီနားမှာရှိတဲ့ ကျောင်းထားလို့ မရသေးတဲ့ ကလေးငယ်တွေကို စာသင်ပေးတယ်ဗျာ၊ များများစားစား တော့ မရှိပါဘူး၊ လေးငါးယောက်ပေါ့ဗျာ..။ အဲဒီအိမ်မှာ ကျုပ်သမီး တစ်နေကုန်တော့တာလဲ..။ မနက်စာရော ညစာရောစားပြီးမှ ကျုပ်သမီးကို သွားခေါ်ရတယ်..” ဟု ကိုမာဃကြီးက ရှင်းပြလေ၏။

“ဟုတ်ပြီ..။ ဟုတ်ပြီ..။ မဒေါက ဒီရွာသူမဟုတ်ဘူးဗျာ၊ သူ့ ယောက်ျားကသာ ဒီရွာသားဗျာ၊ သူ့ ယောက်ျားက တိရစ္ဆာန်ဆေးကု လက်မှတ်ရှိတယ်ဗျာ၊ ဒီရွာက မြင်းတွေ၊ နွားတွေ သူပဲကုတာ၊ သေသွားရှာပါ ပြီ..။ မဒေါက မြန်မာအစစ်မဟုတ်ဘူး၊ ဂျူးကပြားလို့ပြောတယ်၊ အင်္ဂလိပ်စကား ကောင်းကောင်းတတ်တယ်၊ ရွာဘက်မှာ ရေနံရှိတယ်ဆိုပြီး ရေနံရှာလာတဲ့ မျက်နှာဖြူတွေကို ကျုပ်တို့တစ်ရွာလုံး မပြောတတ်ဘူးဗျာ၊

သူပဲ ဝင်ပြောပေးတာ..။ ရွှန်းရွှန်းကို ဝေနေတာပဲဗျာ..။ သူ့ယောက်ျား ဆုံးပြီးတဲ့နောက်မှာ သူလည်း ဒီရွာက မပြောင်းတော့ပါဘူး၊ သမီးလေး နှစ်ယောက်နဲ့အတူ ငွေတိုးလေးဘာလေး ပေးစားနေတယ်၊ ဒီရွာမှာရှိတဲ့ ဖဲသမား၊ ကြက်သမားအားလုံးရဲ့ အပေါင်ဆိုင်ဟာ မဒေါအိမ်ပဲဗျာ..။ သူကြီးက ယောက်ျားယူဖို့ မဒေါကို တိုက်တွန်းသေးတယ်၊ မဒေါက နံရံမှာချိတ်ထားတဲ့ ကျားရုပ်ကို လက်ညှိုးထိုးပြတယ်ဗျာ၊ ဘာဖြစ်လို့လဲ ဆိုတော့ သူ့ယောက်ျားက အလွန်နိမ့်စက်တာကလားဗျာ..” ဟု ကိုမာဇူလိက ရှည်လျားစွာပြောလေ၏။ ထိုအခါ၌ ကိုမာဃက -

“ကိုမာဇူလိပြောမှ ကျုပ်လည်း တွေးမိတယ်ဗျာ၊ မဒေါရှုပ်က မြန်မာရုပ်မဟုတ်ဘူးဗျာ၊ ဆံပင်ကလည်း နီကြောင်ကြောင်နဲ့ ပြီးတော့..။ သူတို့တွေဟာ ငွေချေးတဲ့အလုပ်ကို ဝါသနာပါကြတယ်ဗျာ၊ သူ့ ယောက်ျား သေပြီးမှ ငွေချေးတဲ့အလုပ်ကိုလုပ်တာ ဟုတ်ဟန်မတူဘူးဗျာ..။ မသေခင် ကတည်းက လုပ်နေပုံရတယ်..” ဟု ပြောလိုက်ရာ ကိုမာဇူလိက-

“ကိုမာဃဇေ.. ခင်ဗျားစဉ်းစားတာ မှန်လိုက်တာဗျာ..။ ကြာပြီဗျာ..။ လယ်တွေတာတွေလည်း အပေါင်ခံတယ်နော်..။ သူ့ ယောက်ျားလုပ်တဲ့ တိရစ္ဆာန်ဆေးကုတဲ့လုပ်ငန်းက ဒီလောက်မဖြစ်ပါ ဘူး..။ သူက ဖြစ်နေတာ..” ဟု ပြောလေ၏။

“တစ်ခုတော့ရှိတယ်ဗျာ..။ မဒေါဆိုတဲ့ နာမည်က အတော့် ကို မြန်မာဆန်တဲ့ နာမည်ပဲဗျာ..” ဟု ကိုမာဃက ပြောလိုက်ရာ ကိုမာဇူလိက-

“ဒါလည်း ဒီလိုဗျာ..။ ကျုပ်တို့ရွာက သူ့ကို မဒေါလို့ အလွယ် ခေါ်နေတာဗျာ၊ သူ့ယောက်ျားက သူ့ကိုခေါ်တဲ့အခါ အဲဒီမဒေါနောက်မှာ

‘လ’ သံပါသေးတယ်ဗျ...” ဟု ပြောလိုက်လျှင် ကိုမာယက-

“ဒီလိုဆိုရင် သူ့နာမည်က ဒေါလ၊လား” ဟု ပြန်၍မေး၏။

“ဒေါလတော့ ဘယ်ဟုတ်မလဲ ကိုမာယရယ်... ဒေါလဖြစ်မှာ ပေါ့၊ ဒေါလဆိုတာ အရုပ်မဟုတ်လား...” ဟု ကိုမာဋုလိက ပြောလိုက်ရာ-

“ဟုတ်မယ်ဗျို့၊ ဟုတ်မယ်... ဒီ မိန်းမက အရွယ်လေး နည်းနည်းရလာလို့ဗျ၊ ငယ်ငယ်ကဆို အရုပ်ကလေးလိုလှမယ့် မိန်းမမျိုး၊ အသားကလည်း ဖြူဖြူ၊ ကိုယ်လုံးကိုယ်ပေါက်ကလည်း လှမယ်ဗျ...” ဟု ကိုမာယကြီးက ပြောလိုက်လျှင် ကိုမာဋုလိက-

“အောင်မယ်လေး ကိုမာယရယ်...၊ ဂျူး မုဆိုးမကို စိတ်ဝင်စားနေပြန်ပြီလား...၊ မလုပ်ပါနဲ့ဗျာ...၊ (၃၅)နဝင်းလေးပျက်သွားပါဦးမယ်...” ဟု ရယ်ရွှန်းဖတ်ရွှန်းနှင့်ပြောလိုက်ရာ ကိုမာယလည်း ကိုမာဋုလိ၏ စကားကို သဘောကျစွာဖြင့် တဟားဟားနှင့် ရယ်မောလိုက်လေတော့သတည်း။

“ဟား... ဟား... ဟား... ဟား... ဟား...”





အခန်း (၁၈)

ကိုမာယ၏ ကြေးနီရောင်တံပိုး

ဒီဇင်ဘာ(၂၅)ရက်ညသည် ခရစ်ယာန်ဘာသာဝင်တို့အဖို့ အလွန် ထူးခြားသော ခရစ္စမတ်ည ဖြစ်လေ၏။ ရန်မလုံရွာတွင် မဒေါ်၏ အိမ်တစ် အိမ်တည်းသာလျှင် ခရစ္စမတ်ည ကျင်းပလေ့ရှိ၏။ အိမ်ရှေ့တွင် အဖြူ ရောင်ကြယ်မီးပုံးကြီးတစ်လုံးချိတ်ဆွဲထားလေ၏။ ခြံပတ်ပတ်လည်ရှင်း လည်း ရောင်စုံမီးပုံးများ ချိတ်ဆွဲထားလေ၏။

မဒေါ်၏သမီးနှစ်ဦးနှင့် မဒေါ်၏ တပည့်ကလေးများသည် မီးပုံး

များလိုက်လံ ချိတ်ဆွဲနေကြလေ၏။ မဒေါ၏ အိမ်ရှေ့တွင် လုလားထိုင်များ၊ စားပွဲများခင်းထား၏။ စားပွဲများပေါ်တွင် ပန်းအိုးများရှိ၏။ ထို့အတူ လွန်စွာ ကြီးမားသော ပန်းကန်ကြီးများပေါ်တွင် တင်ထားသည့် ကြက်ဆင်သားကင် များလည်း ရှိလေ၏။

အိမ်ရှင်ဖြစ်သော မဒေါသည် ၎င်းကိုယ်တိုင် တစ်နှစ်လုံး စီမံထားသော အနီရောင် ဝိုင်အရက်များကို ညှော်သည်များအား လိုက်၍တိုက်လေ၏။ ထိပ်ဆုံးစားပွဲတွင် ထိုင်နေသော သူကြီးဦးကြက်ဆန်ကွဲသည် -

“ကောင်းကွာ... ကောင်းကွာ...” ဟုဆိုကာ ဝိုင်နီကိုမော့လိုက် ကြက်ဆင်သားကို စားလိုက်နှင့် အလွန်သဘောကျလျှက်ရှိလေ၏။ ထို့နောက် -

“မိဒေါရယ်... ခရစ္စမတ်က တစ်နှစ်တစ်ခါလားဟဲ့... တစ်လ တစ်ခါလုပ်စမ်းပါဟယ်...” ဟု ပြောလေ၏။ မဒေါက -

“မဟုတ်ဘူး သူကြီးမင်းရဲ့ တစ်နှစ်မှာ တစ်ခါပဲ လုပ်ရတာ...” ဟု ရယ်မော၍ ဖြေလေ၏။ ထိုအခါသူကြီးက -

“မဒေါအိမ်မှာ ဝိုင်တိုက်မယ်ဆိုတော့ ကျုပ်က ဝိုင်ကို မသိဘူး၊ အဲဒီတော့ အိမ်က ဂွတိုကို မေးရတယ်၊ ဝိုင်ဆိုတာ ဘယ်လိုဟာလဲလို့ မေးရတယ်၊ အဲဒီတော့ ဂွတိုကလည်း အလွန်လည်တဲ့ကောင် ဝိုင် (Y) ဆိုတာ လေးခွနဲ့တူတယ်လို့ပြန်ပြောတယ်၊ အဲဒီတော့ ကျုပ်က ‘ဂွတို ရယ်... လေးခွလိုဟာကြီး ဘယ်လိုလုပ်ပြီး မြဲရမလဲ...’ လို့ ပြောမိသေးတယ်၊ ဒီလည်းရောက်ရော မိဒေါတိုက်တဲ့ဝိုင်က အတော်ကျတာပဲ၊ အရောင်ကလေးကလည်းကောင်း၊ သောက်လို့ကလည်းကောင်း... ကျုပ်ဖြင့် ဒီတစ်ခါပဲ သောက်ဖူးပါတယ်ဗျာ၊ ပြန်ရင်တစ်ပုလင်းလောက် ပေးလိုက်ဦး

နော်၊ ဂွတိုကိုပြန်ချင်လို့ပါ...” ဟု သူကြီးက အာဝဇွန်းရွှင်စွာဖြင့် ပြောလေ၏။

ထိုပွဲသို့ ကိုမာယနှင့် ကိုမာဠုလည်း တက်လာလေ၏။ ကိုမာယမှာ နဝင်းပညာလိုက်နေသောကြောင့် ဝိုင်အရက်ကို သောက်၍မရပေ။ ထို့ကြောင့် ကြက်တံဆိပ် ဘီလပ်ရေကိုသာ သောက်ရလေ၏။ ကိုမာဠုလ်မှာမူ ဝိုင်ကိုလည်းမသောက်၊ ဘီလပ်ရေကိုလည်းမသောက်ဘဲ ရေခွေးကြမ်းကိုသာ သောက်ရှာလေ၏။ ထို့နောက်တွင်ကား မဒေါနှင့်သူ၏ သမီးများ၊ သူ၏တပည့်ကလေးများက -

“တိတ်ဆိတ်ည... မွန်မြတ်ည” သီချင်းကို သံပြိုင်သီဆိုကြလေ၏။ ကျန်သူများကလည်း လက်ခုပ်လိုက်၍တီးခြင်း၊ ရသောအပိုဒ်များတွင်ဝင်၍ ဆိုပေးခြင်းများပြုလုပ်ကြ၏။

ထိုပွဲတွင် အရယ်ရဆုံးမှာ သူကြီး ဦးကြက်ဆန်ကွဲပင်ဖြစ်၏။ ဆိုသောသီချင်းနှင့်လည်း မည်သို့မျှ လိုက်ဖက်ခြင်းမရှိဘဲ ကွေးနေအောင်က၊ လေတော့၏။ ထို့နောက် မဒေါအား -

“မိဒေါရယ်... ခရစ္စမတ်လုပ်တဲ့ အိမ်က နှင့်တစ်အိမ်တည်းဆိုတော့နည်းတယ်၊ နှင့်အမျိုး တွေရှိရင် ဒီရွာကိုပြောင်းနေဖို့ ပြောစမ်းပါဟယ်၊ ခရစ္စမတ်သုံးလေးအိမ်ဆိုရင် ပိုကောင်းတာပေါ့...” ဟု ပြောလျှင် ကြားရသူအပေါင်းသည် လွန်စွာသဘောကျ၍သွားကာ ဝါးခနဲရယ်မိကြလေ၏။

ထိုနေ့ညက အတော်ညညနက်သည်အထိ မဒေါ၏အိမ်တွင် လူစည်ကားလျက်ရှိလေ၏။ ညဉ့်အတော်နက်၍ နှင်းများကျလာသော အချိန်တွင် လူစုခွဲကြလေတော့၏။ ကိုမာယလည်း အေးဘီကို ခေါ်ကာ အိမ်သို့ပြန်ခဲ့လေ၏။ ကိုမာဠုလ်မှာမူ ကိုမာယ၏ အိမ်တွင်ပင် ညညက အိပ်စက်ရလေ၏။

နံနက်မိုးလင်းခါနီးတွင် ကိုမာဋုလိက အိပ်ရာမှထကာ ကောက်ညှင်းပေါင်း ပေါင်းလေ၏။ ပြီးလျှင် လက်ဖက်ရည်အချိုကိုဖျော်၏။ ထို့နောက် ကိုမာဃကိုနွီးကာ နှစ်ယောက်သား ကောက်ညှင်းပေါင်းစားရင်း လက်ဖက်ရည်အချိုကို သောက်ကြလေ၏။ ကိုမာဋုလိသည် ကောက်ညှင်းပေါင်းကိုမြှူရင်း

“ကိုမာဃရေ...ညက မဒေါကို မြင်ရတာ တကယ့်ကို ဘိုင်စကုပ်ထဲက အင်္ဂလိပ်မလေး ကျနေတာပဲဗျာ...။ အဲဒါနဲ့ ကျုပ်လည်း ခင်ဗျားနဲ့ဆက်စပ်ပြီး စဉ်းစားကြည့်မိသေးတယ်။ ခင်ဗျားကလည်း အရစ်အမောင်းကောင်းကောင်း ခင်ဗျားတို့နှစ်ယောက် သိပ်ပြီးလိုက်တာပဲဗျာ...။ နည်းနည်းပါးပါးများ စိတ်ကူးမယဉ်မိဘူးလား ကိုမာဃရယ်...”ဟု မေးလေ၏။ ထိုအခါ ကိုမာဃက -

“ကိုမာဋုလိရေ...စိတ်ကူးယဉ်ဖို့ အရွယ်က ကုန်သွားပြီဗျာ...။ ဗြဟ္မာနဝင်းပြီးတဲ့အခါမှာ မဟိဒ္ဓိနဝင်း(၉)နှစ်လုပ်ရမယ်လေ...။ အဲဒါပြီးရင် ကျုပ်သမီးလေး အေးဘီလည်း အရွယ်ရောက်ပြီဗျာ။ အိမ်ထောင်ရက်သာ ကျပြီပေါ့...။ ကျုပ်လည်း အလုပ်ပြီးသွားပြီလေ။ ထွက်ရုံရှိတော့တာပေါ့။ အဲဒီမှာ မဒေါလည်းမလိုဘူး။ မမောလည်း မလိုဘူး။ တကယ့်လို တကယ် ကိုမာဋုလိ ခင်ဗျားဗျာ...။ လောကကြီးမှာ နွေရာသီရောက်တိုင်း လူတွေကို ကျောက်ဆေးလိုက် ထိုးနေရုံနဲ့ မပြီးသေးဘူး ကိုယ့်လူရဲ့...။ အိမ်ထောင်လေး ဘာလေးပြုဦး...”ဟု ပြောကာ ရယ်မောလေ တော့၏။

ဤသို့နှင့်ပင် ကိုမာဃကြီးသည် (၃၅)နဝင်းအဓိဋ္ဌာန်ကို ပြီးသွားပြန်၏။ သူ၏ သမီးလေး အေးဘီမှာလည်း မဒေါ၏ကျောင်းမှနေ၍ အတန်းကျောင်းသို့ ပြောင်းသွားပြီဖြစ်၏။

ရွာအတန်းကျောင်းတွင် လေးတန်းအောင် သွားသောကြောင့် မန္တလေး-ရန်ကုန် ကားလမ်းပေါ်ရှိ အလယ်တန်းကျောင်းသို့ ပြောင်း၍ တက်နေရပြီဖြစ်၏။

ကိုမာဃကြီး၏ လုပ်ငန်းမှာမူ ပုံမှန်အတိုင်းရှိလေ၏။ ၎င်းသည် (၉)နှစ်လုပ်ရသော မဟိဒ္ဓိနဝင်း အဓိဋ္ဌာန်သို့ ကူးပြောင်းလုပ်နေရပြီဖြစ်၏။ ကိုမာဃကြီး၏ ရုပ်သွင်မှာလည်း သိသိသာသာကြီး ပြောင်းလွဲနေပြီဖြစ်၏။

ကိုမာဃကြီး၏ဆံပင်မှာ အနက်ရောင်ဟူ၍ တစ်ပင်တလေမျှ မရှိတော့ပေ။ အားလုံးလိုလို ဥဗျိုင်း၏ အမွေးအတောင်ကဲ့သို့ ဖြူဖွေး၍ နေပြီဖြစ်၏။ ပန်းပဲလုပ်ရသောကြောင့် အသားအရေများက မီးဟပ်ကာ ခြောက်ကပ်ကပ်ဖြစ်ရမည်အစား စိုပြည်ဝင်းဝါလျက်ရှိလေတော့၏။ ကိုမာဃကြီး၏ အသားအရောင်မှာ တန်ဆောင်မှန်းလ စပါးခွံ၏ အရောင်ကဲ့သို့ ဝါတာတာ၊ စိမ်းဖန့်ဖန့်ရှိလေတော့၏။

ကိုမာဃကြီး၏အသံသည် ယခင်က ခပ်တိမ်တိမ်၊ ခပ်အက်အက် ဖြစ်သော်လည်း ယခုအခါ၌မူ သူ၏အသံသည် လုံ၍ သံလိုက်ဓာတ်များ၊ ညှို့ဓာတ်များ၊ ဩဇာဓာတ်များပါသော အသံမျိုးဖြစ်နေလေတော့၏။

သူ၏မျက်လုံးသည် နဂိုအတိုင်းတွင် ခပ်မှေးမှေးရှိသော်လည်း တစ်ခါတရံတွင် စူးရှလင်းလက်နေတတ်၏။

တစ်ခါတွင် ရွာဦးကျောင်းဆရာတော်၏ နောက်သို့ ခွေးရှူးတစ်ကောင်သည် ကပ်၍လိုက်လာလေ၏။ ကိုက်ရန်အနည်းငယ်သာလို တော့၏။ ကိုမာဃကြီးသည် ထိုအချင်းအရာကို မလှမ်းမကမ်းမှ တွေ့၍ လျှင် ထိုခွေးရှူးအား ‘ရယ်...’ ဟု လှမ်း၍ အော်လိုက်ရာ ခွေးရှူးသည် ကြိုးဖြင့်တုန့်ဆွဲလိုက်သကဲ့သို့ ရပ်၍ထိုင်ကျသွားလေ၏။

ဆရာတော်ကြီးလည်း ခွေးရှူးကိုက်ခံရမည့် ဘေးမှ သိသီကလေး လွတ်သွားလေတော့၏။

ထိုအကြောင်းအရာသည် ရန်မလို ရွာကလေးတွင် တောမီးပမာ ပျံ့နှံ့သွားလေတော့၏။

ကိုမာယကြီးသည် ကြေးနီဖြင့်ပြုလုပ်ထားသော ခရာတစ်လက် ရှိ၏။ ထိုခရာပေါ်တွင် မြတ်စွာဘုရား၏ ဂုဏ်တော်များကို အကွက်များချ၍ ရေးထွင်းထား၏။ ထိုခရာလေးကို ၎င်း၏ဘုရားစင်ရှေ့တွင် ချိန်ဆွဲထား တတ်၏။ အများက ထိုခရာလေးကို ခရာဟုခေါ်သော်လည်း ကိုမာယက-

“ဒါ ခရာလို့မခေါ်ဘူး။ တံပိုးလို့ခေါ်တယ်။ ခရာက တိုတယ်၊ တံပိုးက ရှည်တယ်။ ထွက်တဲ့အသံ ရှိန်ချင်းလည်းမတူဘူး။ ရှေးအခါတုန်း က စစ်တိုက်ရင် မှုတ်တာခရာမဟုတ်ဘူး။ တံပိုးမှုတ်တာ...” ဟု ရှင်းပြ တတ်လေ၏။

တစ်ခါတွင် လွန်စွာပူပြင်းသောကြောင့် ရန်မလိုရွာ၏နောက်ဘက် တွင် မီးလောင်လေတော့၏။ ရွာသူရွာသားများ တက်ညီလက်ညီ ငြိမ်းသတ် သော်လည်း မီးမှာကျ၍မသွားပေ။

ထိုအခါ၌ ကိုမာယလည်း သူ၏ကြေးနီတံပိုးကလေးကို လက်ယာ ဘက်၌ကိုင်လျက် လက်ဝဲဘက်တွင် ရေတစ်ပုံးဆွဲလျက် ရောက်လာပြီးလျှင် မီးလောင်သောဘက်သို့လှည့်၍ တံပိုးကို မှုတ်လေတော့၏။ ပြီးလျှင်တံပိုးကို ခေတ္တနား၍ ရေပုံးမှရေဖြင့်လောင်း၏။ ထို့နောက် ပြန်၍မှုတ်၏။

မည်သို့မည်ပုံဖြစ်သည်မသိ။ မီးတောက်မီးလျှံများသည် ရုတ်တရက် ငြိမ်း၍သွားလေတော့၏။ ထိုအခါ သူကြီးအပါအဝင် ရွာသူ ရွာသားများကလည်း ကိုမာယကြီးအား ဝိုင်း၍ချီးပိုးကြလေ၏။ ကိုမာယကြီး

လည်း ချီးပိုးထားလျက်သားဖြင့် တစ်ရွာလုံးလှည့်၍ တံပိုးမှုတ်လေတော့၏။

ထိုအချိန်မှစ၍ ရန်မလိုရွာတွင် မီးလောင်သည်၊ မီးလန့်သည်ဟူ၍ မကြားရတော့ပေ။ ခွေးရှူးဆို၍လည်း တစ်ကောင်တလေမျှပင် မြင်တွေ့ရ ခြင်းမရှိတော့ပေ။ သူကြီးဦးကြက်ဆန်ကွဲက ကြုံသည့် လူတိုင်းအား-

“မာယကြီးကိုကြည့်စမ်း... အရင်နဲ့မတူဘူး။ တစ်မျိုးကြီးပြောင်း သွားပြီ။ ဒါကြီးဟာ ရိုးရိုးလူတော့မဟုတ်ဘူး။ တစ်ခုခုတော့ တစ်ခုခုပဲ။ ဘာတစ်ခုခုဆိုတာတော့ ငါလည်းမပြောတတ်ဘူး။ နောက်တစ်ခုသတိ ထားမိတာကတော့ ဒီရွာကို ရောက်လာကာစတုန်းကတော့ ဒီလူကြီးကို အောက်လမ်းဆရာ ကြီး အောက်မေ့နေကြတာ... အခုတော့ ဒီလိုဟုတ် တော့ဘူး။ သူ့ကို အားလုံးက ချစ်ကုန်ပြီ ကြည်လည်း ကြည်ညိုကြတယ်။ လေးလည်းလေးစားကြတယ်။ အဘ... အဘနဲ့နေတာပဲ... ရွာဦး ကျောင်းဆရာ တော်ကတောင် ဒကာမာယကြီးဟာ ဝိဇ္ဇာကြီးများလား မဆိုနိုင်ပါဘူးလို့တောင်ပြောဖူးတယ်...” ဟု ပြော လေ့ရှိလေ၏။

ဤသို့နှင့်ပင် ကိုမာယကြီးသည် ရန်မလိုရွာတွင် လူတိုင်းက လေးစားကြသော ထူးခြားသည့် ပုဂ္ဂိုလ်တစ်ဦးအဖြစ်သို့ရောက်ရှိလာ လေတော့၏။



အခန်း (၁၉)

ကျုပ်က ငယ်ငယ်တုန်းကဝက်မွေးဖူးတယ်

ကိုမာယကြီး၏မွေးစားသမီးလေး အေးဘီသည် ရန်မလိုရွာ
အတွင်းရှိ မူလတန်းကျောင်းကလေးမှ (၄)တန်းအောင်မြင်ခဲ့ပြီဖြစ်၏။
ထို့ကြောင့် ရွာအပြင်ဘက် မန္တလေး-ရန်ကုန်ကားလမ်းပေါ်ရှိ အလယ်တန်း
ကျောင်းတွင် ပညာဆက်လက်သင်ကြားခဲ့၏။

ထိုအလယ်တန်းကျောင်းမှ (၇)တန်း အောင်မြင်သွားသောအခါ
၌ ဦးမာယကြီးသည် အေးဘီကလေးအား တောင်ငူသို့ပို့လာ ၎င်းနှင့်

သိကျွမ်းသော ကြေးကုန်း၊ သံကုန်ရောင်းသည့်အိမ်တွင် ထမင်းလခပေးကာ အပ်နှံ၍ ကျောင်းတက်စေခဲ့၏။

နောက်ဆုံးတွင် အေးဘီသည် (၁၀)တန်းအောင်၍ သွားလေတော့၏။ ထိုအခါ ကျောက်ထိုး ဆရာ ကိုမာဠုလိ၏ အဆက်အသွယ်ဖြင့် ရန်မလိုရွာ ကျောင်းကလေးတွင် ကျောင်းဆရာမအလုပ်ကို ရခဲ့လေတော့၏။ တစ်နေ့တွင် ကိုမာဠုလိသည် ကိုမာဠုကြီးထံ ရောက်လာပြီးလျှင် -

“ဒီလို ကိုမာဠုရဲ့... အေးဘီတို့ ကျောင်းက ကျောင်းအုပ် ဆရာကြီးက အသက်(၆၀)ပြည့်လို့ အနုလားမယ့် သီတင်းကျွတ်မှာ ပင်စင်ယူပြီး အဲဒီနေရာကို အေးဘီကတက်ရမှာ...။ ခင်ဗျားသမီးလေး ကျောင်းအုပ်ဆရာမကြီး ဖြစ်ပြီပေါ့ဗျား...” ဟုပြောလိုက်ရာ ကိုမာဠုကြီး၏ မျက်နှာသည် ဝင်းလက်၍သွားလေတော့၏။ ထို့နောက် ကိုမာဠုကြီးက -

“ကိုမာဠုလိရေ... သီတင်းကျွတ်ဖို့ ဆိုတာက ဒီကနေ (၆)လလို သေးတယ်ဗျ။ ဒီအတော်အတွင်းမှာ ကျုပ်အတွက် လုပ်စရာအလုပ်တွေ အများကြီးပဲ ကိုမာဠုလိရဲ့ ခင်ဗျားကူညီမှ ဖြစ်မှာနော်...” ဟု ပြောလိုက်ရာ ကိုမာဠုလိက -

“ပြောစရာမလိုပါဘူး ကိုမာဠုရယ်...။ ခင်ဗျားနဲ့ ကျုပ်နဲ့က ဒါတွေပြောနေရမယ့် လူတွေမှမဟုတ်ဘဲ၊ ခင်ဗျားလုပ်ချင်တာပြော ကျုပ်ကူညီနိုင်သလောက် ကူညီမယ်၊ ကဲ... ဘာလုပ်ချင်သလဲပြော...” ဟု အားတက်သရော မေးလိုက်လျှင် ကိုမာဠုကြီးက -

“သေသေချာချာ နားထောင်စမ်းပါ ကိုမာဠုလိရယ်...။ သီတင်းကျွတ်မရောက်ခင် ဟောဒီအိမ်ကို နှစ်ထပ်အိမ် ပြင်ဆောက်ချင်တယ်ဗျား...” ဟုပြောလိုက်လေ၏။ ထိုအခါ ကိုမာဠုလိက -

“သားအဖနှစ်ယောက်တည်းနေတာဗျား...။ ဒီလောက် အိမ်အကြီးကြီးဆောက်ဖို့ လိုမတဲ့လား” ဟု မေးလိုက်လေ၏။

“သားအဖနှစ်ယောက်ထဲလို့ မတွက်နဲ့လေဗျား...။ အေးဘီလေးဟာ အိမ်ထောင်မပြုတော့ဘူးတဲ့လား၊ အိမ်ထောင်ပြုရင် သားသမီးတွေ တိုးပွားမလာပေဘူးလား၊ သူတို့နေဖို့ နှစ်ထပ်အိမ်ကောင်းကောင်း ဆောက်ပေးခဲ့ရမယ်၊ ဘယ်လိုပုံစံဆောက်မလဲဆိုတာ ဟောဟိုနောက်မှာ ပုံစံငယ်အသေးလေး ကျုပ်ဆောက်ကြည့်ထားတယ်၊ ခင်ဗျားလိုက်ကြည့်စမ်းပါ...” ဟု ကိုမာဠုကြီးက ပြောသဖြင့် ကိုမာဠုလိလည်း ကိုမာဠုကြီးခေါ်၍ပြသော အိမ်ပုံစံကိုလိုက်၍ကြည့်ရှုရလေ၏။

ရှုံ့များ၊ သစ်သားများဖြင့် ပြုလုပ်ထားသော (၂)ထပ်အိမ်ပုံစံငယ်ကိုတွေ့ရလေ၏။ လွန်စွာအသေးစိတ်ပြုလုပ်ထားသည်ကိုလည်း အံ့သြဖွယ်တွေ့ရလေ၏။ ထိုနှစ်ထပ်အိမ်ပုံစံငယ်၏ ရှေ့တွင် ပန်းခြံကဲ့သို့ ပြုလုပ်ထားသော နေရာကိုလည်းတွေ့ရလေ၏။ ထိုပန်းခြံနှင့်ကပ်လျက် စမ်းချောင်းပုံစံတစ်ခုကိုလည်းတွေ့ရ၏။ ထိုစမ်းချောင်းတွင် ရေစီးအားဖြင့်အလိုအလျောက် ခပ်တင်သော ခပ်ခွက်များတပ်ထားသည့် ဘီးပိုင်းတစ်ခုနှင့် ရေတံလျှောက်ကို တွေ့ရလေ၏။

“ဒီစမ်းချောင်းရေတွေဟာ သုံးတာလည်း သုံးမယ်ပေါ့ဗျာ၊ ချိုးတာလည်းချိုးမယ်၊ ပန်းခြံလည်း ရေလောင်းမယ်ပေါ့ဗျာ၊ အဲဒီလို စီစဉ်ထားတာ...” ဟု ကိုမာဠု ကြီးက ရှင်းပြလိုက်လျှင် ကိုမာဠုလိက -

“ကိုမာဠုကြီးနယ်ဗျာ၊ ပန်းပဲဆရာမလုပ်ဘဲ ပိသတာဆရာလုပ်ရင်လည်းရပါတယ်...” ဟု ချီးမွမ်းလေ၏။

“အဲဒါတွေ အကျအနလုပ်ဖို့အတွက် ငွေ(၂)သိန်းလောက် လိုမယ်

လို့ ကျုပ်တွက်ကြည့်တယ်။ ကျုပ်မှာ အဲဒီငွေရှိတယ်။ အဲဒီတော့နေ့ကောင်းရက်သာ ကျုပ်ရွေးမယ်ဗျာ၊ ပတ်ဝန်းကျင်က လူတွေကို မုန့်လုံးရေပေါ်ကျွေးပြီး ပန္နက်ရိုက်မယ်...” ဟု ကိုမာဃကြီးက ပြောလေ၏။

ထို့နောက် များမကြာမီ ရက်အတွင်း၌ပင် ကိုမာဃကြီးသည် အိမ်ပန္နက် ရိုက်ရန်အတွက် အခါကောင်း ရက်ကောင်းတွက်ပြီးလျှင် မဒေါအား မုန့်လုံးရေပေါ် လုံးခိုင်း၍ အိမ်ပန္နက်ရိုက်လေတော့၏။

အိမ်ပန္နက်ရိုက်ပြီးသည်နှင့် ပန်းရံဆရာများ လက်သမားဆရာများနှင့်တိုင်ပင်ကာ ပစ္စည်းများဝယ်ခြင်း၍ စတင်ဆောက်လုပ်လေတော့၏။

ကိုမာဃလိလည်း အိမ်သို့မပြန်ဘဲ ကိုမာဃ၏ အိမ်ဆောက်သော လုပ်ငန်းတွင် ကိုယ်ဖိရင်ဖိ ကူညီပေးလေ၏။ တစ်နေ့တွင် ကိုမာဃလိက-

“နေစမ်းပါဦး ကိုမာဃရယ်...။ ခင်ဗျား သမီး အေးဘီလေးက အိမ်ထောင်ပြုတော့မယ်လို့ ခင်ဗျားကို ပြောလို့လား...” ဟု မေးလိုက်ရာ-

“မပြောပါဘူး ကိုမာဃလိရယ်။ ကျုပ်သမီးအေးဘီလေးက သီချင်းမဆိုဖူး ဘူးဗျာ၊ ခုတလော သီချင်း တော်တော်ညည်းတယ်ဗျာ...။ ပြီးတော့ လူသံကြားရင် ပြတင်းပေါက်ကို ပြေးကပ်သွားတော့တာပဲ၊ ပြီးတော့ ဘယ်သူဘယ်ဝါဆိုတာ စေ့စေ့ကြည့်တော့တာပဲ။ အဲဒါကြောင့် ကျုပ်က မသင်္ကာလို့ မဒေါကို အကဲခတ်ခိုင်းလိုက်တယ်။ မဒေါက သူ့ရဲ့ပိုက်ဆံ အိတ်ထဲက စာတစ်စောင်ကိုရအောင်ခိုးပြီး ကျုပ်ကို ပေးတယ်လေဗျာ...။ ကျုပ်က အဲဒီစာကို ဖတ်ပြီးပြီ ဟောဒီမှာ...” ဟု ဆိုကာ၎င်း၏ အိတ်ထဲတွင်ရှိသော စာရွက်ခေါက်ကလေးကိုထုတ်၍ ကိုမာဃလိအား ပေးလိုက်လေ၏။ ကိုမာဃလိလည်း ထိုစာရွက်ကို ဖွင့်၍ဖတ်လိုက်ရာ အောက်ပါအတိုင်းတွေ့ရလေတော့၏။

“အေးချစ်တဲ့မောင်...”

လက်ထပ်ဖို့ကိစ္စကိုတော့ အရမ်းကြီး မလောပါနဲ့မောင်ရယ်...။ အေးမှာက ထောက်ထားရမယ့် အဖေကြီးက ရှိသေးတယ်လေ၊ အေးရဲ့ အဖေကြီးဟာ အေး လူမှန်းမသိခင်ကတည်းက လုပ်လာတဲ့ ထွက်ရပ်လမ်း ကိစ္စဆိုတာရှိတယ်။ အဲဒါပြီးရင် ထွက်ရပ်ပေါက်မှာလို့လည်း အဖေကြီးက ယုံကြည်နေတယ်။ အဲဒါတလည်း ဒီနှစ်ထဲမှာ ပြီးမှာပါ...။ မောင့်ကို တစ်ခုမှာထားဦးမယ်၊ ထွက်ရပ်ပေါက်တာဆိုတာ ဘာလဲလို့ အေးကို မမေးနဲ့၊ အေးတစ်ခုပဲ ဖြေတတ်တယ်။ အဲဒါက (I Don't No...)? အေး အဲဒါတွေ ယုံသလားလို့လည်း မမေးနဲ့ (I Don't Believe)...။

မောင့်ရဲ့အေး...”

ကိုမာဃလိသည် ထိုစာကိုဖတ်ပြီးနောက် စိတ်မကောင်းသော အမူအယာဖြင့် စာကိုခေါက်ပြီးလျှင် ကိုမာဃကြီး၏လက်သို့ ပြန်ပေးလိုက်လေ၏။

“ကိုမာဃကြီးသမီး အေးဘီလေးက ကိုမာဃကြီးလုပ်နေတဲ့ ထွက်ရပ်လမ်းကို သူမသိဘူးတဲ့၊ ပြီးတော့ ယုံလည်းမယုံဘူးတဲ့...။ ဒီအချက်ဟာ အတော့်ကိုဆိုးတဲ့အချက်ပဲ ကိုမာဃရေ...။ မွေးကျေးဇူး ဆပ်ပြီနဲ့တူပါရဲ့...” ဟူညည်းတွားလိုက်လေ၏။ ထိုအခါ ကိုမာဃကြီးက-

“မဒေါ ကျုပ်ကို ဖတ်ပြပြီးပါပြီ၊ ဒီမှာ ကိုမာဃလိ ထွက်ရပ်လမ်း အလုပ်တွေကို လူတိုင်းဘယ်သိပါ့မလဲဗျာ...။ သိတယ်ပဲထားဦး၊ လူတိုင်း ဘယ်ယုံပါ့မလဲဗျာ...။ မသိတာ မယုံတာကို စိတ်ဆိုးစရာလည်း ဘာတဲဘူး၊ စိတ်မကောင်းစရာလည်း မဟုတ်ဘူး၊ အဲဒါ အမှန်ပဲလေဗျာ...။ သိပါတယ်၊ ယုံပါတယ်ဆိုတဲ့ ခင်ဗျားတို့ ကျုပ်တို့လိုလူတွေဟာ ဘယ်နှစ်

ယောက် တကယ်လုပ်လို့တုံး...။ ဟူပေမူ ခင်ဗျားနဲ့ နှစ်ယောက်စလုံး ဒီကိစ္စကို ယုံကြည်တယ်။ ဒါပေမဲ့ ခင်ဗျားမလုပ်ဘူးလေ။ ကျုပ်ပဲ လုပ်ခဲ့တာ မဟုတ်လား။ ဟောဒီနှစ် တန်ဆောင်မုန်းမှာ ကျုပ်အလုပ်တွေ ပြီးပြီပျ။ အဲဒီအချိန်မှာ ခင်ဗျားအလုပ်တွေ ဘာမှ မလုပ်ရသေးဘူး။ ခင်ဗျားစ၊မှာ တစ်ခုပဲရှိတယ်။ မဒေါ နဲ့ယူရို ၈, ၄၀...။ တစ်ခုတော့ သတိပေးလိုက်မယ် ဗျား...။ မဒေါနဲ့ခင်ဗျားနဲ့ယူရိုရင်တော့ ကျုပ်က ကြေးခေါင်းလောင်း ကြီးတစ်လုံးကိုလက်ဖွဲ့မယ်။ အဲဒီခေါင်းလောင်းကိုလည်း မဒေါရဲ့ အိမ်ရှေ့မှာ စင်ကြီးနဲ့လုပ်ပေးထားမယ်။ ခရစ္စမတ်တွေ ဘာတွေကျရင် အောက်ကနေ ကြိုးနဲ့ဆွဲပြီး ထိုးလို့ရတာပေါ့။ တဖြည်းဖြည်း အဲဒီအိမ်က ခရစ္စမတ်ကျင်းပ မယ့် လူတွေ တိုးပွားလာမှာမဟုတ်လား...။” ဟုပြောလိုက်လေ၏။ ကိုမာဇူလီ ၏ မျက်နှာကြီးသည် ရှက်သွေးဖြာ၍ နီမြန်းသွားလေ၏။

“နေစမ်းပါဦး ကိုမာဇူလီ၊ ကျုပ်က မဒေါကို ယူမယ်လို့ ချိန်နေ ကြောင်း ခင်ဗျားက ဘယ်လိုလုပ်ပြီး သိသလဲ...။” ဟု ကိုမာဇူလီက မေးလိုက်ရာ ကိုမာဇူက -

“ကျုပ်က ငယ်ငယ်တုန်းက ဝက်မွေးဖူးတယ်ဗျား...။ အဲဒီတော့ ဝက်သိုးတွေအကြောင်း ကောင်းကောင်းသိတယ်။ ဝက်သိုးဟာ သွားစရာရှိ တာကို တည့်တည့်မသွားဘူးဗျား...။ ဝက်မရှိတဲ့အိမ်ကို ခေါင်းတည့်ပြီးမှ ကျန်တဲ့နေရာကိုသွားတယ်ဗျား။ ခင်ဗျားလည်း ကျုပ်အိမ်ကိုလာရင် တည့်တည့်မလာဘူးလေဗျား...။ မဒေါအိမ်ကို ဝင်လိုက်သေးတယ် မဟုတ်လား...။ ဒီအချက် သေချာအောင်ဆိုပြီး ကျုပ်က မဒေါကို ခြောင် ဖွင့်ပြီး မေးထားတယ်ခင်ဗျား...။ မဒေါရေ ဘယ်တော့များ လက်ဖွဲ့ရမလဲ ဗျား... လို့မေးဖူးတယ်။ အဲဒီတော့ မဒေါက ဒီတစ်ခါ ခရစ္စမတ်မှာ

ကျွန်မတစ်ယောက်တည်းမဟုတ်ဘူး နှစ်ယောက်ညှိခံမယ်လေ...။ တစ်ခုပြောလိုက်ဦးမယ်နော်၊ ကျွန်မက ကိုမာဇူလီကိုယူဖို့ ဘာကြောင့်ဆုံး ဖြတ်သလဲ သိလားလို့ ကျုပ်ကိုမေးတယ်ဗျား။ ကျုပ်ကတော့ ဟင့်အင်း မသိဘူးလို့ ပြန်ပြီးဖြေလိုက်တယ်။ အဲဒီတော့ မဒေါက ကိုမာဇူလီက ကျောက်ထိုးဆရာမို့လား။ လက်မောင်းမှာ ကျောက်ဆေးထိုးတာတွေ ဖူးတယ်မဟုတ်လား။ ကျောက်ဆေးအရည်ကလေးကို လက်မောင်းမှာ စွတ်လိုက်ပြီးတော့ လွှဲသွားလိုဟာလေးနဲ့ အရေပြားကို မွေးစို့အောင် ခြစ်ချလိုက်တာ မဟုတ်လား။ အဲဒီလိုခြစ်ချလိုက်တော့မှ စောစောက ကျောက်ဆေးအရည်ကလေးက အဲဒီသွေးစို့တဲ့ လမ်းကြောင်းအတိုင်း ဝင်သွားတာလေ...။ ကိုမာဇူလီက ကျောက်ထိုးဆရာဆိုတော့ ဘယ်သူ့ကို ဘယ်လောက် ချစ်ရမယ်ဆိုတာ သူ့လောက်သိတဲ့သူ ရှိဦးမလား ကိုမာဇူ ရယ်လို့ ကျုပ်ကိုပြန်ပြီးပြောတယ်ဗျား...။” ဟု ကိုမာဇူကပြောလိုက်လျှင် ကိုမာဇူလီက ရှက်ကိုးရှက်ကန်း အမူအယာဖြင့် -

“ခင်ဗျားကတော့ ဒီပန်းပွဲဖိုထဲကနေ အကုန်သိနေတော့တာ ပဲ...။” ဟု ပြောလိုက်လေတော့သတည်း...။ ။





အခန်း (၂၀)

အေးဘီလေး၏ အတိတ်ဇာတ်လမ်း

ကိုမာယကြီးသည် ၎င်း၏အိမ်ကို ဖျက်ချ၍ နှစ်ထပ်အိမ် တစ်လုံးကောင်းစွာ ဆောက်လုပ်ပြီးစီးသွားပြီဖြစ်၏။ ၎င်း၏အိမ်မှာ လွန်စွာ လှပ၏။ ပန်းခြံကလေးနှင့်တွဲ၍ ထားသောကြောင့် လွန်စွာမှလည်း ကြီးကျယ် ကောင်း၏။

တသွင်သွင်စီးနေသော စမ်းချောင်းမှရေကို ရေစီးအားဖြင့်လည် သော သစ်သားဘီးကြီးတစ်ခုတပ်ဆင်ကာ ခပ်ခွက်များဖြင့် ခြံတွင်းသို့

ရေသွယ် ထားပုံမှာလည်း လွန်စွာမှ အချိုးကျလှပေ၏။

ယခင်ကဆိုလျှင် ရန်မလှိရွာတွင်သူကြီး ဦးကြက်ဆန်ကဲ့၏ အိမ်သာလျှင် အလှပဆုံး ဖြစ်သော်လည်း ယခုအခါ၌ ကိုမာယ၏အိမ်သည် သူကြီး၏ အိမ်ထက်ပို၍လှပကြောင်းကို တစ်ရွာလုံးမှ အသိအမှတ်ပြုကြရလေ၏။

အထက်ပါ အချင်းအရာများ ဖြစ်ပျက်ပြီးများမကြာမီ၌ အေးဘိကလေး တောင်ငူတွင် ကျောင်းသွားတက်စဉ်က သိကျွမ်းရင်းနှီးခဲ့သော ကျောင်းနေ ဘက်သူငယ်ချင်း သစ်ကုန်သည်၏သား မောင်ပြေ အေးနှင့် ထိမ်းမြားလက်ထပ်ရန်အတွက် မောင်ပြေအေးဘက်မှ လူကြီးစုံရာနှင့် လာရောက်တောင်းရမ်းလေတော့၏။

ထိုကိစ္စတွင် ကိုမာယကြီးက ထွေထွေထူးထူး စကားမပြောဘဲ ကိုမာဋုလိက တာဝန်ယူ၍ပြောရလေ၏။ ကိုမာဋုလိ ကျန်သွားသော စကားများအတွက် မဒေါက် ဖြည့်စွက်၍ ပြောပေးရလေ၏။ လာရောက်တောင်းရမ်းသော သတို့သားဘက်မှ ညွှန်သည်များအား မဒေါက် ကော်ဖီ၊ ကိတ်နှင့် စသည်တို့ဖြင့် ညွှန်ခံလေ၏။

ကိုမာဋုလိကသာ လာရောက်တောင်းရမ်းခြင်းကို ဖခင်ဦးမာယ အနေနှင့် လက်ခံကြောင်းပြောဆိုလေ၏။ မင်္ဂလာရက်ကိုမူ သီတင်းကျွတ်ပြီးမှ ဆောင်ရွက်ရမည်ဖြစ်သောကြောင့် ဦးမာယကိုယ်တိုင် နှစ်ပါးဂဟေစမ်း လက်ထပ်ရန် ရက်မြတ်ကို ကိုယ်တိုင်ရွေးချယ်အကြောင်းပြန်မည်ဖြစ်ကြောင်းပြောလေ၏။

ထို့အပြင် ဦးမာဋုလိက လက်ထပ်ထိမ်း မြားခြင်း အခမ်းအနားကို သတို့သမီး၏ရွာ၌ပင် ကျင်းပလိုကြောင်း၊ ထိုသို့ ကျင်းပရာတွင်လည်း

သတို့ သမီး၏အိမ်တွင် မကျင်းပလိုဘဲ ရန်မလှိရွာလယ်ရှိ ဇရပ်ကြီးတွင် ကျင်းပလိုကြောင်း၊ မင်္ဂလာဆောင်သည့်ရက်၌ပင် ဖခင်ဖြစ်သူ ကိုမာယကြီးက ဤနှစ်ထပ်အိမ်နှင့် ပန်းခြံကြီးကို လက်ဖွဲ့မည်ဖြစ်ကြောင်း ကြေညာလေတော့၏။

ထိုအခါ သတို့သားဘက်မှ ပါလာသော လူကြီးလူကောင်းတစ်ဦးက သတို့သားဘက်မှလည်း မင်္ဂလာဆောင်သည့်ရက်တွင် သတို့သားမိဘများပိုင်သော ရွှေကျွန်းဝါ သစ်စက်ကြီးကိုလည်းကောင်း၊ ရွှေ တစ်ဆယ်သားကိုလည်းကောင်း လက်ဖွဲ့မည်ဖြစ်ကြောင်း ကြေညာလေတော့၏။ ထို့ပြင် ကျွေးမွေးလို သည်များကို သတို့သားဘက်မှ တာဝန်ယူ၍ ကျွေးမွေးပေးမည်ဖြစ်ကြောင်း ထည့်သွင်းပြောဆိုလေ၏။

ထိုအခါ၌ ကိုမာယကြီးက-
“မင်္ဂလာဆောင်မှာ ကျွေးချင်တာကတော့ ထောပတ်ထမင်းပဲ...။ ထောပတ်ထမင်းကို သီဟိုဠ် စေတေ့၊ စပျစ်သီးခြောက်တွေထည့်ပြီး နှေးဖွန်ဘက်ကလာတဲ့ ထောပတ်ထည့်ချက်စေချင်တယ်...။ ကြက်သားကတော့ဆီပြန်ပေါ့...။ ထမင်းစားပြီးတာနဲ့ အချိုတည်းဖို့ကတော့ ထောပတ်ငှက်ပျောသီး ကျွေးသင့်တယ်၊ အဲဒါကတော့ ခင်ဗျားတို့ဘက်ကတာဝန် ယူပြီး ကျွေးချင်လည်း ကျွေး၊ ဒါမှမဟုတ်ရင်လည်း ကျုပ်တို့ဘက်ကကျွေးပါမယ်၊ သတို့သမီးနဲ့ သတို့သားကို ဒီအိမ်မှာပဲထားမယ်၊ ပွဲထုတ်တဲ့အခါကျမှ လှည်းယာဉ်နဲ့တင်ပြီး ဖရိုမှာပွဲထုတ်မယ်”ဟု ဝင်၍ ပြောလေ၏။
ဤသို့နှင့်ပင် အေးဘိနှင့် မောင်ပြေအေးတို့၏ စေ့စပ်ကြောင်းလမ်းခြင်း အခမ်းအနားသည် အောင်မြင်ချောမောစွာ ပြီးဆုံးခဲ့လေ၏။
အထက်ပါအဖြစ်အပျက်များဖြစ်ပွားပြီး တစ်လလောက်ကြာသော

အခါ၌ သူကြီး ဦးကြက်ဆန်ကွဲသည် ကိုမာယကြီး၏အိမ်ရှေ့မှနေ၍ ဖြတ်ကာ ခိုးမဘက်သို့ သွားသည်ကိုတွေ့ရလေ၏။ ထိုအခါ ကိုမာယက-

“ဘယ်ကိုသွားနေတာလဲ သူကြီးမင်းရဲ့... မနေ့ကလည်းသွားတယ်၊ တစ်နေ့ကလည်း သွားတယ်၊ အခုလည်းသွားတယ်...” ဟု မေးရာ သူကြီးက-

“ကျောက်တူးတဲ့လူတွေ ရောက်လာလို့ တူးရမယ့်နေရာကို လိုက်ပြီးပြတာပါ ကိုမာယကြီးရယ်၊ တူးမယ့် တူရွင်းတွေ ပေါက်ချွန်းတွေ ကလည်းအတော့်ကိုကုန်တယ်ဗျ၊ ခင်ဗျားရဲ့ ပန်းပဲဖိုက လုပ်ထားဦးနော်... ခင်ဗျားဆီကပဲဝယ်ရမှာ...” ဟု ပြောလေ၏။ ထိုအခါ ကိုမာယကြီးက-

“လုပ်စရာတောင် မလိုပါဘူး သူကြီးမင်းရယ်၊ လုပ်ပြီးသားတွေ ရှိပါတယ်၊ အဆင်သင့်ပါ ယဲ့... ဒါနဲ့ ပြောရဦးမယ်... သမီးလေးအေးဘိ ဓမ္မစပ်ကြောင်းလမ်းတဲ့နေ့တုန်းက သူကြီးကိုမဖိတ်တာ စိတ်မဆိုးနဲ့ နော်... သူကြီးက အဲဒီနေ့တွေမှာ ရန်ကုန်ရောက်နေတယ်လေ...” ဟု ပြောရာ သူကြီးက -

“ဟုတ်ပါတယ်... ဟောဒီ ကျောက်သမားတွေနဲ့ အလုပ်ကိစ္စ သွားပြောနေရတာမျိုး... မင်္ဂလာဆောင်က သီတင်းကျွတ်လပြည့်ကျော်မှ မဟုတ်လား... ရွာလယ်ဇရပ်မှာလို့ကြားရတယ်၊ ဒါကြောင့် ရွာက လက်သမားကျော်တွေနဲ့ပဲ ဇရပ်ကိုတောင်ပြင်ခိုင်းနေပါပြီဗျာ... ထောပတ်ထမင်း၊ ကြက်သားဟင်း ကျွေးမယ်လို့တောင် ကြားတယ်” ဟုပြောလျှင် ကိုမာယက -

“အဲဒါ အမှန်ပဲ သူကြီးမင်းရေး...” ဟု အားရဝမ်းသာပြန်၍ ဖြေလေ၏။ ထိုအခါ သူကြီးမင်းက-

“ကျုပ်ရဲ့ မြင်းလည်း ရေတိုက်ချင်တယ်၊ ကိုမာယနဲ့လည်း စကား လေးတစ်ခွန်းနှစ်ခွန်းပြော ချင်တယ်ဗျာ၊ အဲဒီတော့ ကျုပ်လာမယ်...” ဟုဆိုကာ မြင်းပေါ်မှဆင်း၍ မြင်းကို ရေတိုက်ထားပြီးလျှင် သူကြီးဦး ကြက်ဆန်ကွဲသည် ကိုမာယကြီး၏ အိမ်ဝင်းအတွင်းသို့ ဝင်လာလေ၏။ ထိုအချိန်၌မှာပင် ကျောက်ထိုးဆရာ ကိုမာဋ္ဌလိ ရောက်လာသောကြောင့် သူကြီးက -

“ဟာ... နေရာကျပြီဟေ့... မာဋ္ဌလိကြီးပါ၊ ရောက်လာပြီဆို တော့ ပိုကောင်းတာပေါ့...” ဟု ပြောလိုက်လျှင် ကိုမာဋ္ဌလိက-

“ဘာစကားများလဲ သူကြီးမင်းရဲ့” ဟု လှမ်း၍မေးလိုက်ရာ သူကြီးမင်းက -

“ကိုမာယရဲ့သမီး ကျောင်းအုပ်ဆရာမကြီး မအေးဘိကလေး မင်္ဂလာဆောင်တော့မယ်ဆိုလို့ပါ” ဟု ပြောလိုက်လျှင် ကိုမာဋ္ဌလိက-

“မှန်တာပေါ့ သူကြီးရယ်... ပြောရမယ့်အချိန်ကျတော့လည်း ပြောကြတာပေါ့၊ အခုတော့ ပြောရမယ့်အချိန် ရောက်လာတော့ ပြောကြ တာပေါ့...” ဟု ပြောလိုက်လေ၏။ ထိုအခါ ကိုမာယသည် ၎င်းတို့နှစ်ဦး ၏မျက်နှာကို တစ်လှည့်စီကြည့်ရင်း -

“ဘာစကားများလဲဗျာ... ပြောမှာဖြင့်လည်း ပြောကြစမ်း ဖို့...” ဟုပြောလိုက်လေ၏။ ထိုအခါ သူကြီးက -

“ကဲ... ကိုမာယ... ခင်ဗျားရဲ့သမီး မအေးဘိကလေးကို ခင်ဗျားဟာ လွန်ခဲ့တဲ့(၁၈)နှစ်လောက်က ဆောင်းတွင်းညတစ်ညမှာ ခင်ဗျားရဲ့မီးဖိုနားမှာ ကောက်ရဲ့တော့မဟုတ်လား... အဲဒီညက လောတော် ကားတစ်စီး ကျုပ်တို့ရွာအဝင်လမ်းမှာ ချောက်ထဲကျပြီး ရောက်သွားတဲ့

အကြောင်းကော့ ကိုမာယကြီး မှတ်မိဦးမှာပါ။..” ဟု စကားစလိုက်လျှင် ကိုမာယကြီးက -

“ မှတ်မိပါတယ်ဗျာ...၊ ဒရိုင်ဘာတစ်ယောက်၊ စပါယ်ယာတစ်ယောက်၊ မိန်းမတစ်ယောက် ပွဲချင်းပြီးသေသွားတယ်၊ အဲဒီ သေသွားတဲ့ မိန်းမဆိုတာက သမီးလေးရဲ့ မိခင်ဖြစ်လိမ့်မယ်ဗျို့...” ဟု ပြန်၍ ပြောလိုက်လျှင် သူကြီးက-


“အဲဒီမိန်းမ အသက်မထွက်ခင် ကလေးအထိ ကိုမာဋ္ဌလိနဲ့ စကားပြောခဲ့ရသေးတယ်ဗျာ...၊ အဲဒါကတော့ ကိုမာဋ္ဌလိ ပြောပြလိုက်ပါဗျာ...” ဟု ပြောလိုက်ရာ ကိုမာဋ္ဌလိက-

“အဲဒီမိန်းမဟာ တခြားလူမဟုတ်ဘူးဗျ...၊ ခင်ဗျားဘဝမှာ ယူမယ်လို့မျှော်လင့်ခဲ့ပြီး မရလိုက်တဲ့ မဇာလီဆိုတဲ့ မိန်းကလေးပဲ...၊ ကျုပ်တို့ ရန်မလိရွာသူဗျ၊ ရန်ကုန်ကို ကျုပ်ကိုယ်တိုင်ခေါ်သွားပြီး အိမ်ဖော်လုပ်ဖို့ အပ်ပေးခဲ့တာ၊ နောက်တော့ မဇာလီက ပထမဝင်းထိန်နဲ့ ယူလိုက်တယ်လေ...၊ မအေးဘီလေးဟာ မဇာလီနဲ့ ပထမဝင်းထိန်တို့ရတဲ့ သမီးလေးဗျ...” ဟု ပြောလိုက်လျှင် ကိုမာယကြီးက ခေါင်းကိုတွင်တွင်ယမ်း၍ -

“အဲဒီလိုပြောလည်းရပါတယ်ဗျာ၊ ဒါပေမဲ့ တကယ်တော့ ပထမဝင်းထိန်သမီးလည်း မဟုတ်ဘူး၊ မဇာလီရဲ့သမီးလည်းမဟုတ်ဘူး၊ မိုးပေါ်ကကျလာတဲ့ မာယကြီးရဲ့သမီး၊ ခင်ဗျားတို့ ထင်ချင်သလိုထင် ကျုပ်သမီးပဲဗျာ...” ဟု ဇွတ်အတင်းပြောနေသဖြင့် သူကြီး ဦးကြက်ဆန်ကွဲက-

“ဟုတ်ပါပြီ...၊ ကိုမာယကြီးရဲ့ သမီးပါပဲ၊ ကျုပ်တို့ကလည်း မငြင်းပါဘူး၊ အဖြစ်မှန်လေး သိစေချင်လို့ ပြောပြတာပါ၊ စိတ်မကောင်း

ဖြစ်အောင် ပြောတာမဟုတ်ပါဘူး၊ ကျုပ်တို့ ဘယ်သူ့ကိုမှမပြောဘဲ မျိုသိပ်လာတာ (၁၈)နှစ်ရှိပြီ ကိုမာယ...” ဟု ပြောဆိုကာ သူကြီးလည်း နှုတ်ဆက်၍ ကျောက်တွင်းများဆီသို့ သူ၏မြင်းဖြင့် ထွက်သွားလေတော့သတည်း။



အခန်း (၂၁)

ပျောက်သွားတဲ့ကလေးကို ရှာရအောင်

အေးဘီကလေး မင်္ဂလာဆောင်မည့်ရက် နီးလာသည်နှင့်အမျှ ကိုမာယကြီးသည် စိတ်လှုပ်ရှားလျက်ရှိနေတော့၏။ ထိုအချင်းအရာကို နှိပ်မိသော ကိုမာယလိက-

“ဘယ်လိုလဲ ကိုမာယ...။ သမီးလေးကိစ္စ နီးလာတော့ စိတ်လှုပ်ရှားလာပြီလား...” ဟု မေးလိုက်ရာ ကိုမာယက -

“ဟုတ်တယ်ဗျိုး...။ အဲဒီထက်ဟုတ်တာ ကတော့ သမီးလေးရဲ့ မင်္ဂလာရက် နီးလာသလို ကျုပ်ရဲ့ မဟိန္ဒီနယ် ပြီးရောက်ကလည်း...

နီးလာပြီကိုးဗျ၊ ဟောဒီ ဆောင်းမကုန်ခင်မှာပဲ ပြီးမှာလေဗျာ ...”ဟု ပြောလိုက်လျှင် ကိုမာဇလိက-

“ဆောင်းက ကုန်တော့မယ်လေဗျာ ...၊ ဒါကြောင့် မြူတွေ အများကြီးကျနေတာပေါ့ဗျ၊ ဒါနဲ့ ကိုမာဇရေ ... ဟောဟို မြူထဲမှာ မြင်းကို ဒုန်းစိုင်းပြီး စီးလာတာ မြင်ရဲ့မဟုတ်လား၊ အဲဒါ သူကြီး ဦးကြက်ဆန်ကွဲများလား မသိပါဘူးဗျာ”ဟု ကိုမာဇလိက ပြောနေသည့် အချိန်မှာပင် မြင်းသည် အနီးသို့ရောက်လာ၏။

“သူကြီး မဟုတ်ပါဘူးဗျ၊ သူကြီးအိမ်က ဂွတိုပါ ...” ဟု ကိုမာဇက ပြောလိုက်လျှင် ဂွတို၏မြင်းလည်း ကိုမာဇ၏ ခြံသို့ ရောက်လာလေတော့၏။ ဂွတိုသည် မြင်းပေါ်မှနေ၍-

“ကိုမာဇကြီး ... မြင်းထုတ်ပါ၊ ကျောက်ကွင်းတွေ ရှိတဲ့ဆီကို လိုက်ခဲ့ပေတော့ ...၊ သူကြီးက ခေါ်ခိုင်းလိုက်တယ်၊ ကိုမာဇလိပါ လိုက်ခဲ့ပါ၊ ဟိုကျရင် ကိုမာဇကြီး ဝမ်းသာလုံးဆိုပြီး ရူးသွားမှာစိုးလို့ ထိန်းပေးဖို့ပါ ...”ဟု ဂွတိုက ပြောလိုက်လျှင် ကိုမာဇက-

“ငါက ဘာကြောင့် ရူးရမှာတုံး ဂွတိုရ ...” ဟု မေးလိုက်လေ ၏။ ထိုအခါ ဂွတိုက-

“ဟိုကျမှ မေးဗျာ ...၊ ခင်ဗျားပျောက်သွားတဲ့အတွက် ရွှေတွေ ပြန်တွေ့ပြီဗျ ...၊ လာစမ်းပါဗျာ ...”ဟု ဆိုကာ ဂွတိုလည်း မြင်းကို လာလမ်းအတိုင်း ပြန်၍စီးသွားလေတော့၏။

ကိုမာဇလည်း ကိုမာဇလိဘက်သို့လှည့်ကာ-

“ကဲ ... ကိုမာဇလိ ...၊ သွားကြမှ တော်ရောမယ်”ဟု ဆိုကာ မြင်းစောင်းအတွင်းမှ မြင်းကိုထုတ်လေ၏။ ကိုမာဇလိလည်း သူ၏မြင်းကို

ထုတ်ကာ ကုန်းတင်လေတော့၏။

အလုံးစုံပြီးသောအခါ၌ ကိုမာဇနှင့် ကိုမာဇလိတို့လည်း ရိုးမတောင် ခြေရှိ ကျောက်တွင်းများဆီသို့ မြင်းတစ်ကောင်အား အသားကျ စီးသွား လေတော့၏။



ကျောက်တွင်းနေရာများသို့ ရောက်လျှင် ကျောက်တွင်း အလုပ် သမားများ စုရုံးစုရုံးဖြစ်နေကြသည်ကို မြင်ရလေ၏။ ကိုမာဇကြီးကိုမြင် လျှင် အလုပ်သမားများသည် အော်ဟစ်ခေါ်ဝေါ်ကြလေ၏။ ကျောက်တွင်း ဟောင်းတစ်ခုအနီးသို့ရောက်လျှင် မြင်းပေါ်မှ ဆင်းလိုက်ကြ၏။ ကျောက် တွင်းနှုတ်ခမ်း၏ဘေးတွင် သားရေအိတ်တစ်လုံးကို တွေ့ရလေ၏။ သားရေ အိတ်ပေါ်တွင်လည်း ‘မာဃဝါဒိတ်’ ဆိုသော စာတမ်းကို သဲသဲကွဲကွဲ မြင် ရပြီဖြစ်၏။

ထိုသားရေအိတ်အတွင်းမှ အန်ကျနေသော ရွှေဒဂါးပြားအချို့ကို လည်း ကိုမာဇကြီးသည် သဲကွဲစွာ မြင်ရလေ၏။ ကိုမာဇကြီးသည် ရွှေ ဒဂါးပြားများကို ကောက်ကိုင်လိုက်ပြီးလျှင်

“ငါ့ရွှေတွေ ...”ဟု အော်လိုက်လေ၏။ ထိုအခါ သူကြီးဦးကြက် ဆန်ကွဲက-

“သေချာတာပေါ့ ကိုမာဇရယ် ...၊ အဲဒီအိတ်က ခင်ဗျားအိတ် ပဲ၊ ရွှေဒဂါးပြားတွေကလည်း ခင်ဗျားစုထားတဲ့ ရွှေဒဂါးပြားတွေပဲ၊ ခင်ဗျား မေ့မြောနေတုန်း သူခိုးက အဲဒီအိတ်ကို ခိုးယူသွားတာလေ ...၊ ပြီးတော့ သူခိုးရော သူစီးလာတဲ့မြင်းရော ဒီတွင်းထဲကျပြီး သေသွားတာ ...၊ အဲဒါကို ဘယ်သူမှမသိဘူး၊ မြင်းရော သူခိုးရော အရိုးဆွေးသွားပြီ၊ ဟို မှာ ငုံ့ကြည့်လိုက်စမ်း၊ မြင်းနဲ့ သူခိုးရဲ့အရိုးတွေ ...၊ ဟောဒီမှာ တွင်း

ထဲကရတဲ့ သူခိုးရဲ့ မြင်းရိုက်ကြာပွတ်၊ ငွေရိုးကလေး စွပ်ထားတယ်၊ အဲဒီမှာ နာမည်ထိုးထားတယ်၊ အဲဒီသူခိုးက ဘယ်သူလဲဆိုတော့ ကျုပ်ရဲ့ သား ဒေါင်းဆိုးဆိုတဲ့ကောင်ပေါ့... ဒီကျောက်တွင်းတွေ ပြန်ပြီးလုပ်ဖို့ ကျုပ်ရဲ့မိတ်ဆွေတွေက အကူအညီတောင်းလို့ ကျုပ်ကလာပြီး ကူညီရင်း နဲ့ ဒီမြင်းရိုးနဲ့ လူရိုးတွေနဲ့အတူ ခင်ဗျားရဲ့ သားရေအိတ်ကို ပြန်တွေ့ရတာ ဗျို့... တွင်းထဲမှာတော့ ဘာမှမရှိတော့ဘူး၊ အရိုးတွေပဲ ရှိတော့တယ်၊ ကျုပ်ကိုယ်တိုင်ဆင်းပြီး သေသေချာချာ ထည့်ခဲ့တာ... ဘာပဲဖြစ်ဖြစ် ဗျာ ကိုမာဃကြီးရဲ့ ပစ္စည်းတွေပြန်ရတော့ ကျုပ်တို့လည်း ဝမ်းသာပါ တယ်၊ ဖြစ်နိုင်ရင်တော့ ဒေါင်းဆိုးအတွက် အလှူလေးဘာလေးလုပ်ပြီး အမျှဝေလိုက်ပါဗျာ... ”ဟု သူကြီးက ပြောလိုက်လျှင် ကိုမာဃကြီးက-

“နက်ဖြန် ကျုပ်အိမ်မှာ ဆွမ်းကျွေးရှိတယ်၊ သူကြီးနဲ့တကွ ဟောဒီ ကျောက်တွင်းက လူတွေအားလုံးကို ဖိတ်တယ်ဗျာ”ဟု ပြောလိုက်ရာ ကျောက်တွင်းအလုပ်သမားများသည် ဝိုင်း၍ လက်ခုပ်တီးလိုက်ကြလေ တော့၏။

အမှန်တကယ်လည်း နောက်တစ်နေ့တွင် ဆွမ်းကျွေးခဲ့လေ၏။ ထို့ပြင် ကိုမာဃကြီးသည် ရွာလယ်သုဓမ္မာဇရပ်တွင် ချိတ်ဆွဲရန်အတွက် လွန်စွာကြီးမားသော မောင်းကြီးတစ်လုံးကိုလည်း ဝယ်ယူ၍ လှူဒါန်းခဲ့ လေ၏။ ထို့ကြောင့် ကိုမာဃလိက-

“ရွာလယ်သုဓမ္မာဇရပ်အတွက် မောင်းကြီး၊ မဒေါအိမ်ရှေ့မှာ ခရစ္စမတ်ကျရင်ထိုးဖို့ ခေါင်းလောင်းကြီး ... ဟန်ကျသဗျာ...” ဟု ပြောလိုက်ရာ ကိုမာဃက -

“ဘယ်က မဒေါအိမ်ရှေ့ရမှာလဲ၊ ခင်ဗျားအိမ်ရှေ့မို့လား...”ဟု

ပြောလိုက်လျှင် ကိုမာဃလိက-

“ဟုတ်ပါဗျာ ... ဟုတ်ပါဗျာ ... ”ဟူ၍ ဝန်ခံရလေတော့၏။

ထို့နောက်တွင်ကား သီတင်းကျွတ်ပြီးသည်နှင့်တစ်ပြိုင်နက် အေးဘီ ၏ မင်္ဂလာဆောင်ကို ကျင်းပလေတော့၏။ ရန်မလိုရွာ၏ အစည်ကားဆုံး၊ ကုန်ကျစရိတ် အများဆုံး မင်္ဂလာဆောင်ဖြစ်ခဲ့လေ၏။

သူတို့သားဘက်မှ မိတ်ဆွေအမြောက်အမြား လာကြ၏။ ရန်မလို ရွာကလေးကို လှည့်ပတ်ကြည့်ကြ၏။ ရွာကလေး၏ တည်နေပုံကို သဘော ကျသွားကြ၏။ အထူးသဖြင့် ရန်မလိုဟူသော နာမည်ကလေးနှင့် အေး ချမ်းသော ရွာကလေး၏သဘာဝကို ချစ်သွားကြ၏။ ထို့ကြောင့် အခါကြီး နေ့ကြီးများတွင် ဤရွာရှိ သုဓမ္မာဇရပ်တွင် လာရောက်၍ ဥပုသ်သီတင်း ဆောက်လိုကြောင်းပြောကြရာ သူကြီး ဦးကြက်ဆန်ကွဲက-

“လာခဲ့ကြပေါ့ဗျာ ...၊ အစစအရာရာ တာဝန်ယူပါတယ်”ဟု အားရဝမ်းသာ ဖိတ်ခေါ်လေတော့၏။

အေးဘီ၏ မင်္ဂလာကိစ္စအပြီး နောက်တစ်ရက်တွင် ရန်ကုန်မှလာ သော ဘတ်စ်ကားကြီးတစ်စီးသည် စီးနင်းလိုက်ပါလာသူအပြည့်နှင့် ရန်မလိုရွာလမ်းသို့ ဝင်၍လာလေ၏။ ထို့နောက် ရွာလေးလမ်းမှနေ၍ ကိုမာဃကြီး၏အိမ်သို့အရောက် မောင်းနှင်သွားလေ၏။

ထိုအိမ်ရှေ့သို့ရောက်လျှင် သက္ကလပ်တိုက်ပုံအင်္ကျီ၊ ဘန်ကောက် လုံချည်ဝတ်ထားသော အသက်လေးဆယ်အရွယ် လူတစ်ယောက်က ကန်တော့ပွဲတစ်ပွဲကို ခေါင်းနှင်ရွက်၍ ရှေ့မှဝင်လေ၏။ ကျန်သူများက နောက်မှဝင်ကြလေ၏။ ကန်တော့ပွဲကိုရွက်၍ ဝင်သွားသောသူမှာ သိကြား ဂိုဏ်းအဖွဲ့ဝင် ဆေးဆရာကိုစိန်ကုလား ဖြစ်လေ၏။

ထိုအချိန်၌ ကိုမာဠုလိသည် အခန်းတွင်းမှ ပြေးထွက်လာပြီးလျှင် ကိုစိန်ကုလားထံမှ ကန်တော့ပွဲကို ကျွန်သယ်ကာ စားပွဲတစ်လုံးပေါ်သို့ တင်ပေးလိုက်လေ၏။ ထိုစားပွဲပေါ်၌လည်း ကန်တော့ပွဲအသစ်စက်စက် တစ်လုံး ရှိနှင့်နေလေ၏။

BURMESE CLASSIC

ကားနှင့်ပါလာသော လူများသည် အိမ်တွင်းသို့ ဝင်ကြလေ၏။ ကိုမာဠုလိက ဖျာများခင်း၍ နေရာထိုင်ခင်း စီစဉ်ပေးရလေ၏။ ထိုအခါ သိကြားဂိုဏ်းဆရာများအဖွဲ့မှ ပါအကြီးဆုံး ဆရာကြီးတစ်ဦးက

“ဘယ်မှာ ကိုမာဠု...”ဟု မေးလေ၏။ ထိုအခါ ကိုမာဠုလိက-

“မနက် ၄နာရီလောက်အထိတော့ ရှိနေသေးတာပဲ။ ကန်တော့ ပွဲလည်း သူပဲထိုးခဲ့တာ...။ ဆရာကြီးတို့ လာရင်းကိစ္စကို ပြောပါဦး။ ဘယ်ထွက်သွားလဲ မဆိုနိုင်ဘူး...”ဟု ပြောလိုက်ရာ ထိုဆရာကြီးက-

“လွန်ခဲ့တဲ့ ၁၈နှစ်လောက်တုန်းက ကျုပ်တို့ သိကြားအဖွဲ့ဆရာတွေ ပိုင်တဲ့ ရွှေငွေ ပျောက်သွားတယ် မဟုတ်လား။ အဲဒီကိစ္စနဲ့ပတ်သက်လို့ မာဠုကြီးကို ခိုးတယ်လို့ ကျုပ်တို့က စွပ်စွဲခဲ့တယ်။ အဖွဲ့ကလည်း ထုတ်ပစ်ခဲ့တယ်။ အဖြစ်မှန်ကိုသိတာက ဟောဒီ ဆရာကိုစိန်ကုလားပဲ။ သူက တော့ မျက်စိနဲ့ကို မြင်တာပဲ။ ဒါပေမဲ့ သူခိုးအစစ်ကို သူမပြောရဲဘူး။ ပြောရင် ဟိုက သူ့ကို သတ်မယ်လို့ သူ ထင်နေတယ်။ အဲဒါနဲ့ မာဠုကြီးက ဓားစာခံဖြစ်သွားရတာ...။ ကြိုခေါက်နဲ့ ကျောနဲ့ရင်ကို အစွိုက်ခံရတာ...။ ပြီးတော့ အဖွဲ့က မောင်းတုတ်ခဲ့တာ။ တကယ်ခိုးတဲ့ ပဌမံဝင်းထိန်ဆိုတာဟာ တစ်ချိန်က လူဆိုး၊ လုပ်လည်း လုပ်ရက်တယ်၊ လုပ်လည်း လုပ်ရဲတယ်။ အသင်းပိုင် ရွှေငွေတွေတွေကို ယူရုံတင်မဟုတ်ဘူး။ မာဠုကြီးယူမယ်လို့ ရည်ရွယ်ထားတဲ့ မိန်းမကိုတောင် သူက အဲဒီ

ငွေနှင့်ပေါက်ပြီး ယူသွားခဲ့တယ်။ အဲဒီမိန်းမလည်း ကားမှောက်လို့ သေရှာပါပြီ။ သမီးကလေးတစ်ယောက်တော့ ရှိတယ်။ ဘယ်ပျောက်သွားသလဲတော့ မပြောတတ်ဘူး။ (ထိုနေရာသို့ရောက်လျှင် ကိုမာဠုလိက နှုတ်ခမ်းကို တွန့်၍ ပြုံးလိုက်လေ၏) အဲဒီနောက်မှာတော့ ပဌမံဝင်းထိန်ဟာ သေခါနီးကာလမှာ မကောင်းတဲ့ အတိတ်ဆိုးနိမ့်ဆိုးတွေ၊ အိမ်မက်ဆိုးတွေ မြင်လို့ အဲဒီရွှေငွေတွေကို ခိုးတာ မာဠုမဟုတ်ကြောင်း၊ သူဖြစ်ကြောင်း အဖွဲ့မှာ ဝန်ခံပြီးမှ သေသွားတာ...။ ခါးပန်းမှာ မာဠုကြီးကို အဖွဲ့က ထုတ်လိုက်ပြီဆိုတဲ့ စာတမ်းထိုးတာကိုလည်း သူ့ကိုယ်တိုင် ဖျက်ပစ်လိုက်တယ်။ အဲဒီတော့ ပဌမံဝင်းထိန်လည်း မရှိတော့ဘူး။ အဲဒါကြောင့် အခုအဖြစ်အပျက်မှာ ငါတို့ သိကြားအဖွဲ့ဟာ ဆုံးဖြတ်ချက် မှားခဲ့တယ်။ အဲဒါကြောင့် မာဠုကြီးကို အဖွဲ့အနေနဲ့ ကန်တော့ပွဲနဲ့လာပြီး တောင်းပန်တာ...။ ဒီပွဲဟာ တောင်းပန်ပွဲပဲ။ ပြီးရင် မာဠုကြီးကို တို့က အဖွဲ့တည်နေရာကို ပင့်သွားမယ်။ သူဟာ တကယ့်ကို စင်ကြယ်တဲ့ အဖွဲ့သားတစ်ယောက်ပဲ။ အဖွဲ့ရောက်တာနဲ့ သူ့ကို ကတ္တီပါအနီပေါ်မှာ ရွှေကြိုးနဲ့ထိုးထားတဲ့ ‘သိကြားမာဠုဆို’ဆိုတဲ့ စလွယ်ကို အပ်နှံမယ်။ တို့အဖွဲ့ရဲ့ ဦးစီးနာယကအဖြစ်လည်းခန့်မယ်”ဟု ပြောလိုက်လျှင် ကြားရသူအပေါင်းတို့သည် လက်ခုပ်လက်ခါး တီးကြလေ၏။ ထိုအခါ ကိုမာဠုလိက-

“ကျွန်တော် သိသလောက်တော့ ကိုမာဠုဟာ အကြောင်းအရာ တစ်ခုပေါ်မှာ ကန်တော့ပွဲ ထိုးလေ့ရှိတယ်။ အဆင့်တက်ရင်ထိုးတယ်။ ကျင့်စဉ်ပြောင်းရင် ထိုးတယ်...။ အခုလည်း မနက် ၄နာရီလောက်မှာ ကန်တော့ပွဲထိုးနေတာ...။ ကျွန်တော် တွေ့လိုက်တယ်။ သေကြောင့် မှန်းတော့ မသိဘူး”ဟု ဆိုကာ ကိုမာဠုကြီး၏ ကန်တော့ပွဲကို ကြည့်လိုက်

ရာ ကိုမာယကြီးကန်တော့ပွဲထဲတွင် စာရွက်လိပ်ကလေး တစ်လိပ်ကိုပါ တွေ့ရလေတော့၏။ ကိုမာဋုလိလည်း ထိုစာရွက်လိပ်ကိုယူ၍ အသံထွက် ကာ ဖတ်ကြည့်လေတော့၏။

“အများသူငှာ မှာစရာ ...

မနေ့က သမီးလေး မင်္ဂလာကိစ္စပြီးသွားလို့ မာယကြီးအဖို့ ရင်အေး ခဲ့ရပါပြီ ...။ ဒီနေ့ည သန်းခေါင်မှာ ကျွန်ုပ် မာယကြီးရဲ့ မဟိန္ဒနဝင်း ကိစ္စပြီးသွားလို့ ရင်မှာ လင်းခဲ့ပါပြီ။ ကျွန်ုပ်အသက်ရှင်နေစဉ်အတွင်း ကိုယ် နှုတ်နှလုံး တစ်ပါးပါးနဲ့ စော်ကားမိသူများရှိရင် ဝန်ချတောင်းပန်ခဲ့ပါတယ်။ ကျွန်ုပ်ကို စော်ကားကျူးလွန်မိသူများ ရှိရင်လည်း အပြီးအပိုင် ခွင့်လွှတ် ပါတယ်။ ကျွန်ုပ် မာယကြီးကတော့ လမ်းပွင့်သွားလို့ ကိုယ့်လမ်းအတိုင်း ကိုယ် လျှောက်သွားပါပြီ။ အခါအခွင့်သင့်ရင်တော့ လာခဲ့ပါဦးမယ် ...။

ခွင့်လွှတ်တတ်သော
မာယ”

ကိုမာဋုလိ စာဖတ်ပြီးသည့်အချိန်တွင် သိကြားအဖွဲ့သားများသည် ဟာခနဲ ပြိုင်တူရေရွတ်လိုက်ကြလေ၏။ စိတ်မခိုင်သော အမျိုးသမီးများ သည် မျက်ရည်များ တတွေတွေ ကျလာပြီးလျှင် ငိုကြလေ၏။ ကိုမာဋုလိ လည်း ငိုလေ၏။ အေးဘီလည်း ငို၏။ အေးဘီသည် ကိုမာဋုလိအနီးသို့ ကပ်ကာ-

“ဦး ... အဖေကြီးနဲ့ ယူမယ့်မိန်းမဟာ တခြားယောက်ျားနဲ့ယူပြီး သမီးလေးတစ်ယောက်ရတယ်တဲ့ ...။ အဲဒီမိန်းမဟာ ကားမှောက်ပြီး သေသွားတယ်ဆိုပဲ။ အဲဒီကလေးလည်း ပျောက်သွားသတဲ့ ...။ ဘာပဲ ဖြစ်ဖြစ် အဲဒီကလေးကို တွေ့အောင်ရှာကြရအောင် ဦးရယ် ...”ဟု

မဆီမဆိုင် ပူဆာလိုက်ရာ ကိုမာဋုလိက-

“ဟင် ...”ဟု ဆိုပြီးလျှင် အေးဘီ၏ခေါင်းကို လက်ဖြင့် ဒေါက် ခနဲ ခေါက်၍-

“ငါ့ဆရာ ကိုမာယ ထွက်သွားလို့ ယူကျုံးမရ ဖြစ်နေရတဲ့အထဲ ဘာတွေလာပြောနေမှန်းမသိဘူး။ မသိသား ဆိုးရွားတဲ့ကောင်မ ...” ဟု ရေရွတ်လိုက်လေ၏။ အမှန်စင်စစ် အေးဘီရှာလိုသော ပျောက်ဆုံး သွားသည့်ကလေးမှာ အေးဘီပင် မဟုတ်ပါလော ...။ ။

မင်းသိင်္ခ



(မှတ်ချက်။ ။ အမှန်တကယ်ရှိခဲ့သော ပုဂ္ဂိုလ်တစ်ဦး၏ အကြောင်းကို ကျောအိလိယော့ဆိုသည့် အင်္ဂလိပ်စာရေးဆရာမ ရေးထား သည့် ‘ဆိုင်းလက်မာနာ’ဟူသော ဝတ္ထုသွားကိုမှေး၍ စိတ်ကူးယဉ်ပေါင်း စပ်ကာ ရေးသားခဲ့ခြင်းဖြစ်ကြောင်း ဝန်ခံပါသည်။

စာရေးသူ)